

Government Oriental Library Series

EDITED BY PANDITS UNDER THE SUPERVISION OF THE
CURATOR, GOVT ORIENTAL LIBRARY, MYSORE

Bibliotheca Sanskrita No. 44

स्मृतिचन्द्रिका

श्रीयाज्ञिकदेवणभट्टोपाध्यायरचिता

आह्निककाण्डो द्वितीयः

SMRITICHANDRIKA

BY

DEVANA-BHATTA

EDITED BY

L SRINIVASACHARYA

Pandit, Govt. Oriental Library, Mysore

II. AHNIKA KANDA

PUBLISHED UNDER THE AUTHORITY OF THE
GOVERNMENT OF HIS HIGHNESS THE
MAHARAJA OF MYSORE

MYSORE :

PRINTED AT THE GOVERNMENT BRANCH PRESS

1914

NOTE

The manuscripts used for editing this Volume are the same as those used for the Volume I (Samskâra Kânda) of this work.

17-7-14.

A.M.S.

स्मृतिचन्द्रिकायां आह्निककाण्डे
विषयसूचिका.

विषयाः.	—	पत्रसंख्या.
मूत्रपुरीषोत्सर्जनविधिः	234
शौचविधिः	240
शारीरमलशौचम्	250
आचमनविधिः	252
आचमननिमित्तानि	260
द्विराचमननिमित्तानि	264
आचमनापवादः	265
आचमनप्रतिषेधः	268
आचमनविषयाः	...	273
दन्तधावनविधिः	...	276
कुशमहिमा	...	282
कुशोत्पाटनविधिः	...	284
स्नानप्रशसा	...	289
स्नानभेदाः	290
नित्यस्नानम्	291
वासोविषयाः	298
ऊर्ध्वपुण्ड्रविधिः	...	302
नैमित्तिकस्नानानि	304
काम्यस्नानानि	320

विषयाः				पत्रसंख्या.
माषलानविधिः	323
मलापकर्षणलानम्	326
तिथिप्रयुक्तनिषेधाः	329
क्रियालानानि	332
खानार्हजलानि	333
नदीरजोदोषनिर्णयः	340
तीर्थलानमन्त्राः	344
गौणलानानि	348
सन्ध्याप्रशसा	351
सन्ध्याशब्दार्थनिर्णयः	352
प्रातस्सन्ध्या	357
सन्ध्याप्रयोगः	358
प्राणायाममहिमा	368
प्राणायामविधिः	369
ध्येयस्वरूपनिरूपणम्	374
गायत्रीमहिमा	377
आर्षादिनिर्णयः	379
न्यासविधिः	381
मुद्राः	386
गायत्रीकवचम्	391
गायत्रीजपविधिः	”
गायत्रीजपविषयाः	399
जपमाला	401
अभ्युक्षणाहरणम्	405

विषयाः				पत्रसंख्या.
अग्निहोत्रमहिमा	409
अग्निहोत्रादिकर्माणि	411
यज्ञाधिकारिणिरूपणम्	417
होमविधिः	422
शौचव्यवस्थानियमाः	433
पुनराधानम्	435
अग्न्याधेयविषयः	437
आदर्शविक्षणादि	445
वेदाभ्यासः	447
धनार्जनम्	448
प्रतिग्रहादिनिरूपणम्	456
आपद्वृत्तयः	469
माध्यन्दिनस्नानम्	482
मध्याह्नसन्ध्या	493
जपयज्ञप्रशंसा	497
जप्यानि	„
जपान्तरम्	502
ब्रह्मयज्ञः	504
तर्पणम्	509
यमतर्पणम्	529
भीष्मतर्पणम्	530
देवतार्चनम्	531
देवतालानादिविषयाः	539
शिवाचनम्	549

विषयाः.			पत्रसंख्या.
शिवस्नानादिविषयाः	553
पञ्चमहायज्ञाः	561
वैश्वदेवविधिः	570
बलिहरणम्	577
अतिथिपूजा	589
अन्नदानादिविधिः		..	597
भोजनविधिः	598
भोक्तृनियमाः	613
ग्रहणनियमाः	619
सायंसन्ध्या	624
शयनविधिः	627

इत्याह्निककाण्डविषयानुक्रमणिका.

अ शुद्ध संशोधनम्.

पुटे.	पङ्क्तौ.	अशुद्धम्.	शुद्धम्.
312	21	फेनाथैन	फेनाथिन
322	16	जन्मातरं	जन्मान्त'
336	18	पुत्रा	पुत्र
441	12	मग्नया	मग्नया

स्मृतिचन्द्रिकायाम्
आ ह्निक का ण्डः

आ ह्निक का ण्ड : .

मूत्रपुरीषोत्सर्जनाविधिः.

उक्तासंस्काराः । इदानीमवसरप्राप्तमाह्निकं प्रस्तूयते । तत्र मनुः—

ब्राह्मे मुहूर्त उत्थाय धर्मार्थावनुचिन्तयेत् ।

कायक्लेशांश्च तन्मूलान्वेदतत्त्वार्थमेव च ॥

वेदतत्त्वार्थः परमात्मा । तथा च कूर्मपुराणं—

ब्राह्मे मुहूर्त उत्थाय धर्मार्थावनुचिन्तयेत् ।

कायक्लेशं तदुद्भूतं ध्यायीत मनसेश्वरम् ॥

याज्ञवल्क्योऽपि—

ब्राह्मे मुहूर्त उत्थाय चिन्तयेदात्मनो हितम् ।

धर्मार्थकामान् स्वे काले यथाशक्ति न हापयेत् ॥

धर्मादिषु यो यस्मिन्काले विहितस्त तस्मिन्नेव कर्तव्य इत्यर्थः ।

अत्र यत्कर्तव्यं तदाह विष्णुः—

‘ ब्राह्मे मुहूर्त उत्थाय मूत्रपुरीषोत्सर्गं कुर्यात् ’

इति । ब्राह्ममुहूर्तो रात्रेः पश्चिमो यामः—

रात्रेस्तु पश्चिमो यामो मुहूर्तो ब्राह्म उच्यते ।

इति पितामहस्मरणात् । अङ्गिरा अपि—

उत्थाय पश्चिमे यामे रात्रेराचम्य चोदकम् ।

अन्तर्धाय तृणैर्भूमिं शिरः प्रावृत्य¹ वाससा ॥

¹ शीर्षं सवेष्टय—ग.

वाचं नियम्य यत्नेन ष्ठीवनोच्छ्वासवार्जिनः ।

कुर्यान्मूत्रपुरीषे तु शुचौ देशे समाहितः ॥

इति । अनेन यत्र स्वप्नादिना निमित्तनाचमनप्राप्तिः तत्राच
म्यैव मूत्रपुरीषे कुर्यादित्युक्तं भवति । तृणान्ययाज्ञियानि । तथा
च यमः—

शिरः प्रावृत्य कुर्वीत शकृन्मूत्रविसर्जनम् ।

अयज्ञियैरनाद्रैश्च तृणैस्संछाद्य मेदिनीम् ॥

इति । तृणग्रहणं काष्ठादेरपि प्रदर्शनार्थम् । अत एव मनुः—

तिरस्कृत्योच्चरेत्काष्ठं पत्रं लोष्ठं तृणानि वा ।

नियम्य प्रयतो वाचं संवीताङ्गोऽवकुण्ठितः ॥

इति । तिरस्करणमन्तर्धानम् । संवीताङ्गः आच्छादितदेहः ।

अवकुण्ठितः प्रच्छन्नशिराः^१ । अत्र विशेषमाह विष्णुः—

‘घ्राणास्ये वाससा वेष्टयित्वा मृद्धानीं ग्रीवा-
यामासज्योच्चरेत्’

इति । मृद्धानीं मृद्धान्यनार्थं शार्दी^२ । आपस्तम्बोऽपि —

नोर्ध्वं नाधो न तिर्यक्च किञ्चिदीक्षेत बुद्धिमान् ।

नभोभूम्यन्तरं पश्यन् कृत्वा मूर्ध्नि च वस्त्रकम्^३ ॥

अङ्गिरा अपि—

कृत्वा यज्ञोपवीतं तु पृष्ठतः कण्ठलम्बितम् ।

विष्णुमूत्रं तु गृही कुर्याद्यद्वा कर्णे समाहितः ॥

^१ प्रावृतशिराः—ग. ^२ मृद्धारणशार्दी.—ख. ^३ मूर्ध्नुपवीतकम्.—ख.

इति । कर्णे निधानमेकवस्त्रविषयम् । तथा च साङ्ख्यायनगृह्यं—

‘यद्येकवस्त्रो यज्ञोपवीतिं कर्णे कृत्वा मूत्रपुरीषो-
त्सर्गं कुर्यात्’

इति । अत्र दिङ्ङियममाह यमः—

प्रत्यङ्मुखस्तु पूर्वाह्ने पराह्ने प्राङ्मुखस्तथा ।

उदङ्मुखस्तु मध्याह्ने निशायां दक्षिणामुखः ॥

देवलोऽपि—

सदैवोदङ्मुखः प्रातस्सायाह्ने दक्षिणामुखः ।

विष्णुमूत्रमाचरोन्नित्यं सन्ध्यासु परिवर्जयेत् ॥

मनुरपि—

मूत्रोच्चारसमुत्सर्गं दिवा कुर्यादुदङ्मुखः ।

दक्षिणाभिमुखो रात्रौ सन्ध्ययोस्तु यथा दिवा ॥

इति । अत्रैषां विकल्पो वेदितव्यः । यत्तु देवलेनोक्तं—

विष्णुमूत्रमाचरोन्नित्यं सन्ध्यासु परिवर्जयेत् ।

इति, तन्निरुद्धेतरविषयम्,

‘न वेगं धारयेन्नोपरुद्धः क्रियां कुर्यात्’

इति गौतमस्मरणात् । यदपि मनुना—

छायायामन्धकारे वा रात्रावहनि वा द्विजः ।

यथासुखमुखः कुर्यात्प्राणबाधभयेषु च ॥

इति, तदपि रात्रावहनि वा नीहाराद्यन्धकारजनितदिङ्मोहन

विषयम् । एतच्चावसथाद्दक्षिणस्यां दिशि दक्षिणापरस्यां दिशि वा कार्यम् । तथा चापस्तम्बः—

‘आराच्चावसथान्मूत्रपुरीषे कुर्याद्दक्षिणां दिशं
दक्षिणापरां वा’

इति । गत्वेति शेषः । आराहूरादित्यर्थः । तथा च मनुः—

दूरादावसथान्मूत्रं दूरात्पादावसेचनम्¹ ।
उच्छिष्टान्ननिषेकं च दूरादेव समाचरेत् ॥

अत्र ब्रह्माण्डपुराणं—

प्रतिश्रयाद्दक्षिणपश्चिमेन
क्षिप्रं गत्वा क्षेत्रमात्रं शरस्य ।
कुर्यात्पुरीषं हि शिरोऽवकुण्ठ्य
न च स्पृशेज्जातु शिरः करेण ॥

प्रतिश्रयो निकेतनम् । एतदहर्षयम् । यदाहापस्तम्बः—

‘अस्तमिते च बहिर्ग्रामादारादवसथाद्वा मूत्रपुरी-
षयोः कर्म वर्जयेत्’

इति । अत्र मनुः—

न मूत्रं पथि कुर्वीत न भस्मानि न गोव्रजे ।
न फालकृष्टे न जले न चित्यां न च पर्वते ।
न जीर्णदेवायतने न बल्मीके कदाचन ॥

¹ वनेजनम्—सुद्वितपुस्तकपाठः.

न ससत्त्वेषु गर्तेषु न गच्छन्नापि च स्थितः ।
 न नदीतीरमासाद्य न च पर्वतमस्तके ॥
 वाय्वग्निविप्रानादित्यमपः पश्यंस्तथैव गाः ।
 न कदाचन कुर्वीत विष्णुत्रस्य विसर्जनम् ॥

इति । चित्तिः हविःप्रक्षेपादिकरणेष्टकासमूहः । ससत्त्वेषु सप्राणि
 ष्वित्यर्थः । पर्वतग्रहणेनैव तत्र निषेधे सिद्धे पुनः पर्वतमस्तकग्रहण-
 मस्यन्तार्तस्य पर्वते न दोष इति वक्तुमित्युक्तं तद्भाष्ये । यमोऽपि—

तुषाङ्गारकपालानि देवतायतनानि च ।
 राजमार्गश्मशानानि क्षेत्राणि च विलानि च ॥
 उपरुद्धो न सेवेत छायां दृश्यं चतुष्पथम् ।
 उदकं चोदकान्तं च पन्थानं च विवर्जयेत् ॥
 वर्जयेद्वृक्षमूलानि चैसश्वभ्रबिलानि च ।

हारीतोऽपि—

‘न चत्वारोपद्वारयोर्मूत्रपुरीषे कुर्यात् न गोमये न
 गोष्ठे न तीर्थे न सस्यपूर्णे न यज्ञभूमौ न यज्ञियानां
 वृक्षाणामधस्तात्’

इति । चत्वारमङ्गणम् । उपद्वारं द्वारसमीपम् । आपस्तम्बोऽपि—

‘न सोपानत्को मूत्रपुरीषे कुर्यात्’

इति । विष्णुरापि—

‘नाप्रच्छादितायां भूमौ नोषरे न शादूले नोद्यानो-
 त्कर्मणीपगोर्नाक्रान्ते’

इति । शाद्वलो हरिततृणप्रदेशः । गौतमोऽपि—

‘न वाय्वग्निविप्रादिसापो देवता गाश्च प्रतिपश्य-
न्वा मूत्रपुरीषामेध्यान्युदस्येत्’

इति । प्रतिशब्द आभिमुख्ये । यमोऽपि—

प्रत्यादिसं न मेहेत न पश्येदात्मनश्शकृत् ।
दृष्ट्वा सूर्यं निरक्षिते गामग्निं ब्राह्मणं तथा ॥

विष्णुरपि—

‘न प्रसन्निलानलेन्द्रर्कस्त्रीगुरुब्राह्मणान्’

इति । व्यासोऽपि—

पुरीषं यदि वा मूत्रं ये न कुर्वन्ति मानवाः ।
राजमार्गे गवां मध्ये धान्यमध्ये च ते शुभाः ॥

मूत्रपुरीषाधिकारे शङ्खः—

‘नानुदको नामृत्को नापरिवेष्टितशिराः’

इति । एतद्विप्रकृष्टोदकमृत्तिकाभिप्रायम् । अत एवापस्तम्बः—

‘शिरःपरिवेष्टनं प्रथमं निवीतं द्वितीय दिशाम-
वलोकनं तृतीयमन्तर्धानं चतुर्थं मौनं पञ्चमं पुरीषं
षष्ठं मृत्तिकाग्रहणं सप्तममुदकमष्टमम्’

इति । ततो लोष्टादिना परिमृष्टगुदमेहनो गृहीतशिश्नश्चोत्तिष्ठेत् ।
तथा च भरद्वाजः—

अथापकृष्य विष्मूत्रं लोष्टकाष्ठतृणादिना ।
उदस्तवासा उत्तिष्ठेद्ददं विधृतमेहनः ॥

इति । उदस्तवासा उत्क्षिप्तवासाः । मेहनं लिङ्गम् ।

अत्र विशेषमाह हारीतः—

लोष्टेन परिमृज्यात्तु शुष्ककाष्ठेन वा गुदम् ।

इति । पुराणेऽपि—

मार्जनं वामहस्तेन वीरणाद्यैरयाज्ञियैः ।

कुर्यान्मूत्रपुरीषाणामेवमायुर्न हीयते ॥

इति । यत्तु गौतमेनोक्तं—

‘ न पर्णलोष्टाश्मभिर्मूत्रपुरीषापकर्षणं कुर्यात् ’

इति, तदुक्तकाष्ठासम्भवविषयमित्यनवद्यम् । अत्र जाबालिः—

स्नानं कृत्वाऽऽर्द्रवासास्तु विण्मूत्रं कुरुते यदि ।

प्राणायामत्रयं कृत्वा पुनस्स्नानेन शुध्यति ॥

हारीतोऽपि—

आहारं तु रहः कुर्याद्विहारं चैव सर्वदा ।

गुप्ताभ्यां लक्ष्मीयुक्तस्स्यात्प्राकाशे हीयते श्रिया ॥

इति । इति स्मृतिचन्द्रिकायां मूत्रपुरीषोत्सर्जनविधिः ।

शौचविधिः

अथ शौचविधिः । तत्र याज्ञवल्क्यः—

गृहीतशिश्वश्चोत्थाय मृद्भिरभ्युद्धृतैर्जलैः ।

गन्धलेपक्षयकरं शौचं कुर्यादतन्द्रितः ॥

उद्धृतैः कमण्डलवादिभिः । अतन्द्रितोऽनलस इत्यर्थः । देवलोऽपि—

आ शौचान्नोन्मृजेच्छिभ्रं प्रस्त्रावोच्चारयोगपि ।
गुदं हस्तौ च निर्णिज्य मृदम्भोभ्यां मुहुर्मुहुः ॥

इति । एतच्च जलाशयादन्यत्र कार्यम् । तथा च पैठीनसिः—

मूत्रोच्चारे कृते शौचं न स्यादन्तर्जलाशये ।
अन्यत्रोद्धृत्य तत्कुर्यात्सर्वदैव समाहितः ॥

दक्षोऽपि—

तीर्थे शौचं न कुर्वीत कुर्वीतोद्धृत्य वारिणा ।
मृत्तिका वारि चैवास्य शौचाय^१ परिचारकौ ॥

इति । यदा तूद्धरणमुदकस्य न सम्भवति तदा विशेषमाह
विवस्वान्—

अरत्रि^२ मात्रं जलं सक्त्वा कुर्याच्छौचमनुद्धृते ।
पश्चात्तच्छोधयेत्तीर्थमन्यथा ह्यशुचिर्भवेत् ॥

तीर्थमत्र शौचस्थलम् । अत एव ऋश्यशृङ्गः—

यस्मिन् स्थाने^३ कृतं शौचं वारिणा तत्तु^४ शोधयेत् ।
न शुद्धिस्तु भवेत्तस्य^५ मृत्तिकां यो न शोधयेत् ॥

तत्र मृत्स्वरूपमाह यमः—

आहरेन्मृत्तिकां प्राज्ञ^६ कूलात्ससिकता तु या^७ ।
कूलग्रहणमनुपहतदेशो^८ पलक्षणार्थम् । मरीचिरपि—

^१ चाह्य शौचज्ञौ परिचारकौ क ग ^२ रत्रि मदन.

^३ देशे ; ^४ तं तु ; ^५ भवेत्तावन्—स्मृतिगत्वा. ^६ विप्र. ;

^७ ससिकतां तु वा—स्मृतिर. ^८ ग्रहणं तद्देशो—क. ग,

विप्रे तु शुक्ला मृच्छोचे रक्ता क्षत्रे विधीयते ।
हरिद्रवर्णा वैश्ये तु शूद्रे कृष्णां विनिर्दिशेत् ॥

इति । अत्र

‘ कृष्णां स्त्रीशूद्रयोस्तथा ’

इति काश्यपीये विशेषः । यत्र पुनरुक्तलक्षणा मृन्न लभ्यते तत्र
कथमित्यपेक्षिते मनुराह—

यस्मिन्देशे तु यत्तोयं या च यत्रैव मृत्तिका ।
सैव तत्र प्रशस्ता स्यात्तथा शौचं विधीयते ॥

इति । अत्र वर्ज्या यमेन दर्शिताः—

नाम्बुकृष्टान्न वल्मीकात्पांसुलान्न च कर्दमात् ।
न मार्गान्नोषरान्नैव शौचशिष्टान्परस्य च ॥
एतास्तु वर्जयेन्निसं वृथा शौचं हि तस्मृतम् ।

देवलोऽपि—

अङ्गारतुषकीटास्थिशर्करावालुकान्विताम् ।
वल्मीकोषरतोयान्तः कुड्याघातश्मशानजाम् ॥
आहृतामन्यशौचार्थमाददीत न मृत्तिकाम् ।

विष्णुपुराणेऽपि—

वल्मीकान्मूषिकोत्खातान्मृदं नान्तर्जलात्तथा ।
शौचावशिष्टां गेहाच्च नादद्यात्कूप¹ सम्भवाम् ॥
अन्तः प्राण्युपपन्नां च ह्योत्खातां तथा² नृप ।
परित्यजेन्मृदस्त्वेतास्सकलाश्शौचमाधनाः ॥

¹ बाल्लेप—ग,

² लाङ्गलोद्घातितां—ग,

इति । नान्तर्जलादिति वाप्यादिव्यतिरिक्तविषयम् । अत एव यमः—

वापीकूपनटाकेषु बाह्यतो नाहरेन्मृदम् ।

आहरेज्जलमध्यात्तु परतो मणिवन्धनात् ॥

इति । वापी दीर्घिका । मणिवन्धनं करवाहुसन्धिदेशः । एवमाहृत्योदकं मृदं चाहनि शौचमुदङ्मुखः कुर्यात् । तथा च ब्रह्माण्डपुराणं—

उद्धृत्सोदकमादाय मृत्तिकां चैव वाग्यतः ।

उदङ्मुखो दिवा कुर्याद्रात्रौ चेदक्षिणामुखः ॥

इति । अत्र मृत्सङ्ख्यामाह दक्षः—

एका लिङ्गे करे तिस्र उभयोर्मृद्वयं स्मृतम् ।

एतन्मूत्रशौचविषयम् । यदाह शातातपः—

एका लिङ्गे करे सव्ये तिस्रो द्वे हस्तयोर्द्वयोः ।

मूत्रशौचं समाख्यातं शुक्ले तु त्रिगुणं¹ भवेत् ॥

इति । अत्र मृत्परिमाणमाह विवस्वान्—

पर्वमात्रप्रमाणास्तु लिङ्गशौचे मृदस्मृताः ।

दक्षोऽपि—

लिङ्गे तु मृत्प्रमाण्याता त्रिपर्व² पूर्यते यया ।

दातव्यमुदकं तावद्यावत्स्यान्मृत्तिकाक्षयः ॥

इति । अत्र विशेषमाह ब्रह्माण्डपुराणे³—

¹ तद्विगुणं गः पुगिषे द्विगुणं—पगशरमाधवीये.

² त्रिपर्वी—मदन.

³ पुगणं—क.

आद्यन्तयोस्तु शौचानामद्भिः प्रक्षालनं स्मृतम् ।
मुनिर्णिक्ते मृदं दद्यान्मृदन्ते जलमेव च ॥

इति । यत्तु विवस्वद्रचनं—

तिस्रो मृदो लिङ्गशौचे ग्राह्याः सान्तरमृत्तिकाः ।
वामपाणां मृदः पञ्च तिस्रः पाण्योर्द्वयोरपि ॥

इति, तल्लेपभूयस्ताभिप्रायं, दक्षोक्ताल्पपरिमाणाभिप्रायं वा ।
सान्तरा जलेन व्यवहिता इत्यर्थः । दक्षोऽपि शौचमाह—

तिस्रोऽपाने दशैकस्मिन्नुभयोस्सप्त मृत्तिकाः ।

इति । मनुरपि—

एका लिङ्गे गुदे तिस्रस्तथैकस्मिन्करे दश ।
उभयोस्सप्त दातव्या मृदश्शुद्धिमभीप्सता ॥

इति । ननु किमिदं केवलविष्टौचविषयमाहोस्वित्सहकरणशौच-
विषयं वा ? न तावदाद्यं, लिङ्गशौचस्यादृष्टार्थत्वप्रसङ्गात्, पर-
स्परानपेक्षशौचद्वयाविधानघटनाच्च¹ । नापि द्वितीयं, मूत्रशौचान्तः-
पानिनो हस्तशौचस्य लोपप्रसङ्गात् । न चात्र लोपोऽस्त्विति
वाच्यं, प्रमाणाभावात्, मूत्रशौचप्रातिपादकवचनविरोधाच्च । नापि
तन्त्रं, गुदशौचव्यवायेनानेककालत्वात् । नापि प्रसङ्ग-प्रयोज-
नान्तरभम्भवात् । ननु च यदि सहकरणविषयत्वं, तर्हि पृथक्करणे
मनुना मूत्रशौचमनुक्तमेव स्यात् । अतः किंविषयमेतदिति न

¹ द्वयावधानाच्च—क; द्वयविधानाघटनाच्च ग.

विद्मः । उच्यते; सस्यं न विद्मोचविपयत्वं.' किं तु 'एका लिङ्गे' इत्येतदुक्तन्यायेन पूर्वोक्तमत्रशौचोपलक्षणार्थम् । एवं च तस्मिंस्तस्मिन्निमित्ते तत्तच्छौचमनुष्ठेयमित्युक्तं भवति । यत्र क्रमेण निमित्तद्वयसन्निपातस्तत्र तेनैवोक्तक्रमेण नैमित्तिकानुष्ठानम् । यत्र पुनस्सहनिमित्तद्वयं, तत्राप्युक्तन्यायेन नैमित्तिकमनुष्ठेयमित्युक्तं भवतीत्यनवद्यम् । अत्र मृत्परिमाणमाहाङ्गिराः—

प्रथमा प्रसृतिर्ज्ञेया द्वितीया च तदर्धिका ।

तृतीया मृत्तिका ज्ञेया त्रिभागकम्पूरणा ॥

इति । हस्तशौचे तु विशेषमाह हारीतः—

' ए का लिङ्गे तिस्रोऽपाने दद्याद्दश सव्ये षट्पृष्ठे
सप्त पद्म्याम् '

इति । पृष्ठे सव्यस्य पश्चाद्भाग, तस्यैव प्रकृतत्वात् । दक्षोऽपि—

षडन्या नखशुद्धौ तु देयाश्शौचेऽप्युना मृदः ।

न शौचं वर्षधाराभिराचरेत्तु" कदाचन ॥

इति । नखशौचानन्तरं शङ्ख—

तिस्रस्तु मृत्तिका देयाः कृत्वा तु नखशोधनम् ।

तिस्रस्तु पादयोर्देयाश्शौचकानस्य निस्रशः ॥

इति । अत्र विशेषमाह मरीचिः—

तिस्रभिश्चा तलात्पादौ शोध्यां गुल्फौ तथैव च ।

हस्तौ त्वा मणिवन्धाच्च लेपगन्धापकर्षणात् ॥

¹ चादिप्रत्ययत्वं—ग,

² गचामेतु—क. ख.

एतच्च शौचद्रयं गृहस्थस्य वेदितव्यम् । तथा च मनुः—

एतच्छौचं गृहस्थस्य द्विगुणं ब्रह्मचारिणाम् ।

त्रिगुणं स्याद्वनस्थानां यतीनां च चतुर्गुणम् ॥

इति ।^१यत्तु वसिष्ठेनोक्तं—

पञ्चापाने दशैकस्मिन्नुभयोस्सप्त मृत्तिकाः ।

इति ; यदापि यमेन—

द्वे लिङ्गे मृत्तिके देये गुदे पञ्च करे दश ।

उभयोस्सप्त दातव्याः पुनरेका गुदे तथा ॥

इति, अत्रापि^१—

अर्धप्रस्रातिमात्रा तु प्रथमा मृत्तिका भवेत् ।

पूर्वपूर्वार्धमात्रास्तु चतस्रोऽन्याः प्रकीर्तिताः ॥

इति बृद्धवसिष्ठेनाल्पपरिमाणविधानादविरोधः^२ । “द्वे लिङ्गे”

इति लेपभूयस्त्वाभिप्रायम्,

विष्णुत्रोत्सर्गशुद्धयर्थं मृद्वार्यादेयमर्थवत् ॥

इति मनुस्मरणात् । गुदे पुनर्दानं तु सर्वत्र विद्भुञ्जे संबध्यते,

विरोधाभावात् । यदापि शङ्खेनोक्तं—

मेहने मृत्तिकास्सप्त लिङ्गे द्वे परिकीर्तिते ।

एकस्मिन्विंशतिर्हस्ते द्वयोर्ज्ञेयाश्चतुर्दश ॥

तिस्रस्तु मृत्तिका देयाः कृत्वा तु नखशोधनम् ।

तिस्रस्तु पादयोर्ज्ञेयाश्चौचकामस्य तिस्रशः ॥

^१ तदपि—क. ख.

^२ दविरोधम्—क. ख.

एतच्छौचं गृहस्थानां तथा गुरुनिवामिनाम् ।

द्विगुणं स्याद्रनस्थानां यतीनां त्रिगुणं भवेत् ॥

इति, तत्रापि—

‘ अवदानसमा मृत्स्यात् ’

इति मरीच्युक्तालपपरिमाणश्रयणादविरोधः । अद्भुष्टुपर्वमात्रमवदानम् । मेहनमत्र पायुः । यत्तु शातातपेनोक्तं—

आर्द्रामलकमात्रास्तु ग्रामा इन्दुव्रते स्मृताः ।

तथैवाहुतयस्मर्वांशशौचार्थे याश्च मृत्तिकाः ॥

इति, तद्धस्तशौचाभिप्रायं गुदलिङ्गयोः परिमाणान्तरविधानात्¹ । इन्दुव्रतं चान्द्रायणम् । एवमुक्तशौचकरणेऽपि यत्र गन्धो लेपश्च नापैति तत्र सङ्ख्यातिरेकेऽप्यविरोध इत्याह मनुः—

यावन्नापैसमेध्याक्ताद्गन्धो लेपश्च तत्कृतः ।

तावन्मृद्गारि चादेयं सर्वामु द्रव्यथुद्धिषु ॥

देवलोऽपि—

यावत्तु शुद्धिं मन्येत तावच्छौचं विधीयते ।

प्रमाणं शौचसङ्ख्याया न शिष्टैरुपदिश्यते ॥

इति । यत्तु दक्षेणोक्तं—

न्यूनाधिकं न कर्तव्यं शौचं शुद्धिमभीप्सता ।

प्रायश्चित्तेन शुद्धयेत विहितातिक्रमे कृते ॥

इति, तत्सङ्कल्पितसङ्ख्याया अर्वाक् तत्समाप्तौ वा गन्धाद्यपगमे

वेदितव्यम् । एवं चोक्तसङ्ख्याया अर्वागेव यत्र गन्धाद्यपगमस्तत्र
सङ्ख्यानियमोऽदृष्टार्थ इत्यनुसन्धेयम् । एवमुक्तशौचकरणे पि
यस्य भावशुद्धिर्नास्ति न तस्य शुद्धिरित्याह व्याघ्रपादः¹—

शौचं तु द्विविधं प्रोक्तं बाह्यमाभ्यन्तरं तथा ।
मृज्जलाभ्यां स्मृतं बाह्यं भावशुद्धिस्तथाऽऽन्तरम् ॥
गङ्गानोयेन कृत्स्नेन मृद्धारैश्च नगोपमैः² ।
आ मृत्योराचरेच्छौचं भावदुष्टो न शुद्ध्यति ॥

इति । भोजने तु गुदस्त्रावे शुद्धौ विशेषमाह बृहस्पति —

भुञ्जानस्य तु विप्रस्य कदाचित्स्रवते गुदः ।
उच्छिष्टमशुचित्वं च तस्य शौचं कथं भवेत् ॥
पूर्वं कृत्वा तु शौचं तु ततः पश्चादुपस्पृशेत् ।
ततः कृतोपवासश्च पञ्चगव्येन शुद्ध्यति ॥

अनुपनीतानां तु पितामहोक्तं द्रष्टव्यं—

न यावदुपनीयन्ते द्विजाश्शुद्धास्तथाऽङ्गनाः ।
गन्धलेपक्षयकरं शौचमेषां विधीयते ॥

इति । स्त्रीशुद्धयोस्त्वादिपुराणे विशेषो दर्शितः—

स्त्रीशुद्धयोरर्धमानं प्रोक्तं शौचं मनीषिभिः ।

इति । यस्तु विष्णुत्रोत्सर्जनायोपविष्टमन्नं करोति तस्याप्यर्ध-
शौचमेव । तथा च वृद्धपराशरः—

¹ व्याघ्रः—क; व्याघ्रपात्—ख.

² श्वापि गोमयैः—ख.

उपविष्टस्तु विष्मूत्रं कर्तुं यस्तु न विन्दति ।
 स कुर्यादर्धशौचं तु स्वस्य शौचस्य सर्वदा ॥
 इति । एवं रात्रावपि द्रष्टव्यम् । तदुक्तं चतुर्विंशतौ^१—
 यद्दिवा विहितं शौचं तदर्धं निशि कीर्तितम् ।
 तदर्धमातुरे प्रोक्तमातुरस्यार्धमध्वनि ॥

एतच्छौचसामर्थ्याभावातुर^२ विषयम् । अन्यथा तु यथासाम
 र्थ्यमेव शौचम् । तथा चादिपुराणम्—

दिवा शौचस्य निश्चयं पथिकादौ विधीयते ।
 आर्तः कुर्याद्यथाशक्ति स्वस्थः कुर्याद्यथोदितम् ॥

बोधायनोऽपि—

देशं कालं तथाऽऽत्मानं द्रव्यं द्रव्यप्रयोजनम् ।
 उपपत्तिमवस्थां च ज्ञात्वा शौचं प्रकल्पयेत् ॥

इति । अत्र दक्षः—

शौचे यत्नस्सदा कार्यशौचमूलो द्विजस्मृतः ।
 शौचाचारविहीनस्य समस्ता निष्फलाः क्रियाः ॥
 यस्य शौचेऽपि शैथिल्यं वृत्तं तस्याप्यरक्षितम् ।

देवलोऽपि—

धर्मविद्वक्षिणं हस्तमधश्शौचे न योजयेत् ।
 तथैव वामहस्तेन नाभेरूर्ध्वं न शोधयेत् ॥

^१ चतुर्विंशतिमते—क.

^२ एतच्चासामर्थ्ययुक्तातुर—क. एतच्च सामर्थ्ययुक्तातुर—ख.

आपस्तम्बोऽपि—

‘शक्तिविषये न मुहूर्तयप्यप्रयतस्स्यात्’
इति । इति स्मृतिचन्द्रिकायां शौचविधिः.

शारीरमलशौचम्

अथ शारीरमलशौचम् । तत्र मनुः—

ऊर्ध्वं नाभेर्यानि खानि तानि मेध्यानि सर्वशः ।

खान्यधस्तान्यमेध्यानि देहाच्चैव मलाश्रुचताः ॥

इति । खानीन्द्रियच्छिद्राणि । मला अपि तेनैवोक्ताः—

वसा शुक्रमसृज्ज्जा मूत्रविड्ढाणकर्णविद् ।

श्लेष्माश्रु दूषिका स्वेदो द्वादशैते नृणां मलाः ॥

इति । वसाः कायस्नेहः । असृक् शोणितम् । मज्जा शिरसो मेदः ।

कर्णविट्कर्णमलम् । अश्रु नेत्रजलम् । एतैरुपहतस्य शुद्धिमाह

बोधायनः—

आददीत मृदोऽपश्च षट्पूर्वेषु शुद्धये ।

उत्तरेषु तु षट्स्वद्भिः केवलाभिर्विशुद्धयति ॥

इति । मनुस्तूत्तरेष्वपि मृज्जलाभ्यां शुद्धिरित्याह—

विष्मूत्रोत्सर्गशुद्धयर्थं मृदार्यादेयमर्थवत् ।

दैहिकानां मलानां च शुद्धिषु द्वादशस्वपि ॥

विष्मूत्रमुत्सृज्यते येन तत्तथोक्तम् । तच्छुद्धयर्थमित्यर्थः । एतच्च

पूर्वोक्तेन विकल्पचमानं देशकालाद्यपेक्षया व्यवस्थापनी-

यम् । इदं च बोधायनोक्तं—

देशं कालं तथाऽऽत्मानं द्रव्यं द्रव्यप्रयोजनम् ।

उपपत्तिमवस्थां च ज्ञात्वा शौचं प्रकल्पयेत् ॥

इति । एतत्स्वकीयमलसंस्पर्शने । परकीयमलसंस्पर्शे तु देव-
लोक्तं द्रष्टव्यं—

मानुषास्थि वसां विष्टामर्तवं मूत्ररेतसी ।

मज्जानं शोणितं वाऽपि परस्य यदि संस्पृशेत् ॥

स्नात्वाऽपमृज्य चेलादीनाचम्य स शुचिर्भवेत् ।

तान्येव स्वानि संस्पृश्य पूतस्स्यात्परिमार्जनात् ॥

इति । परिमार्जनं प्रक्षालनम् । अत्र विशेषमाह विष्णु —

नाभेरधस्ताद्बाहुषु च कायिकैर्मलैस्सुरादिभिर्मद्यै
वीर्यहृतो मृतोऽयैस्तदङ्गं प्रक्षाल्य स्नानेनेन्द्रियेषूपहत-
स्तूपोष्य स्नात्वा पञ्चगव्येन दशनच्छदोपहतश्चेति ।

अत्र यमः—

गात्रे तिस्रः पादयोस्तु हस्तयोस्तिस्र एव तु ।

मृदः पञ्च दशामध्ये हस्तादीनां विशेषतः ॥

एतदात्मीयमूत्रादिस्पर्शे शौचमुदाहृतम् ।

उत्सर्गकालादन्यत्र परकीये तु पठ्यते ॥

परस्य शोणितस्पर्शे रेतोविष्णुमूत्रयोस्तथा ।

चतुर्णामपि वर्णानां द्वात्रिंशन्मृत्तिकास्मृताः ॥

इति । इति स्मृतिचन्द्रिकायां शारीरमलशौचम्.

आचमनविधिः.

अथाचमनविधिः । तत्र वृद्धपराशरः—

कृत्वाऽथ शौचं प्रक्षाल्य पादौ हस्तौ च मृज्जलैः ।

निवद्धशिखकच्छस्तु द्विज आचाममाचरेत् ॥

अत्र विशेषमाह मार्कण्डेयः—

सपवित्रेण हस्तेन कुर्यादाचमनक्रियाम् ।

नोच्छिष्टं तत्पवित्रं तु भुक्तोच्छिष्टं तु वर्जयेत् ॥

इति । एतदक्षिणहस्ताभिप्रायं, वामे निषेधश्रवणात् । तदाह हारीतः—

वामहस्ते कुशान्कृत्वा समाचामति यो द्विजः ।

उपसृष्टं भवेत्तेन रुधिरेण मलेन च ॥

इति । एतदपि केवलवामहस्तविषयं, उभयोः फलविशेष-श्रवणात् । तथा च गोबिलः—

उभयत्र स्थितैर्दक्षैस्समाचामति यो द्विजः ।

सोमपानफलं तस्य भुक्त्वा यज्ञफलं लभेत् ॥

इति । अत्र दिङ्मियममाह हारीतः—

ऐशान्याभिमुखो भूत्वोपस्पृशेत्तु यथाविधि ।

ऐशान्युत्तरपूर्वा । उपस्पृशेत् आचामोदिसर्थः । याज्ञवल्क्योऽपि—

अन्तर्जानु शुचौ देश उपविष्ट उदङ्मुखः ।

प्राग्वा ब्राह्मेण तीर्थेन द्विजो नित्यमुपस्पृशेत् ॥

अन्तर्जानु जान्वे रन्तरा अरार्त्विं कृत्वेत्यर्थः,

‘ अन्तरूर्वोररार्त्विं कृत्वा त्रिरपो हार्दं पिबेत् ’

इति हारतिस्मरणात् । ब्राह्मग्रहणं कायदैवयोरपि प्रदर्शनार्थम् ।
अत एव मनुः—

ब्राह्मेण विप्रस्तीर्थेन नित्यकालमुपस्पृशेत् ।

कायत्रैदशिकाभ्यां वा न पित्र्येण कदाचन ॥

इति । विप्रग्रहणामितरयोरपि प्रदर्शनार्थं.

‘ द्विजो नित्यमुपस्पृशेत् ’

इति स्मरणात् । कायं प्राजापत्यम् । त्रैदशिकं दैवम् । अत्र
तीर्थस्वीकरणमाचमनस्याद्यप्रयोगे वेदितव्यम् । न प्रतिप्रयो-
गम् । तथात्वे नित्यकालमित्यघटनात् । तीर्थान्यापि याज्ञव-
ल्क्येन दर्शितानि—

कनिष्ठादेशिन्यङ्गुष्ठमूलान्यग्रं करस्य च ।

प्रजापतिपितृब्रह्मदेवतीर्थान्यनुक्रमात् ॥

देशिन्युपाङ्गुष्ठिका । अत्र विशेषमाह तु शङ्खलिखितौ—

‘ अङ्गुष्ठमूलस्योत्तरतः प्रागग्रायां रेखायां ब्राह्मं
तीर्थं देशिन्यङ्गुष्ठयोरन्तरा पित्र्यं कनिष्ठिकातल-
योरन्तरा प्राजापत्यम् ’

इति । तत्रोदकनियममाह शङ्खः—

अद्भिस्मसृष्टताभिस्तु हीनाभिः फेनबुद्बुदैः ।

बहिना च न तप्ताभिरक्षाराभिरुपस्पृशेत् ॥

आचामेदित्यनुवृत्तौ याज्ञवल्क्योऽपि—

अद्रिस्तु प्रकृतिस्थाभिर्हीनाभिः फेनबुद्बुदैः ।

प्रकृतिस्थाभिः अविकृताभिः । हारीतोपि—

विवर्णं गन्धवत्तोयं फेनिलं च विवर्जयेत् ।

वसिष्ठोऽपि—

न वर्णरसदुष्टास्तु याश्च स्युरशुभागमाः ।

प्रचेता अपि—

अनुष्णाभिरफेनाभिः पूताभिर्वस्त्रचक्षुषा ।

हृद्गताभिरशब्दाभिस्त्रिचतुर्वा द्विराचमेत् ॥

अनुष्णाभिरित्यनातुरविषयम् । अत एव यमः—

रात्रावनीक्षितेनैव शुद्धिरुक्ता मनीषिणाम् ।

उदकेनातुराणां च तथोष्णेनोष्णपायिनाम् ॥

उष्णपायिनामातुराणां न पुनरातुरमात्राणामित्यर्थः । आप
स्तम्बोऽपि—

‘न वर्षधारास्वाचामेत्तथा न प्रदरोदके तप्ताभिश्चा
कारणात्’

इति । प्रदरो गर्तः । न प्रदरोदक इति गोरपर्याप्तोदकविषयं

‘प्रदरादपि या गोस्तर्पणाय स्युः’

इति वसिष्ठस्मरणात् । यत्र पुनरुक्तलक्षणा आपो न लभ्यन्ते तः
कथमित्यपेक्षिते देवलः—

येषु देशेषु ये देवा येषु देशेषु ये द्विजाः ।

येषु देशेषु यत्तोयं या च यत्रैव मृत्तिका ॥

येषु स्थानेषु यच्छौचं धर्माचारश्च यादृशः ।

तत्र तान्नावमन्येत धर्मस्तत्रैव तादृशः ॥

इति । एतच्चोदकं यावद्वामेन न संस्पृशति¹ तावन्नाचामेदित्याह यमः—

तावन्नोपस्पृशोद्विद्वान्यावद्वामेन न स्पृशेत् ।

वामे हि द्वादशादित्या वरुणश्च जलेश्वरः ॥

इति । अत्र दक्षः—

प्रक्षाल्य पादौ हस्तौ च त्रिः पिवेदम्बु वीक्षितम् ।

इति । वीक्षितमित्यहर्विषयं,

रात्रावर्वाक्षितेनैव शुद्धिरुक्ता मनीषिणाम् ।

इति यमस्मरणात् । प्रक्षालने विशेषमाह हारीतः—

‘आ मणिवन्धनात्पाणी प्रक्षाल्य आ जङ्घात्पादौ’

इति । मणिवन्धः करबाहुसन्धिदेशः । देवलोऽपि—

इत्येवमद्भिराजानु प्रक्षाल्य चरणौ पृथक् ।

हस्तौ चा मणिवन्धाभ्यां पश्चादासीत संयतः ।

अथाम्बु प्रथमात्तीर्थादक्षिणात्रिः पिवेत्समम् ॥

इति । प्रथमाद्ब्राह्मादित्यर्थः । प्रक्षालनानन्तरं विष्णुपुराणं—

निष्पादिताङ्घ्रिशौचस्तु पादावभ्युक्ष्य वै पुनः ।

त्रिः पिवेत्सलिलं तेन तथाऽद्भिः परिमार्जयेत् ॥

इति । त्रिः पिवेदित्यर्वाङ्घ्रिषेधपरं न पुनरूर्ध्वं,

‘शुचौ देश आसीनो दक्षिणं बाहुं जान्वन्तरा कृत्वा

यज्ञोपवीत्या मणिवन्धनात्पाणी प्रक्षाल्य वाग्यतो

हृदयस्पृशस्त्रिचतुर्वाऽप आचामेत्’

इति गौतमस्मरणात् । आत्मतुष्ट्यभिप्रायेण चायं विकल्पः ।

हृदयस्पृशो हृदयङ्गमा इत्यर्थः । तथाच देवलः—

अप्सु पीतासु हृदयं प्राप्तासु ब्राह्मणशुचिः ।

राजन्यः कण्ठमाख्यं वै विद्वद्रस्पर्शनाच्छुचिः ॥

इति । स्पर्शनात्तालुनेति शेषः । शूद्रग्रहणं स्त्रीणामपि प्रदर्शनार्थम् ।

अत एव याज्ञवल्क्यः—

हृत्कण्ठतालुगाभिस्तु यथासङ्गचं द्विजातयः ।

शुष्येरन् स्त्री च शूद्रश्च सकृत् स्पृष्टाभिरन्ततः ॥

इति । सकृदेकवारम् । अन्ततस्तेन तालुना स्पृष्टाभिरित्यर्थः,

अप्सु प्राप्तासु हृदयं ब्राह्मणशुद्धिमाप्नुयात् ।

राजन्यः कण्ठतालू च वैश्यशूद्रस्त्रियोऽपि च ॥

इति स्मरणात् । हृदयंगमानां परिमाणमाहोशना—

‘ माषमज्जनमात्रा हृदयङ्गमा भवन्ति ’

इति । भारद्वाजोऽपि—

माषमज्जनमात्रास्तु सङ्गह्य त्रिः पिबेदपः ।

इति । ग्रहणेऽपि विशेषमाह स एव—

आयतं पूर्वतः कृत्वा गोकर्णाकृतिवत्करम् ।

संहताङ्गुलिना तोयं गृहीत्वा पाणिना द्विजः ॥

मुक्ताङ्गुष्ठकनिष्ठे तु शेषेणाचमनं चरेत् ।

इति । पाणिना दक्षिणेनेति शेषः । तथा च पुराणम्—

दक्षिणं तु करं कृत्वा गोकर्णाकृतिवत्पुनः ।

त्रिः पिबेद्दक्षिणेनाम्बु द्विरास्यं परिमार्जयेत् ॥

इति । तत्परिमार्जनमङ्गुष्ठमूलेनैव कार्यम् । तथा च दक्षः—

संमृज्याङ्गुष्ठमूलेन द्विः प्रमृज्या ^१ ततो मुखम् ॥

इति । संमृज्यालोमकं देशमिति शेषः । आपस्तम्बस्तु त्रिः
परिमृजेदेत्याह—

‘त्रिरोष्ठौ परिमृजेद्विरित्येके । सकृदुपस्पृशेद्विरि-
त्येके । दक्षिणेन पाणिना सव्यं प्रोक्ष्य पादौ
शिरश्चेन्द्रियाण्युपस्पृशेत्’

इति । ओष्ठौ चात्र सलोमकौ,

‘अथर्ववेदेतिहासपुराणानीति ध्यायन् ब्राह्मेण
तीर्थेनोष्ठयोस्सलोमदेशमुन्मृजेत्’

इति कण्वस्मरणात् । सकृदुपस्पृशेन्मुखमिति शेषः,

‘ओष्ठौ परिमृज्य ततो मुखं परिमृजेत् अग्निं ध्यायन्’

इति भार्गवस्मरणात् । इन्द्रियाणि शीर्षण्यानि चोपस्पृशेत्,

‘खानि चोपस्पृशेच्छीर्षण्यानि’

इति गौतमस्मरणात् । तदुपस्पर्शनमाह दक्षः—

संहत्य तिसृभिः ^२ पूर्वमास्यमेवमुपस्पृशेत् ।

अङ्गुष्ठेन प्रदेशिन्या घ्राणं पश्चादनन्तरम् ॥

अङ्गुष्ठानामिकाभ्यां च चक्षुश्श्रोत्रे पुनःपुनः ।

नाभिं कनिष्ठाङ्गुष्ठाभ्यां हृदयं तु तलेन वै ॥

सर्वाभिश्च शिरः पश्चाद्ब्राह्म चाग्रेण संस्पृशेत् ॥

^१ द्विजो मृज्या—क. ख.

^२ महताङ्गुलिभिः - मदन.

इति । तिसृभिर्मध्यमाभिरिति शेषः ,

मध्यमाभिर्मुखं पूर्वं तिसृभिस्समुपस्पृशेत् ।

इति योगियाज्ञवल्क्यस्मरणात् । प्रदेशिन्युपाङ्गुष्ठिका ।

अनामिकोपकनिष्ठिका । पुनःपुनरुदकमालभ्येति शेषः ,

प्राणस्थानानि सर्वाणि स्पृष्ट्वा जलमुपस्पृशेत् ।

आचामन्ब्राह्मणो निक्षपित्याह भगवान्भृगुः ॥

इति वैयाघ्रपादस्मरणात् । शिरश्शब्दोऽत्र मूर्धानमाह ,
'मूर्धानं हृदयं स्पृशेत्'

इति विष्णुस्मरणात् । अग्रेण कराग्रेणेत्यर्थः । तथा च
वैयाघ्रपादः—

अंसौ स्पृष्ट्वा कराग्रेण तोयं स्पृष्ट्वा समाहितः ।

संस्पृत्य पद्मनाभं च विप्रस्तसम्यग्विशुद्धयति ॥

इति । अत्र,

'ओङ्कारेण सह यज्ञपुरुषं मनसा स्मरेत्'

इति नारायणीये विशेषः । अत्र पैठीनसिः—

'सव्ये पाणौ शेषा अपो निनयेत्'

इति । शेषा आचमनशिष्टाः । वृद्धशङ्खस्त्वन्यथोपस्पर्शनमाह—

तर्जन्यङ्गुष्ठयोगेन स्पृशेन्नासापुटद्वयम् ।

मध्यमाङ्गुष्ठयोगेन स्पृशेन्नेत्रद्वयं ततः ॥

अङ्गुष्ठस्यानामिकया योगेन श्रवणे स्पृशेत् ।

कनिष्ठाङ्गुष्ठयोगेन स्पृशेत् स्कन्धद्वयं नरः ॥

नाभिं च हृदयं तद्वत् स्पृशेत्पाणितलेन तु ।
संस्पृशेत्तु ततश्शीर्षमयमाचमने विधिः ॥

इति । शङ्खोऽपि—

ततोऽङ्गुलिचतुष्केण स्पृशेन्मूर्धानमादित. ।
तर्जन्यङ्गुष्ठयोगेन स्पृशेत्त्रैत्रद्वयं पृथक् ॥
मध्यमानामिकाभ्यां तु स्पृशेन्नासापुटे क्रमात् ।
अङ्गुष्ठेन कनीयस्याः कर्णे संयोगतस्स्पृशेत् ॥
तर्जन्यङ्गुष्ठयोगेन नाभिं हृदि तलं स्पृशेत् ।

पैठीनसिरापि—

‘ अग्निरङ्गुष्ठस्तस्मात्तेनैव सर्वाणि स्थानानि स्पृशेत् ’

इति । अत्र यथास्वशाखं व्यवस्था । येषां तु शाखिनामङ्गोपस्पर्शनमनाख्यातं तेषां विकल्प एव । यत्र पुनः कतिपयाङ्गोपस्पर्शनमुक्तं तत्राविरोधाद्वचनानुसाराद्वाऽङ्गान्तरोपस्पर्शनमस्तीत्यवगन्तव्यम् । अत एव संवर्तः—

परिमृज्याद्विरास्यं तु द्वादशाङ्गानि चालभेत् ।

इति । एवं कुर्वतः फलमाह वैयाघ्रपादः—

एवं यो ब्राह्मणो नित्यमुपस्पर्शनमाचरेत् ।
ब्रह्मादिस्तम्बपर्यन्तं जगत्सपादि तर्पयेत् ॥

वृद्धशङ्खोऽपि—

त्रिः प्राश्नीयाद्यदम्भस्तु प्रीतास्तेनास्य देवताः ।
ब्रह्मा विष्णुश्च रुद्रश्च भवन्तीसनुशुश्रुमः ॥

गङ्गा च यमुना चैव प्रीयेते परिमार्जनात् ।
 पादाभ्यां प्रायते विष्णुः ब्रह्मा शिरसि कीर्तितः ॥
 नासत्यदस्रौ प्रीयेते स्पृष्टे नासापुटद्वये ।
 स्पृष्टे लोचनयुग्मे तु प्रीयेते शशिभास्करो ॥
 कर्णयुग्मे तथा स्पृष्टे प्रीयेते त्वनलानिलौ ।
 स्कन्धयोस्स्पर्शनादेव प्रीयन्ते सर्वदेवताः ॥
 नाभिस्पर्शेन देवेशाः प्रीयन्ते चास्य नित्यशः ।
 संस्पृष्टे हृदये चःस्य प्रीयन्ते सर्वदेवताः ॥
 मूर्ध्नि संस्पर्शनाद्देवः प्रीतस्तु पुरुषो भवेत् ।
 भूम्यम्बुपर्वता नागा अंसयोस्तु चराचरम् ॥

इति । अथाकरणे दोषः पुराणे दर्शितः—

यः क्रियाः कुरुते मोहादनाचम्येव नास्तिकः ।

भवन्ति हि वृथा तस्य क्रियास्सर्वा न संशयः ॥

इति । इति स्मृतिचन्द्रिकायामाचमनविधिः.

आचमननिमित्तानि

अथाचमननिमित्तानि । तत्र मनुः—

कृत्वा मूत्रं पुरीषं वा खान्याचान्त उपस्पृशेत् ।

वेदमध्येष्यमाणश्च अन्नमश्रंश्च सर्वदा ॥

खानोन्द्रियाणि । आचान्तस्त्रिरपः पीत्वेत्यर्थः । आपस्तम्बोऽपि—

‘ स्वप्ने क्षवयौ शिङ्गाणिकाश्र्वालम्भे लोहितस्य

केशानामग्नेर्गवां ब्राह्मणस्य स्त्रियाश्र्वालम्भे महापथं

च गत्वाऽमेध्यं चोपस्पृश्याप्रयतं च मनुष्यं नीवीं
च परिधाय उपस्पृशेत् ।

इति । क्षवथुः क्षुतम् । शिङ्गाणिका नामामलम् । अश्रु नेत्रज-
लम् । नीवींशङ्केनात्राधोवासो लक्ष्यते । अधोवस्त्रग्रथनं नीवी ।
कूर्मपुराणेऽपि—

चण्डालम्लेच्छमम्भाषे स्त्रीशूद्रोच्छिष्टभोजने ।

उच्छिष्टं पुरुषं दृष्ट्वा भोज्यं चापि तथाविधम् ॥

आचामेदश्रुपाते वा लोहितस्य तथैव च ।

अग्नेर्गवामथालम्भे स्पृष्ट्वाऽप्रयतमेव च ॥

स्त्रीणामथात्मनस्स्पर्शं नीवीं विपरिधाय च ।

हारीतोऽपि—

‘मुषुप्सुर्भोज्यन्वाऽऽचामेत्’

इति । प्रजापतिरपि—

उपक्रमे विशिष्टस्य कर्मणः प्रयतोऽपि सन् ।

आचामेदिति शेषः । मार्कण्डेयपुराणेऽपि—

देवार्चनादिकार्याणि तथा गुर्वभिवादनम् ।

कुर्वीत सम्यगाचम्य तद्रदेव भुजिक्रियाम् ॥

वसिष्ठोऽपि—

कृत्वा चावश्यकार्याणि आचामेच्छौचतत्परः

आवश्यकार्याणि नित्यानि । शातातपोऽपि—

आचामेच्चर्वणे निसं मुक्त्वा ताम्बूलचर्वणम् ।
 ओष्ठौ विलोमकौ स्पृष्ट्वा वासो विपरिधाय च ॥
 सुम्ना क्षुत्त्वा च भुक्त्वा च ष्ठीवित्त्वोक्त्वाऽनृतं वचः ।
 रथ्यां श्मशानं वाऽऽक्रम्य आचामेत्प्रयतोऽपि सन् ॥

वृहस्पतिरपि—

अधोवायुसमुत्सर्गे आक्रन्दे क्रोधसम्भवे ।
 मार्जारमूषकस्पर्शे प्रहासेऽनृतभाषणे ॥
 निमित्तेष्वेषु सर्वेषु कर्म कुर्वन्नुपस्पृशेत् ।

हारीतोऽपि—

‘देवता अभिगन्तुकाम आचामेत्’

इति ।यमोऽपि—

उत्तीर्योदकमाचामेदवतीर्य तथैव च ।
 एवं स्याच्छ्रेयसा युक्तो वरुणश्चैव पूजितः ॥

अवतीर्य प्रविश्येत्यर्थः । हारीतोऽपि—

‘नोत्तरेदनुपस्पृश्य’

इति । जलामिति शेषः । उपस्पर्शनमाचमनम् । ब्रह्माण्डपुराणेऽपि—

संदेहेषु च सर्वेषु शिखामोक्षे तथैव च ।
 विना यज्ञोपवीतेन नित्यमेवमुपस्पृशेत् ॥

मनुरपि—

आचम्य प्रयतो नित्यं जपेदशुचिदर्शने ।

अशुच्यमेध्यादि । पद्मपुराणे—

चण्डालादीन् जपे होमे दृष्ट्वाऽऽचामेद्विजोत्तमः ।
श्वादीन्दृष्ट्वा तथैवापि कर्णं वा दक्षिणं स्पृशेत् ॥

वामिष्टोऽपि—

क्षुते निष्ठीवने मुप्ते परिहासेऽश्रुपातने ।
पञ्चस्वेतेषु चाचामेच्छ्रोत्रं वा दक्षिणं स्पृशेत् ॥

इति । अत्रार्थवादमाह पराशरः—

प्रभासादीनि तीर्थानि गङ्गाद्यास्मरितस्तथा ।
विप्रस्य दक्षिणे कर्णे सन्तीति मनुरब्रवीत् ॥
आदित्यो वरुणस्सोमो ब्रह्मिर्वायुस्तथैव च ।
विप्रस्य दक्षिणे कर्णे नित्यं तिष्ठन्ति देवताः ॥

इति । एतच्च दक्षिणकर्णस्पर्शनमाचमनासम्भवे वेदितव्यम् ।
तथा च मार्कण्डेय पुराणम्—

सम्यगाचम्य तोयेन क्रियाः कुर्वीत वै शुचिः ।
देवतानामृषीणां च पितॄणां चैव यत्नतः ॥
कुर्वीतालम्भनं वाऽपि दक्षिणश्रवणस्य वै ।
यथाविभवतो ह्येतत्पूर्वभावे ततः परम् ॥
न विद्यमाने पूर्वोक्त उत्तर प्राप्तिरिष्यते ।

इति । अथ वा बोधायनोक्तं द्रष्टव्यं—

‘ नीर्वीं विप्रः परिधायाप उपस्पृशेदारद्रवृणं भूमिं
गोमयं वा स्पृशेत् ’

इति । उपस्पृशेदाचामेदित्यर्थः । आपस्तम्बोऽपि—

‘नीवीं च परिधायप उपस्पृशेदार्द्रां वा शकृ
दोषधीर्भूमिं वा’

इति । शकृत् गोमयम् । अत्र बोधायनः—

‘शक्तिवियये मुहूर्तमपि नाप्रयतस्स्यात्’

इति । इति स्मृतिचन्द्रिकायामाचमननिमित्तानि .

द्विराचमननिमित्तानि.

अथ द्विराचमननिमित्तानि । तत्र याज्ञवल्क्यः—

स्नात्वा पीत्वा क्षुते सुप्ते भुक्त्वा रथ्याऽपसर्पणे ।

आचान्तः पुनराचामेद्वासो विपरिधाय च ॥

विष्णुरपि—

‘रथ्यामाक्रम्य कृतमूत्रपुरीषः पञ्चनखास्थिस्नेहं

स्पृष्ट्वाऽऽचान्तः पुनराचामेच्चण्डालम्लेच्छभाषणे च

इति । बोधायनोऽपि—

भोजने हवने दाने उपहारे प्रतिग्रहे ।

हविर्भक्षणकाले च द्विराचमनमिष्यते ॥

शङ्खोऽपि—

‘स्नाने भोजनकालेष्वचान्तः पुनराचामेत्’

इति । व्यासोऽपि—

होमे भोजनकाले च सन्ध्ययोरुभयोरपि ।

आचान्तः पुनराचामेज्जपहोमार्चनेषु च ॥

होमे दान इत्यर्थः । कूर्मपुराणेऽपि—

प्रक्षाल्य पाणी पादौ च भुञ्जानो द्विरुपस्पृशेत् ।
 ओष्ठौ विलोमकौ स्पृष्ट्वा वानो विपरिधाय च ॥
 रेतोमूत्रपुरीषाणामुत्सर्गे शुक्तभाषणे ।
 ष्ठावित्वाऽध्ययनारम्भे स्वासश्वासागमे ¹ तथा ॥
 चत्वरं वा श्मशानं वा समागम्य समाहितः ² ।
 सन्ध्यायोरुभयोस्तद्वदाचान्तोऽप्याचमेत्पुनः ॥

इति । शुक्तं निष्पुत्रवाक्यम् । इति स्मृतिचन्द्रिकायां द्विराचमन
 निमित्तानि ॥

आचमनापवादः

अथाचमनापवादः । तत्र याज्ञवल्क्यः—

मुखजा विप्रुषो मेध्यास्तथाऽऽचमनविन्दवः ।

श्मश्रु चास्यगतं दन्तसक्तं त्यक्त्वा ततश्शुचिः ॥

अस्यार्थः—मुखनिस्सृताश्श्लेष्मविन्दवो मेध्याः, नोच्छिष्टं कुर्वन्ति
 न चेदङ्गे निपतन्ति । तथा च गौतमः—

‘ न मुख्या विप्रुष उच्छिष्टं कुर्वन्ति न चेदङ्गे
 निपतन्ति ’

इति । अतो नाचामेदिति भावः । अङ्गस्पर्शे तु स्पर्शनिमित्तमा
 चमनं भवत्येव । आपस्तम्बस्त्वङ्गास्पर्शेऽप्याचमनमाह—

‘ य आस्यात्पतन्तो विन्दव उपलभ्यन्ते तेष्व्वाच-
 मनं विहितम् । ये भूमौ न तेष्व्वाचामेदिसेके ’

¹ स्वामवातागमे - क. स्व.

² द्विजोत्तमः - वैद्य.

इति । अत्र देशकालविभेदेन व्यवस्था । आचमनविन्दवस्त्वङ्ग
स्पृष्टा अपि मेध्या नोच्छिष्टं कुर्वन्ति । तथा च मनुः—

स्पृशन्ति विन्दवः पादौ य आचामयतः परान् ।

भौमिकैस्तैस्समा ज्ञेया नैतैरप्रयतो भवेत् ॥

इति । अत्र परानाचामयतः पादाविति सम्बन्धः । भौमिकैरनु-
पहतदेशस्थैरिसर्थः । दातुः पादग्रहणमवयवान्तरस्यापि प्रदर्श-
नार्थः ; ‘ भौमिकैस्तैस्समा ज्ञेयाः ’ इति हेत्वाभिधानात् ।

प्रत्याचामयतो याश्च शरीरे विप्रुषो नृणाम् ।

उच्छिष्टदोषो नास्त्यत्र भूमितुल्यास्तु तास्मृताः ॥

इति यमस्मरणाच्च । तथाऽऽस्यगतं श्मश्रु च मेध्यं नोच्छिष्टं
करोति । यदाह देवलः—

श्मश्रुभिश्च मुखाविष्टैराशौचं नोपदिश्यते ।

इति । अत्र विशेषमाहापस्तम्बः—

‘ न श्मश्रुभिर्हच्छिष्टो भवत्यन्तरास्ये साद्रिर्यावन्न
हस्तेनोपस्पृशति ’

इति । हस्तग्रहणमङ्गान्तरस्यापि प्रदर्शनार्थं,

‘ न चेदङ्गे निपतन्ति ’

इति गौतमस्मरणात् । दन्तसक्तं दन्तलग्नमन्नादि । तद्यदि
स्वयमेव च्युतं तदा तत्परित्यज्य शुचिर्भक्षतीत्यर्थः । अच्युतं
तु दन्तवन्नोच्छिष्टं करोति यदि न जिह्वास्पृष्टम् । तथा च मनुः—

दन्तवदन्तलग्नेषु जिह्वास्पर्शे शुचिर्न तु ।

परिच्युतेषु तत्स्थाना¹ न्निगिरन्नेव तच्छुचिः ॥

निगिरन्नन्तप्रवेशयन्नित्यर्थः । एवकारस्त्वाचननानिवृत्त्यर्थम् । एतच्च निगिरणं यावत्स्वयेनोक्तत्यागेन विकल्प्यते । 'दन्तवदन्तलग्नेषु' इत्येतद्रमानुपलब्धौ वेदितव्यम् । यथाऽऽह शंखः—

‘दन्तवदन्तलग्नेषु रसवर्जमन्यत्र जिह्वाऽभिमर्शनात्’

इति । रसवर्जं रसानुपलब्धाविसर्थः । केचिज्जिह्वाऽभिमर्शनेऽपि यावत्परिच्युतिर्न भवति तावच्छुचिरित्याहुः । तथा च गौतमः—

‘दन्तश्लिष्टेषु दन्तवदन्यत्र जिह्वाऽभिमर्शनात्प्रा-
क्च्युतेरित्येके । च्युतेष्वाम्नाववद्विद्यान्निगिरन्नेव
तच्छुचिः ।

इति । आम्नावो मुखोदकम् । तद्यथाऽशुचि²र्न भवति तथेत्यर्थः । दन्तश्लिष्टेषु दन्तवदित्यनिर्हार्यलेपाभिप्रायम् । तथा च देवलः—

भोजने दन्तलग्नानि निर्हृत्याचमनं चरेत् ।
दन्तलग्नमसंहार्यं लेपं मन्येत दन्तवत् ॥
न तत्र बहुशः कुर्याद्यत्नमुद्धरणे पुनः ।
भवेदशौचमसर्थं तृणवेधाद्रूपे कृते ॥

इति । एवं च यद्रसहीनमजिह्वास्पृष्टमनिर्हार्यं च तदन्तवदित्तुक्तं भवति । अत्र शातातप —

¹ स्वस्थाना — क

² तद्यथा च्युतमशुचि — क. ग.

दन्तलग्ने फले मूले भुक्तस्नेहे तथैव च ।

ताम्बूले चक्षुदण्डे च नोच्छिष्टो भवति द्विजः ॥

इति । भुक्तस्नेहोऽस्यन्तानिर्हार्यः ,

भुक्त्वाऽऽचामेद्विधानेन यथोक्तेन समाहितः ।

शोधयेन्मुखहस्तौ च मृदद्भिर्घर्षणैरपि ॥

इति देवलस्मरणात् । षष्टिंशन्मतेऽपि—

अद्भिः पत्रैर्मूलपुष्पैस्तृणकाष्ठमयैस्तथा ।

सुगन्धिभिस्तथा द्रव्यैर्नोच्छिष्टो भवति द्विजः ॥

अत्रैरपि—

मधुपर्के च सोमे च अप्सु प्राणाहुतीषु च ।

नोच्छिष्टस्य भवेदोषस्त्वत्रेस्तु वचनं यथा ॥

अप्सु अमृतापिधानमसीत्यादिषूच्छिष्टस्य मन्त्रोच्चारणे दोषो
नास्तीत्यर्थः । वासिष्ठोऽपि—

प्राणाहुतिषु सोमेषु मधुपर्के तथैव च ।

आस्यहोमेषु सर्वेषु नोच्छिष्टो भवति द्विजः ॥

इति । इति स्मृतिचन्द्रिकायामाचमनापवादः.

आचमनप्रतिषेधः.

अथाचमनप्रतिषेधः । तत्र देवलः—

सोपानत्को जलस्थो वा मुक्तकेशोऽपि वा पुनः ।

उष्णीषी वाऽपि नाचामेद्वस्त्रेणावेष्ट्य वा शिरः ॥

श्मश्रुदेशेऽपि वेष्टितवानुष्णीषी । विष्णुरपि¹—

न गच्छन्न शयानश्च न चेलं न परं स्पृशन् ।
न हसन्नैव सञ्जल्पन्नात्मानं चापि वीक्षयन् ॥
केशान्नीवीमधःकायं न स्पृशन्धरणीमपि ।
यदि स्पृशति चैतानि भूयः प्रक्षालयेत्करम् ॥

गोबिलोऽपि—

नान्तरीयैकदेशस्य कृत्वा चैवोत्तरीयताम् ।
इति । अन्तरीयमधोवासः । प्रचेता अपि—
'नान्तर्वासा न निर्वासा नान्यत्कुर्वन्नाममपाद्
आचामेत्'

इति । आपस्तम्बोऽपि—

'नाग्रचुदकशेषेण वृथा कर्माणि कुर्वीताचामेद्वा ।
पाणिसङ्कुब्धेनोदकेन'

इति । विष्णुरपि—

¹ विष्णुरपि—

न गच्छन्न शयानश्च न स्थितः प्रह्व एव वा ।
न स्पृशन्न हसन्नल्पन्न श्वचण्डालदर्शने ॥

स्थितः ऋज्वीभूतः । प्रह्वोऽवनतः । न स्पृशन्नन्यमिति शेषः । देवलोपि—

शिखां बध्वा वसित्वा द्वे निर्णिक्ते वाससी उभे ।
तृर्णाभूत्वा समादाय न कुन्ध्यन्नावलोकयन् ॥
न गच्छन्न शयानश्च नालपन्न परं स्पृशन् ।
न हसन्नैव सञ्जल्पन्नात्मानं चापि वीक्षयन् ॥ — क.

‘पादप्रक्षालनोच्छेपेण नाचामेत् । भूमौ स्रावयित्वाऽऽचामेत्’

इति । संवर्तोऽपि—

शूद्राशुच्येकहस्तैस्तु दत्ताद्भिर्न कदाचन ।

आरूढपादुको वाऽपि न गृह्येत द्विजोत्तमः ॥

मरीचिरपि—

न वहिर्जानु न्वरया नासनस्थो न चोत्थितः ।

न पादुकास्थो नाचित्तशुचिः प्रयत्नमानसः ॥

भुक्त्वाऽऽसनस्थोऽप्याचामेन्नान्यकाले कदाचन ।

भृगुरपि—

विना यज्ञोपवीतेन तथाऽधौतेन वाससा ।

मुक्त्वा शिखां वाऽप्याचान्ते कृतस्यैव पुनःक्रिया ॥

सोष्णीपो बद्धपर्यङ्कः प्रौढपादश्च यानगः ।

दुर्देश¹ प्रपदस्थश्च नाचामञ्जुद्धिमाभुयात् ॥

कृतस्य आचमनस्येति शेषः । प्रौढपाद आसनाद्यारूढपादः,

आसनारूढपादो वा जान्वोर्वा जङ्घयोस्तथा ।

कृतावसक्थिको यश्च प्रौढपादस्स उच्यते ॥

इति गोविलस्मरणात् । प्रपदं पादाग्रम् । पुलहोऽपि—

शिरः प्रावृत्य कण्ठं वा मुक्तकच्छशिखोऽपि वा ।

अकृत्वा पादयोश्शौचपाचान्तोऽप्यशुचिर्भवेत् ॥

इति । ब्रह्माण्डपुराणेऽपि—

¹ दुर्देशे—क. ख.

कण्ठं शिरो वा प्रावृत्य रथ्यापणमर्ताऽपि वा ।
अकृत्वा पादयोःशोचमाचान्तोऽप्यशुचिर्भवेत् ॥

इति । आपणः क्रयविक्रयभूमिः । कांशिकोऽपि—
अपवित्रकरः कश्चिद्ब्राह्मणो य इपस्पृशेत् ।
अपूतं तस्य तत्सर्वं भवत्याचमनं तथा ॥

गौतमोऽपि—

‘नाञ्जलिना पिवेन्न तिष्ठन्नद्धतोदकेनाचामेत्’

इति । उद्धृतोदकेनैवाचामेन्न पशुवन्मुखेन पिवेदित्यर्थः । न तिष्ठ-
न्निति स्थलविषयम् । जले तु तिष्ठन्नप्याचामेदेव । तथा च
विष्णुः—

जान्वोरूर्ध्वं जले तिष्ठन्नाचान्तश्शुचितामियात् ।
अधस्ताच्छतकृत्वोऽपि समाचान्तो न शुद्ध्यति ॥

इति । जान्वोरधस्तादित्यनेन जानुमात्रेऽप्यविरुद्धमित्याह । तथा
च स्मृतिः—

जानुमात्रे जले तिष्ठन्नासीनः प्राञ्जुखस्थेऽथ ।
सर्वतश्शुचिराचान्तस्तयोस्तु यृगपत्स्थितः ॥

इति । तयोर्जलस्थलयोरित्यर्थः । तथा च हारीतः—

जलस्थो वा स्थलस्थो वा द्वयोर्वा सः वास्थितः ।
जलस्थो जलकृतेषु स्थलस्थस्स्थलकर्मसु ॥
उभयोरुभयस्थस्तु कर्मस्वधिकृतो भवेत् ।

इति । अस्यार्थः—यदि जलस्थ आचामति तदा जलकृत्य एवा-
धिकृतो भवति । यदा तु स्थलस्थस्तदाऽपि स्थलकृत्य एव ।
यदि पुनरुभयत्र तदोभयोरपि क्रियमाणेषु कर्मस्वधिकृतो भव-
तीति । तथा च पैठीनासिः—

‘ अन्तरुदकमाचान्तोऽन्तरेव शुद्ध्यति । बहिरुद-
कमाचान्तो बहिरेव शुद्ध्यति । तस्माद्बहिरेकमन्त-
रेकं च कृत्वा पादमाचमने सर्वत्र शुद्धो भवति ’

इति । अत्र दक्षः—

स्नात्वाऽचामेद्यदा विप्रः पादौ कृत्वा जले स्थले ।
उभयोरप्यसौ शुद्धस्ततः कर्मक्षमो भवेत् ॥

इति । अन्यत्र तु हारीतेनोक्तं द्रष्टव्यं—

आर्द्रवासा जले कुर्यात्तर्पणाचमनं जपम् ।
शुष्कवासास्थले कुर्यात्तर्पणाचमनं जपम् ॥
आर्द्रवासास्थलस्थस्तु यद्याचामेन्नराधमः ।
बस्त्रनिश्च्योतनं तस्य प्रेतास्तत्र पिबन्ति हि ॥

इति । अत्र व्यासः—

अपः पाणिनखाग्रेषु आचामेद्यस्तु ब्राह्मणः
सुरापानेन तत्तुल्यमित्येवमृषिरब्रवीत् ॥

यमोऽपि—

अपः करनखस्पृष्टा य आचामति वै द्विजः ।
सुरां पिबति सुव्यक्तं यमस्य वचनं यथा ॥

उद्धृत्य वामहस्तन यः ।पवद्राह्मणा जलम् ।
मुरापानेन तत्तुल्यं मनुस्स्वायम्भुवोऽब्रवीत् ॥

अत्र विशेषः कूर्मपुराणे दर्शितः—

न वामहस्तेनोद्धृत्य पिवेद्वक्त्रेण वै जलम् ।

इति । अत्र स्मृत्यन्तरम्—

अलाबु ताम्रपात्रं च करकं च कमण्डलुम्¹ ।

गृहीत्वा स्वयमाचामेन्न तेनाप्रयतो भवेत् ॥

करकालाबुकांस्येन ताम्रपर्णं² पुटेन च ।

म्बहस्ताचमनं कार्यं स्नेहलिप्तानि³ वर्जयेत् ॥

कांश्यपात्रे⁴ च यत्तोयं यत्तोयं ताम्रभाजने ।

सौवर्णे राजते चैव नैवाशुद्धं तु कर्हि चित् ॥

इति । इत्याचमन प्रतिषेधाः ॥

आचमनावषयः.

अथान्यदप्याचमनविषयं किञ्चिदुच्यते । तत्र गौतमः—

‘ द्रव्यहस्त उच्छिष्टो निधायाचमेत् ’

इति । अस्यार्थः—यदि ब्राह्मणभोजनादौ प्रवृत्ते द्रव्यहस्तः कथं-

चिदुच्छिष्टस्पर्शनादप्रयतो भवति तदा तद्द्रव्यं भूमौ निधायाचा-

मेदिति । द्रव्यमत्राभ्यवहार्यम् । तथा च वसिष्ठः—

¹ अलाबुताम्रपात्रस्थं करकस्थं च यत्पयः—क. ख. ² ताम्रचर्म—क. ख.

³ स्नेहलेपाश्च—क. ख.

⁴ करपात्रे—क. ख.

प्रचरन्नभ्यवहार्येषूच्छिष्टं यदि संस्पृशेत् ।

भूमौ निक्षिप्य तद्रव्यमाचम्य प्रचरेत्पुनः ॥

अभ्यवहारेष्वन्नपानादिषु प्रचरन्परिवेषणं कुर्वन्नित्यर्थः । बृहस्प-
तिरपि—

प्रचरन्नन्नपानेषु यदोच्छिष्टमुपस्पृशेत् ।

भूमौ निधाय तद्रव्यमाचान्तः प्रचरेत्पुनः ॥

इति । अत्र विशेषमाह तु शङ्खलिखितौ—

‘द्रव्यहस्त उच्छिष्टो निधायाचम्याभ्युक्षेत्तद्रव्यम्’

इति । एवं द्रव्यहस्तस्याचमनाच्छुद्धिः द्रव्यस्य तु निधानाभ्यु-
क्षणाभ्यामित्यनुसंधेयम् । यदा तु द्रव्यस्यैव साक्षादुच्छिष्टस्पर्शनं
तदा तत्परित्याज्येयम् । यदाह वसिष्ठः—

‘उच्छिष्टमगुरारभाज्यं स्वयमुच्छिष्टमुच्छिष्टोपहतं च’

इति । यत्पुनर्मनुनोक्तं—

उच्छिष्टेन तु संस्पृष्टो द्रव्यहस्तः कथं चन ।

अनिधायैव तद्रव्यमाचान्तश्शुचितामेयात् ॥

इति, तदनभ्यवहार्यवस्त्रादिविषयं, इतरत्र निधानविधानात्
मार्कण्डेयोऽत्र विकल्पमाह—

उच्छिष्टेन तु संस्पृष्टो द्रव्यहस्तो निधाय वा ।

आचम्य द्रव्यमभ्युक्ष्य पुनरादातुमर्हति ॥

इति । कूर्मपुराणेऽपि—

तैजसं वा समादाय यदुच्छिष्टो भवेद्विजः ।

भूमौ निक्षिप्य तद्रव्यमाचम्याभ्युक्षयेत्तु तत् ॥

यद्यमत्रं समादाय भवेदुच्छेषणान्वित ।

अनिधायैव तद्रव्यमाचान्तश्शुचितामियात् ॥

बस्त्रादिषु विकल्पस्स्यात्तत्स्पृष्टावेवमेव हि ।

तत्स्पृष्टौ उच्छिष्टस्पृष्टौ । निधानमनिधानं वा कार्यमित्यर्थः ।

अनभ्यवहार्यं प्रकृत्य बोधायनोऽपि—

‘तैजसं चेदादायोच्छिष्टस्स्यात्तदुदस्याचम्यादा-
स्यन्नाद्भिः प्रोक्षेदथ चेदन्नेनोच्छिष्टस्स्यात्तदुदस्याच-
म्यादास्यन्नाद्भिः प्रोक्षेदेतदेव विपरीतममत्रे ’

इति । उदस्य निधायैत्यर्थः । विपरीतमनुदस्येति यावत् । पक्वा-

न्नमादाय मूत्रादिकरणे श्लोक आपस्तम्बोक्तो द्रष्टव्यः—

भूमौ निक्षिप्य तद्रव्यं^१ शौचं कृत्वा यथाविधि ।

उत्सङ्गोपात्तपक्वान्न उपस्पृश्य ततश्शुचिः ॥

इति । एतदापद्यशक्यनिधानद्रव्यविषयं,

अरण्येऽनुदके रात्रौ चोरव्याघ्राकुले पथि ।

कृत्वा मूत्रं पुरीषं वा द्रव्यहस्तो न दुष्यति ॥

इति बृहस्पतिस्मरणात् । मार्कण्डेयस्तु शौचमप्यनिधायैव कार्य-

मित्साह—

पक्वान्नेन गृहीतेन मूत्रोच्चारं करोति यः ।

अनिधायैव तद्रव्यमङ्गे कृत्वा समाश्रितम् ॥

शौचं कृत्वा यथान्यायमुपस्पृश्य यथाविधि ।

अन्नमभ्युक्षयेच्चैवमुद्धृत्यार्कस्य दर्शयेत् ॥

त्यक्त्वाऽग्रमात्रं वा तस्माच्छेषं शुद्धिमवाप्नुयात् ।

इति । इति स्मृतिचन्द्रिकायामाचमनप्रकरणम्

दन्तधावनविधिः

अथ दन्तधावनविधिः । तत्र शातातपः—

मुखे पर्युषिते नित्यं भवत्यप्रयतो नरः ।

तस्मात्सर्वप्रयत्नेन भक्षयेद्दन्तधावनम् ॥

कासायनोऽपि—

उत्थाय नेत्रे प्रक्षाल्य शुचिर्भूत्वा समाहितः ।

परिजप्य च मन्त्रेण भक्षयेद्दन्तधावनम् ॥

मन्त्रोऽपि—

आयुर्वलं यशो वर्चः प्रजाः पशुवसूनि च ।

ब्रह्म प्रज्ञां च मेधां च त्वं नो देहि वनस्पते ॥

अत्र कालनियममाह मार्कण्डेयः—

प्रातरुत्थाय¹ यतवाग्भक्षयेद्दन्तधावनम् ।

प्रक्षाल्य भक्षयेत्पूर्वं प्रक्षाल्यैव च संसृजेत् ।

शुचौ देशे इति शेषः । तथा च व्यासः—

प्रक्षाल्य तु शुचौ देशे दन्तधावनमुत्सृजेत् ।

पतितेऽभिमुखे सम्यग्भोज्यमाप्नोत्यभीप्सितम् ॥

¹ प्रातर्भुक्त्वा च—क ख.

इति । अत्र विष्णुः—

प्रक्षाल्य भुक्त्वा तज्जह्यान्नाद्यादिन्दुक्षये च तत् ।
इन्दुक्षयेऽमावास्यायाम् । एतन्निषिद्धतिथ्याद्युपलक्षणम् । अत
एव यमः—

चतुर्दश्यष्टमी दर्शः पूर्णिमा सङ्क्रमो रवेः ।
एषु स्त्रीतैलमांसानि दन्तकाष्ठं च वर्जयेत् ॥
श्राद्धे जन्मादिने चैव विवाहेऽजीर्णदूषितः ।
प्रेते चैवोपवासे च वर्जयेद्दन्तधावनम् ॥

इति । विष्णुरपि—

प्रतिपददर्शषष्ठीषु चतुर्दश्यष्टमीषु च ।
नवम्यां भानुवारे च दन्तकाष्ठं विवर्जयेत् ॥

पैठीनसिरपि—

प्रतिपददर्शषष्ठीषु नवम्यां चैव भारत ।
दन्तानां काष्ठसंयोगो दहत्या सप्तमं कुलम् ॥

व्यासोऽपि—

श्राद्धे यज्ञे च नियमे पत्यौ च प्रोषिते तथा ।
वारे पाते च सङ्क्रान्त्यां नन्दाभूताष्टपर्वसु ॥
तैलाभ्यङ्गं रतिं मांसं दन्तकाष्ठं च वर्जयेत् ।

इति । वारे भानुवारे । तत्र दिङ्मियममाह मार्कण्डेयः—

उदङ्मुखः प्राङ्मुखो वा कषायं तिक्तकं कटुम्¹ ।

¹ त्यक्तकण्टकम्— ग, तिक्तकण्टकम्.—मदन.

दन्तधावनं भक्षयेदिति शेषः । उदङ्मुखः प्राङ्मुख इत्यर्थः, अत्र
दोषश्रवणात् । तदाह कात्यायनः—

पूर्वामुखो धृतिं विन्द्याच्छरीरारोग्यमेव च ।
दक्षिणेन तथा क्रौर्यं पश्चिमेन पराजयम् ॥
उत्तरेण गवां नाशः स्त्रीणां परिजनस्य च ।
पूर्वोत्तरे तु दिग्भागे सर्वान्कामानवाप्नुयात् ॥

अत्र काष्ठलक्षणमाह विष्णुः—

कण्टाक्षीरवृक्षोत्थं द्वादशाङ्गुलसम्मितम् ।
कनिष्ठिकाग्रवत्स्थूलं पूर्वार्धकृत¹ कूर्चकम् ॥
दन्तधावनमुद्विष्टं जिह्वालेखनिका तथा ।
सुसूक्ष्मं सूक्ष्मदन्तस्य समदन्तस्य मध्यमम् ।
स्थूलं विषमदन्तस्य त्रिविधं दन्तधावनम् ॥
द्वादशाङ्गुलकं विप्रे काष्ठमाहुर्मनीषिणः ।
क्षत्रविद्धू द्रजातीनां नवषट्चतुरङ्गुलम् ।

कूर्मपुराणेऽपि—

मध्याङ्गुलसमस्थौल्यं द्वादशाङ्गुलसम्मितम् ।
सकूर्चं दन्तकाष्ठं स्यात्तदग्रेण तु धावयेत् ॥

गर्गोऽपि—

दशाङ्गुलं तु विप्राणां क्षत्रियाणां नवाङ्गुलम् ।
अष्टाङ्गुलं तु वैश्यानां शूद्राणां सप्तसम्मितम् ।
चतुरङ्गुलमानं तु नारीणां नात्र संशयः ॥

¹ पर्वामुखतः—स्मृतिरत्नाकरे.

व्यासाऽपि—

वर्जयेदन्तकाष्ठानि वर्जनीयानि नित्यशः ।

भक्षयेच्छास्त्रदृष्टानि पर्वस्वपि च वर्जयेत् ॥

कानि पुनश्शास्त्रदृष्टानीत्येषांक्षित आहाङ्गिराः—

आम्रपुन्नागविल्वानामपामार्गशिरीषयोः ।

भक्षयेत्प्रातरुत्थाय वाग्यतो दन्तधावनम् ॥

नारदाऽपि—

सर्वे कण्टकिनः पुण्याः क्षीरिणश्च यशस्विनः¹

वृद्धमनुराप—

खदिरस्य करञ्जस्य कदम्बस्य तथैव च ।

अर्कस्य करवीरस्य कुटजस्य विशेषतः ॥

विष्णुरपि—

‘वटाश्वत्थार्कखदिरकरञ्जकरवीरजात्यपामार्गमा-
लतीककुभविल्वानामन्यतमम्’

इति । मार्कण्डेयोऽपि—

वटाश्वत्थार्क² खदिरकरवीरांश्च भक्षयेत् ।

जात्यं च विल्वं खदिरं³ मूलं तु ककुभस्य च ॥

अरिमेदं प्रियङ्गुं च कण्टकिन्यस्तथैव च ।

इति । एतेषु फलमाह गर्गः—

सर्जे धैर्यं बटे दीप्तिः करञ्जे विजयो रणे ।

प्लक्षे चैवार्थसम्पत्तिर्बदर्या मधुरस्वरः ॥

यशस्कराः—वैद्य.

² वज्रासनार्क - वैद्य.

³ बदरं—वैद्य.

खदिरे चैव सौगन्ध्यं¹ बिल्वे तु विपुलं धनम् ।
 औदुम्बरे वाक्यसिद्धिर्बन्धूके च दृडा श्रुतिः ।
 सैध्रे² च कीर्तिसौभाग्यं पालाशे सिद्धिरुत्तमा ।
 कदम्बे सकला लक्ष्मीराम्ने चारोग्यमेव च ।
 अपामार्गे धृतिर्मेघा प्रज्ञा³ शक्तिर्वपुश्श्रुतिः ।
 आयुश्शीलं यशो लक्ष्मीस्सौभाग्यं चोपजायते ॥
 अर्केण दन्तरोगांस्तु बीजपूरेण तु व्यथा⁴ म् ।
 ककुभेन तथाऽऽयुष्मान् भवेत्पलितवर्जितः ॥
 दाडिमे सिन्धुवारे च करञ्जे कुटजे⁵ तथा ।
 जात्यां च करमर्दे च दुस्स्वप्नं चैव नाशयेत् ।

इति । 'वर्जनीयानि वर्जयेत्' इत्युक्तम् । तान्याह मार्कण्डेयः—

शाल्मल्यश्वत्थहव्यानां⁶ धवकिंशुकयोरपि ।
 कोविदारशमीपीलुश्लेष्मातकविभीतकान् ॥
 वर्जयेद्दन्तकाष्ठेषु गुग्गुलुं क्रमुकं तथा ।

हारीतोऽपि—

'कालेयपालाशकोविदारश्लेष्मातकबिल्वकण्टकि-
 वृक्षनिर्गुण्डीशिखण्डिशिरीषमालतीकरवीरबद्रीक
 रञ्जवेणुवर्जम्'

इति । मार्कण्डेयोऽपि—

¹ सौभाग्यं—क. ² वज्रे—वैद्य. ³ प्रज्ञा—ग. ⁴ अर्केण हान्ति रोग तु
 विजयस्तु रणे तथा—क. ख. ⁵ क्षुल्लके कटकै—वैद्य. ⁶ भव्यानां—वैद्य.

त्याज्यं सपत्रमज्ञातमूर्ध्वशुष्कं च पाटितम् ।
त्वग्धीनं ग्रन्थिसंयुक्तं तथा पालाशशिशुपे ॥

उशनाऽपि—

तिन्दुकेङ्गुदवन्धूकमोचामरजवल्बजम् ।
कार्पासं दन्तकाष्ठं च विष्णोरपि हरेच्छ्रियम् ॥

गर्गोऽपि—

कुशं काशं पालाशं च शिशुपां यस्तु भक्षयेत् ।
तावद्भवति चण्डालो यावद्वा नैव¹ पश्यति ॥

इति । एतेषु केषुचिद्विधिप्रतिषेधाभ्यां विकल्पो वेदितव्यः । अ-
त्रोशना—

‘ न दन्तकाष्ठान्पाटयेन्नाङ्गुलीभिर्दन्तान्प्रक्षालयेत् ’

इति । एतदनामिकाङ्गुष्ठव्यतिरिक्तविषयम् । यदाह वृद्धयाङ्ग-
वल्क्यः—

इष्टकालोष्ठपाषाणैरितराङ्गुलिभिस्तथा ।
मुक्त्वा चानामिकाङ्गुष्ठौ वर्जयेदन्तधावनम् ॥

इति । अत्र विशेषः कूर्मपुराणे दर्शितः—

नोत्पाटयेदन्तकाष्ठं नाङ्गुल्यग्रेण धावयेत् ।

इति । एवं च यदुक्तं पैठीनसिना—

‘ तृणपर्णोदकेनाङ्गुल्या वा दन्तान्धावयेत्प्रदेशिनी-
वर्जम् ’

इति, अत्र प्रदेशिनीग्रहणं निषिद्धाङ्गुल्युपलक्षणार्थमित्याविरोधः ।

अत्र व्यवस्थामाह व्यासः—

प्रतिपददर्शषष्ठीषु नवम्यां दन्तधावनम् ।

पणैरन्यत्र काष्ठैस्तु जिह्वोल्लेखस्सदैव तु ॥

अलाभे दन्तकाष्ठानां निषिद्धायां तिथौ तथा ¹ ।

अपां द्वादशगण्डूषैर्विदध्यादन्तधावनम् ² ॥

इति । यत्तु तेनैवोक्तं—

यो मोहात्स्नानवेलायां भक्षयेदन्तधावनम् ।

निराशास्तत्र गच्छन्ति देवताः पितृभिस्सह ॥

इति, तन्मध्याह्नस्नानविषयं,

प्रातस्स्नानं प्रकुर्वीत दन्तधावनपूर्वकम् ।

इति दक्षस्मरणात् । इति स्मृतिचन्द्रिकायां दन्तधावनविधिः.

कुशमहिमा.

अथ कुशमहिमा । तत्र गोबिलः—

कुशमूले स्थितो ब्रह्मा कुशमध्ये तु केशवः ।

कुशाग्रे शङ्करं विद्यात्सर्वे देवास्समन्ततः ॥

हारीतोऽपि—

कुशहस्तेन यज्जप्तं दानं चैव कुशैस्सह ।

कुशहस्तस्तु यो भुङ्क्ते तस्य सङ्ख्या न विद्यते ॥

पुराणेऽपि—

¹ प्र तीषिद्धादिनेष्वपि ;

मुखशुद्धिर्मविन्यति. — स्मृतिर.

कुशपूतं भवेत्स्नानं कुशेनोपस्पृशेज्जलम् ¹ ।
 कुशेन चोद्धृतं तोयं सोमपानेन सम्मितम् ॥
 कुशमालां तु यः कण्ठे ममावहति सर्वदेवैः ।
 लिप्यते न स पापेन पद्मपत्रमिवाम्भमा ।
 करे कण्ठे शिखायां च कर्णयोर्भयोरपि ।
 पवित्रधारको यश्च न स पापेन लिप्यते ॥

कौशिकोऽपि—

कुशासनं सदा पूतं यतीनां तु विशेषतः ।
 कुशासनोपविष्टस्य सिध्यते योग उत्तमः ॥

पुराणेऽपि—

अपां पुष्करपर्णेषु यथा लेपो न विद्यते ।
 एवं पवित्रहस्तस्य न लेपो विद्यते ² क्वचित् ॥

हारीतोऽपि—

जपहोमहरा ह्येते अमुरा व्यक्तरूपिणः ।
 पवित्रकृतहस्तस्य विद्रवन्ति दिशो दश ॥

गोबिलोऽपि—

वज्रं यथा सुरेन्द्रस्य शूलं हस्ते हरस्य च ।
 चक्रायुधं यथा विष्णोरेवं विप्रकरे कुशः ॥

इति । इति कुशमाहिमा.

¹ शक्ततः—स्व.

² लिप्यते क.

कुशोत्पादनविधिः.

अथ कुशोत्पादनविधिः । तत्र कौशिकः—

शुचौ देशे शुचिर्भूत्वा स्थित्वा पूर्वोत्तरामुखः ।

ओङ्कारेणैव मन्त्रेण कुशास्पृश्या द्विजोत्तमैः ॥

उत्पादनमन्त्रोऽपि—

विरिञ्चिना सहोत्पन्न परमेष्ठिनिसर्गज ।

नुद सर्वाणि पापानि दर्भ स्वस्तिकरो मम ॥

अत्र कालनियममाह हारीतः—

मासे नभस्यमावास्या तस्यां दर्भोच्चयो मतः ।

अयातयामास्ते दर्भा नियोज्यास्स्युः पुनः पुनः ॥

इति । नभाश्श्रावणः । अत एव यातयामाः कालान्तरे लूना

इत्यर्थः । अनेनैवाभिप्रायेण शङ्खोऽपि—

दर्भाः कृष्णाजिनं मन्त्रा ब्राह्मणाश्च विशेषतः ।

अयातयामास्ते सर्वे नियोज्यास्स्युः पुनःपुनः ॥

इति । पुनःपुनर्विनियोगयोग्या इत्यर्थः । अत एव मार्कण्डेयः—

सपवित्रेण हस्तेन कुर्यादाचमनक्रियाम् ।

नोच्छिष्टं तत्पवित्रं तु भुक्तोच्छिष्टं तु वर्जयेत् ॥

इति । एतद्ग्रन्थिविहीनदर्भाभिप्रायं,

ग्रन्थिर्यस्य पवित्रस्य न तेनाचमनं चरेत् ॥

इति हारीतस्मरणात् । अत्र शातातपः—

जपे होमे तथा दाने स्वाध्याये पितृतर्पणे ।
अग्न्यं तु करं कुर्यात्सुवर्णरजतः कुशैः ॥

मार्कण्डेयोऽपि-

कुशपाणिस्मदा तिष्ठेद्ब्राह्मणो दम्भवर्जितः ।
स नित्यं हन्ति पापानि तूळराशिमिवानलः ॥

पुराणेऽपि—

कौशेयं विभृयान्नित्यं पवित्रं दक्षिणे करे ।
भुञ्जानस्तु विशेषेण गर्हितान्नविशोधनम् ॥

अत्रिरपि—

उभाभ्यामपि पाणिभ्यां विप्रैर्दर्भपवित्रके ।
धारणीये प्रयत्नेन ब्रह्मग्रन्थिसमन्विते ॥
ब्रह्मयज्ञे जपे चैव ब्रह्मग्रन्थिर्विधीयते ।
भोजने वर्तुलः प्रोक्तः एवं धर्मो न हीयते ॥

इति । अत्राङ्गुलिनियमो मत्स्यपुराणे दर्शितः—

धार्योऽनामिकया दर्भो ज्येष्ठानामिकयाऽपि वा ।
उभयानामिकाभ्यां तु धार्ये दर्भपवित्रके ॥

अनामिका उपकानिष्ठिका । पवित्रलक्षणमपि तत्रैवोक्तं—

संत्यज्य वैष्णवं मार्गं ब्रह्ममार्गाविनिस्तुतम् ।
सकृत्प्रदक्षिणीकृत्य पवित्रमभिधीयते ॥
सप्तभिर्दर्भपुञ्जीलैः कुर्याद्ब्राह्मं पवित्रकम् ।
पञ्चभिः क्षत्रियस्यैव चतुर्भिश्च तथा विशः ॥

द्वाभ्यां शूद्रस्य विहितमन्तराणां तथैव च
मार्कण्डेयोऽपि—

चतुर्भिर्दर्भपुञ्जिलैः ब्राह्मणस्य पवित्रकम् ।

एकैकं न्यूनमुद्दिष्टं वर्णे वर्णे यथाक्रमम् ॥

त्रिभिर्दैर्भैश्शान्तिकर्म पञ्चभिः पौष्टिकं तथा ।

चतुर्भिराभिचाराख्यं कुर्वन्कुर्यात्पवित्रकम् ॥

इति । स्थालीपाकादौ तु कात्यायनोक्तं द्रष्टव्यं—

अनन्तर्गर्हितं साग्रं कौशं द्विदलमेव च ।

प्रादेशमात्रं विज्ञेयं पवित्रं यत्र कुत्रचित् ॥

इति । गोवालपवित्रं प्रकृत्य कौशिकः—

गवां वालपवित्रेण धार्यमाणेन नित्यशः ।

न स्पृशन्ति हि पापानि श्रीश्च गात्रेषु तिष्ठति ॥

गवां वालपवित्रेण बहुचपास्तिं करोति यः ।

पञ्चाग्रयो हुतास्तेन यावज्जीवं न संशयः ॥

गवां वालपवित्रेण सन्ध्योपास्तिं करोति यः ।

स वै द्वादश वर्षाणि कृतसन्ध्यो भवेन्नरः ॥

इति । तथा दर्भलक्षणमपि तेनैवोक्तं—

सप्तपत्राश्शुभा दर्भाः^१ तीरक्षेत्रसमुद्रवाः ।

ते प्रशस्ता द्विजातीनां दैवे पित्रये च कर्मणि ॥

अप्रसूता^२ स्सृता दर्भाः प्रसूता^२ स्तु कुशास्सृताः ।

समूलाः कुतपास्साग्राश्छिन्नाग्रास्तृणसंज्ञिताः ॥

^१ सप्त दर्भाश्शुभा धार्याः—वैद्य.

प्रसूना

हारीतोऽपि—

अच्छिन्नाग्रान्सपत्रांश्च समूलान्कोमलान् शुभान् ।

पितृदेवजपार्थं च समादध्यात्कुशान्द्विजः ॥

एतत्प्रस्तरादिव्यतिरिक्तविषयम् । तथा च ब्रह्माण्डपुराणं—

छिन्नमूला गृहितव्याः प्रस्तरार्थं कुशोत्तमाः ।

अग्निकार्ये च यागे च समूलान्परिवर्जयेत् ॥

अत्र विशेषमाह कात्यायनः—

हरिता यज्ञिया दर्भास्सिताग्राः¹ पाकयज्ञियाः ।

समूलाः पितृदैवत्याः कल्माषा वैश्वदैविकाः ॥

इति । पितृदैवत्याः पित्रथा इत्यर्थः । तथा च यमः—

समूलस्तु भवेद्दर्भः पितृणां श्राद्धकर्मणि ।

मूलेन लोकान्जयति शक्रस्य च महात्मनः ॥

इति । एतदेकोद्दिष्टश्राद्धविषयं, यतस्त एवाह—

एकोद्दिष्टे कुशाः कार्याः समूलाश्श्राद्ध² कर्मणि ।

बहिर्लूनास्सकृच्छूनास्सर्वत्र पितृकर्मसु ॥

इति । बहिर्लूनाः उपमूललूनाः । एवं च यदुक्तं ब्रह्माण्डपुराणे—

उपमूले तथा लूनाश्श्राद्धार्थे तु कुशास्मृताः ।

तथा श्यामाकनीवारा³ दूर्वा च समुदाहृता ॥

इति ; यदापि गोबिलेन—

‘उपमूले लूनाः पितृकार्येषु’

¹ पीतकाः—वैद्य.

² यज्ञ—क. ख.

³ तदलाभे च नीवारः—वंब.

इति । तदेकोद्दिष्टश्राद्धेतरविषयमित्यवगन्तव्यम् । अत्र पुराणं-
 सपिण्डीकरणं यावदेकदर्भैः पितृक्रिया ।
 सपिण्डीकरणादूर्ध्वं द्विगुणैर्विधिवद्भवेत् ॥
 तिल¹ क्षेत्रोद्भवैर्दर्भैः प्रयत्नाद्विगुणीकृतैः ।
 पितृणां तर्पणं कुर्याद्देवानां तु यदृच्छया ॥
 पित्रयं मूलेन मध्येन स्नानं दानं² प्रयत्नतः ।
 दैवं कर्म कुशाग्रेण कर्तव्यं भूतिमिच्छता ॥

इति । यदृच्छयाऽपि अनियमेनेत्यर्थः । उक्तकुशालाभे शङ्कः—
 कुशालाभे द्विजश्रेष्ठः काशैः कुर्वीत यत्नतः ।
 तर्पणादीनि कर्माणि काशाः कुशसमास्मृताः ॥

इति । विष्णुरपि—

‘कुशालाभे कुशस्थाने काशान्दूर्वा वा दध्यात्’

इति । बर्हिषि तु यमोक्तो विशेषः—

कुशाः काशास्तथा दूर्वा यवा व्रीहय एव च ।

बल्वजान्पुण्डरीकाणि सप्तधा बार्हिरुच्यते ॥

अत्र बर्ज्यानाह हारीतः—

पथि दर्भाश्चितौ दर्भा ये दर्भा यज्ञभूमिषु ।

स्तरणासनापिण्डेषु³ षड्कुशान्परिवर्जयेत् ॥

ब्रह्मयज्ञे च ये दर्भा ये दर्भाः पितृतर्पणे ।

हता मूत्रपुरीषाभ्यां तेषां त्यागो विधीयते ॥

¹ तीर ? ² मध्येन मानुषं तु— स्मृतिर ³ वरणासनपीठार्थाः—स्मृतिर.

अपूता गर्हिता दर्भा ये च छिन्ना नखैस्तथा ।
 कथितानग्निदग्धांश्च कुशान्यत्रेण वर्जयेत् ॥
 नीवीमध्ये तु ये दर्भा ब्रह्मसूत्रे च ये कृताः ।
 पवित्रांस्तान्विजानीयाद्यथा काशस्तथा कुशः ॥ ।
 इति । कथिताः हिंमिताः । इति कुशोत्पादनविधिः ।

स्नानप्रशंसा

अथ स्नानप्रशंसा । अत्र योगयाज्ञवल्क्यः—

अगम्यागमनात् स्तेयात्पापेभ्यश्च प्रतिग्रहात् ।
 रहस्याचरितात्पापान्मुच्यते स्नानमाचरन् ॥
 मनःप्रसादजननं रूपसौभाग्यवर्धनम् ।
 शोकदुस्स्वप्नहं स्नानं मोक्षदं ज्ञानदं¹ तथा ॥
 स्नानमूलाः क्रियास्सर्वाश्श्रुतिस्मृत्युदिता नृणाम् ।
 तस्मात्स्नानं निषेवेत श्रीपुष्ट्यारोग्य² वर्धनम् ॥
 याम्यं हि यातनादुःखं नित्यस्नायी न पश्यति ।
 नित्यस्नानेन पूयन्ते येऽपि पापकृतो जनाः ॥
 गुणा दश स्नानपरस्य साधोः
 रूपं च तेजश्च बलं च शौचम् ।
 आयुष्यमारोग्यमलोलुपत्वं
 दुस्स्वप्नघातश्च तपश्च मेधा ॥

सत्यव्रतोऽपि—

¹ ह्लादनं—ग.

² श्रीपुण्यायुष्य - ग.

बलं रूपं यशो धर्मं ज्ञानमायुस्सुखं धृतिम् ।

आरोग्यं परमाप्नोति सम्यक्स्नानेन मानवः ॥

इति । इति स्मृतिचन्द्रिकायां स्नानप्रशंसा.

स्नानभेदाः.

अथ स्नानभेदाः । तत्र शङ्खः—

स्नानं तु द्विविधं प्रोक्तं गौणमुख्यप्रभेदतः ।

तयोस्तु वारुणं मुख्यं तत्पुनष्पद्विधं भवेत् ॥

निस्यं नैमित्तिकं काम्यं क्रियाङ्गं मलकर्षणम् ।

क्रियास्नानं तथा षष्ठं षोढा स्नानं प्रकीर्तितम् ॥

इति । एतेषां लक्षणमाह स एव—

अस्नातस्तु पुमान्नाहो जप्याग्निहवनादिषु ।

प्रातस्स्नानं तदर्थं तु नित्यस्नानं प्रकीर्तितम् ॥

चण्डालशवधूमादि¹ स्पृष्ट्वाऽस्नातां रजस्वलाम् ।

स्नानाद्द्वैतु यदा स्नायात्स्नानं नैमित्तिकं हि तत् ॥

षुष्यस्नानादिकं यत्तु दैवज्ञविधिचोदितम् ।

तद्धि काम्यं समुद्दिष्टं नाकामस्तत्प्रयोजयेत् ॥

दैवज्ञो ज्योतिर्वित् ।

पुष्टिकाग्रः पवित्राणि ह्यर्चिष्यन्देवताः पितॄन् ।

स्नानं समाचरेद्यस्तु क्रियाङ्गं तत्प्रकीर्तितम् ॥

मलापकर्षणं नाम स्नानमभ्यङ्गपूर्वकम् ।

मलापकर्षणार्थं तु प्रवृत्तिस्तस्य नान्यथा ॥

¹ शवयूपादीन्—क ; शवधूपादि—वैद्य.

सरस्सु देवस्वातेषु तीर्थेषु च नदीषु च ।

क्रियास्नानं समुद्दिष्टं स्नानं तत्र मता क्रिया ॥

स्नानमेव तत्र क्रियाङ्गतया विहितमित्यर्थः । गोविन्दोऽपि—

नित्यं सततनिर्वृत्तं काम्यं कामाय यद्वितम् ।

निमित्तादुपजातं तु स्नानं नैमित्तिकं स्मृतम् ॥

इति । अनेन माध्यन्दिनस्नानस्यापि निखन्वमुक्तं भवति, तस्यापि सततनिर्वर्त्यत्वात् । तथा च वैयाघ्रपादः—

प्रातस्स्नायी भवेन्नित्यं मध्यन्नायी भवेदिति ।

इति । इति स्मृतिचन्द्रिकायां स्नानप्रभेदाः.

नित्यस्नानम्

अथावसरप्राप्तं नित्यस्नानमुच्यते । तत्र शौनकः—

प्रातराचमनं कृत्वा शौचं कृत्वा यथार्थवित्¹ ।

दन्तशौचं ततः कृत्वा प्रातस्स्नानं समाचरेत् ॥

इति । अत्राचमनं कृत्वेति दन्तशौचेऽपि सम्बध्यते । तथा च कूर्मपुराणम्—

प्रक्षाल्य दन्तकाष्ठं वै भक्षयित्वा विधानतः ।

आचम्य प्रयतो नित्यं प्रातस्स्नानं समाचरेत् ॥

इति । अत्र दक्षः—

अस्नात्वा नाचरेत्कर्म जपहोमादि किञ्चन ।

लालास्वेदसमाकीर्णशयनादुत्थितः पुमान् ॥

¹ यथाविधि—ख.

अत्यन्तमलिनः कायो नवच्छिद्रसमन्वितः ।
 स्रवत्येव दिवा रात्रौ प्रातस्स्नानं विशोधनम् ॥
 प्रातस्स्नानं प्रशंसन्ति दृष्टादृष्टकरं¹ हितम् ।
 सर्वमर्हति शुद्धात्मा प्रातस्स्नायो जपादिकम् ॥

कात्यायनोऽपि—

यथाऽहनि तथा प्रातर्नित्यं स्नायादतन्द्रितः ।
 दन्तान्प्रक्षाल्य नद्यादौ गृहे वै तदमन्त्रवत् ॥
 इति । अमन्त्रवदिति सर्वथा मन्त्रनिषेधपरं न भवति । किं तु
 मन्त्रबहुत्वनिषेधार्थम् । यतस्स एवाह—

अल्पत्वाद्धोमकालस्य बहुत्वात्स्नानकर्मणः ।
 प्रातस्संक्षेपतः स्नानं होमलोपो विगर्हितः ॥

इति । तथा स्नानं चतुर्विंशतावुक्तम्—

स्नानमब्देवतैर्मन्त्रैर्वारुणैश्च मृदा सह ।
 कुर्याद्भ्याहृतिभिर्वाऽथ यत्किंचेदमृचाऽपि वा ॥
 द्रुपदादिति वा स्नायाज्जुम्बुकायेति वा पुनः ।
 पुण्यानि च स्मरेत्तीर्थान्युशना मुनिरब्रवीत् ॥

अत्र कालनियममाह जाबालिः—

सततं प्रातरुत्थाय दन्तधावनपूर्वकम् ।
 आचरेद्दुपसि स्नानं तर्पयेद्देवमानुषान् ॥

इति । विष्णुरपि—

¹ दृष्टादृष्टफलं—पराशरमाधवीयम्.

‘ प्रातस्त्राययरुणकरग्रस्तां प्राचीमवलोक्य स्नायात् ’

इति । यत्तु चतुर्विंशतावुक्तम्—

उषस्युषसि यत्स्नानं मन्ध्यायामुदितेऽपि वा ।

प्राजापत्येन तत्तुल्यं सर्वपापप्रणाशनम् ॥

इति, तदपि वैष्णवेन समानार्थम् । यत्सन्ध्यायां स्नानं तदप्युषसि¹ ; यदि चोदिते² उद्गते-उदयाभिमुख इति, तस्याप्युषः-कालपरत्वात् । युक्तं चैतत् । अन्यथा—

‘ प्रातस्सन्ध्यां सनक्षत्रां ’

इत्यादिविरोधस्त्वात्, अस्नातस्य मन्ध्याद्यनधिकारात् । यदाह विष्णुः—

स्नातोऽधिकारी भवति देवे पित्र्ये च कर्मणि ।

पवित्राणां तथा जप्ये दाने च त्रिधचोदिते ॥

दक्षोऽपि—

स्नानमूलाः क्रियास्सर्वास्सन्ध्योपासनमेव च ।

तस्मात्सर्वप्रयत्नेन स्नानं कुर्यात्समाहितः ॥

इति । यद्येवं तर्ह्येतद्गचनबलादेव सन्ध्याऽप्युत्कृष्यताम् ? मैवं, सन्धौ सन्ध्यामुपासीत नास्तगे नोदिते रवौ ।

इति योगयाज्ञवल्क्येन उदिते निषेधस्मरणात् । तथा—

रात्रचन्तयामनाडी द्वे सन्ध्यादिः³ काल उच्यते ।

दर्शनाद्रविरेखायास्तदन्तो⁴ मुनिभिस्स्मृतः ॥

¹ तदप्युषसि—ग. वैद्य.

² यदकोदिते उदयाभिमुख इत्यर्थः—वैद्य.

³ सन्ध्यादेः-

⁴ खाया ह्यस्तगो—वैद्य.

इति दक्षेण कालनियमाच्च । रविरेखादर्शनादुपलक्षितः कालः
सन्ध्यान्त इत्यर्थः । अतः पूर्वोक्तैव व्याख्या ज्यायसी । अत्र
ब्रह्माण्डपुराणम्—

निसं नैमित्तिकं काम्यं त्रिविधं स्नानमुच्यते ।

तर्पणं तु भवेत्तस्य अङ्गत्वेन प्रकीर्तितम् ॥

अतस्स्नानानन्तरं तर्पयेदिति भावः । यत्तु चतुर्विंशतिमते—

स्नानादनन्तरं तावत्तर्पयेत्पितृदेवताः ।

इति । अत्र विशेषमाह यमः—

द्वौ हस्तौ युग्मतः कृत्वा पूरयेदुदकाञ्जलिम् ।

गोशृङ्गमात्रमुद्धृत्य जलमध्ये जलं क्षिपेत् ॥

इति । यत्तु व्याघ्रेणोक्तं—

उभाभ्यामथ हस्ताभ्यामुदकं यः प्रयच्छति ।

स मूढो नरकं याति कालसूत्रमवाकिञ्चराः ॥

इति, तच्छ्राद्धविषयम् । तथा च काष्ण्णाजनिः—

श्राद्धे विवाहकाले च पाणिनैकेन दीयते ।

तर्पणे तूभयेनैव विधिरेष सनातनः ॥

इति । पितृतर्पणं प्रकृत्य स एवाह—

नाभिमात्रे जले स्थित्वा चिन्तयन्नूर्ध्वमानसः ।

आगच्छन्तु मे पितरो गृह्णन्त्वेतान्पयोऽञ्जलीन् ॥

पितृणामम्बरस्थानामभ्यस्थो दक्षिणामुखः ।

त्रींस्त्रीञ्जलाञ्जलीन्दद्यादुच्चैरुच्चतरान्बुधः ॥

इति । अत्र विशेषस्मृत्यन्तरे दर्शितः—

वाहुपूर्णं तिलैः कृत्वा जलस्थस्तर्पयोत्पितृन् ।
स्थलस्थेन न कर्तव्यं पितृणां तृप्तिमिच्छता ॥

इति । एवं च यदुक्तं गोविलेन—

रोमसंस्थांस्तिलान्कृत्वा यस्तु तर्पयते पितृन् ।
पितरस्तर्पितास्तेन रुधिरेण मलेन च ॥

इति, तत्स्थलतर्पणविषयमिस्रवगन्तव्यम् । ननु चात्र कथं पितृतर्पणं,
' तर्पयेद्देवमानुषान्

इति जाबालिस्मरणात् ;

' अपराहं पितृणाम् '

इति श्रुतेश्च । मैवं, तथात्वे—

' पूर्वाह्णे देवानाम् '

इति श्रुतेर्मध्यन्दिनस्नाने देवतर्पणं न स्यात् । न चैवमस्तिवाति वाच्यं,
स्नाने चैव तु सर्वत्र तर्पयेत्पितृदेवताः ।

काम्ये नित्ये विशेषेण तत्प्रकुर्यात्प्रयत्नतः ॥

इति व्याघ्रस्मरणात् । अत्र श्रुतिद्वयं तर्पणव्यतिरिक्तविषयमित्य-
वगन्तव्यम् । किं चाकरणेऽपि दोषो वसिष्ठेन दर्शितः—

नास्तिक्यभावाद्यस्नात्वा न तर्पयति वै पितृन् ।

पिबन्ति देहनिस्त्रावं पितरोऽस्य जलार्थिनः ॥

इति । देहनिस्त्रावो रुधिरम् । भारद्वाजः—

वस्त्रोदकमपेक्षन्ते ये मृता दासवर्गिणः ।

तस्मात्सर्वप्रयत्नेन जलं भूमौ निपातयेत् ॥

इति । उत्तीर्य किञ्चित्कालं तिष्ठेदित्यर्थः । ततस्स्नानवस्त्रं निष्पीडयेदिति । तथा च पुलस्त्यः—

कृत्वा तर्पणमेवं तु समुत्तीर्य जलाशयात् ।

पीडयेत्स्नानशार्दीं तु तट एव विचक्षणः ॥

कार्ष्णाजिनिरपि—

स्नानवस्त्रं ततः पीड्य पुनराचमनं चरेत् ।

ये के चास्मत्कुले जाता अपुत्रा गोत्रिणो मृताः ।

ते गृह्णन्तु मया दत्तं वस्त्रनिष्पीडनोदकम् ॥

इति । अयं वस्त्रनिष्पीडनोदकमन्त्रः ¹ । अत्र मत्स्यपुराणं—

एवं स्नात्वा ततः पश्चादाचम्य विधिवत्पुनः ।

उत्थाय वाससी शुद्धे शुद्धे तु परिधाय वै ॥

द्विराचामेदिति शेषः । तथा च व्याघ्रः—

ततो वस्त्रद्वयं शुद्धं गृहीत्वा द्विरुपस्पृशेत् ।

इति । अत्र विशेषमाह व्यासः—

नोत्तरीयमधः कुर्यान्नोपर्याधस्त्रमम्बरम् ।

नान्तर्वासो विना जातु निवसेद्वसनं बुधः ॥

न चानुलिम्पेदस्नात्वा ² स्नात्वा वासो न निर्धुनेत् ।

आर्द्रं एव ³ तु वासांसि स्नात्वा सेवेत मानवः ॥

¹ वस्त्रनिष्पीडनमन्त्रः—क. ² म्पेदात्मानं—ख. ³ अनार्द्राणि—ग.

इति । ततो मृदम्भसा जङ्घे शोधयेत् । तदाह जावालः—
 स्नात्वा निरस्य वस्त्रं तु जङ्घे शोधये मृदम्भसा ।
 अपवित्रीकृते ते हि कौपीनास्त्राववारिणा ॥

इति । अपवित्रीकृते इति हेत्वभिधानाज्जङ्घाग्रहणमपवित्रीकृताङ्गो
 पलक्षणार्थम् । अत एव योगयाज्ञवल्क्यः—

स्नात्वैवं वामसी धौते अच्छिन्ने परिधाय च ।
 प्रक्षाल्योरु मृदाद्भिश्च हस्तौ प्रक्षालयेत्ततः ॥

इति । अत्र मार्कण्डेयपुराणं—

अपमृज्यान्न च स्नातो गात्राण्यम्बरपाणिभिः ।
 न च निर्धूनयेत्केशान्वासश्चैव न निर्धुनेत् ॥

अत्र हेतुमाह गोविलः—

पिबन्ति शिरसो देवाः पिबन्ति पितरो मुखात् ।
 मध्यतस्सर्वगन्धर्वा अधस्तात्सर्वजन्तवः ॥
 तस्मात्स्नातो नापमृज्यात्स्नानशाठ्या न पाणिना ।

व्यासोऽपि—

तिस्रः कोट्योऽर्धकोटी च यावन्त्यङ्गरुहाणि वै ।
 स्रवन्ति सर्वतीर्थानि तस्मात् परिमार्जयेत् ॥

अत्र वसिष्ठः—

स्नानशाठ्यां च दातव्या मृदस्तिस्त्रो विशुद्धये ।
 उत्तीर्य तां च निष्पीड्य ततश्शेषं समापयेत् ॥

एवं कुर्वतः फलमाह दक्षः—

प्रातरुत्थाय यो विप्रः प्रातस्स्नायी सदा भवेत् ।
सप्तजन्मकृतं पापं त्रिभिर्वर्षैर्व्यपोहति ॥

शौनकोऽपि—

प्रातरुत्थाय यो विप्रः प्रातस्स्नायी सदा भवेत् ।
सर्वपापविनिर्मुक्तः परं ब्रह्माधिगच्छति ॥

इति । इति स्मृतिचन्द्रिकायां प्रातस्स्नानविधिः

वासोविषयाः.

अथान्यान्यपि कानि चिद्वासोविषयाणि वचनानि लिख्यन्ते
तत्र भृगुः—

ब्राह्मणस्य सितं वस्त्रं नृपते रक्तमुल्बणम् ।
पीतं वैश्यस्य शूद्रस्य नीलं मलवदिष्यते ॥

इति । उल्बणं निविडम् । रक्तं धातुरक्तं,

‘ न वेष्टितशिराः कृष्णकाषायवासा वा देवपितृका-
र्याणि कुर्यात् ’

इत्युशनसा काषायरञ्जितस्य निषेधस्मरणात् ।

अहतं धातुरक्तं च तत्पवित्रमिति स्थितिः ।

इति तस्यानुग्रहस्मरणात् । अनेनैवाभिप्रायेण गौतमोऽपि—

‘ न रक्तमुल्बणमन्यधृतं वासो विभृयात् ’

इति । अहतस्य¹ लक्षणमाह पुलस्त्यः—

शीषद्धौतं नवं श्वेतं सदशं यन्न धारितम् ।

अहतं तद्विजानीयात्सर्वकर्मसु पावनम् ॥

¹ आहतस्य—मदन, पराशरमाधवीय.

इति । धौतं प्रक्षालितम् । अत्र विशेषमाह देवलः—

स्वयं धौतेन कर्तव्या क्रिया धर्म्या विपश्चिता ।

न तु नेजकधौतेन नाहतेन च कर्हि चित् ॥

इति । नाहतेनाधौतेन, तत्राप्यहतशब्दप्रयोगात् । यथोक्तं
सखतपसा—

अहतं यन्त्रनिर्मुक्तमुक्तं वासस्स्वयम्भुवा ।

शस्तं तन्माङ्गलिक्येषु तावत्कालं न सर्वदा ॥

इति । माङ्गलिक्यं विवाहादि । अत्र पुराणं—

अन्यदेव भवेद्वासशयनाय नराधिप ।

अन्यद्रथ्यासु देवानामर्चयामन्यदेव हि ॥

अन्यच्च लोकयात्रायामन्यदीश्वरदर्शने ।

बोधायनोऽपि—

उत्तरं वासः कर्तव्यं पञ्चस्वेतेषु कर्मसु ।

स्वाध्यायोत्सर्गदानेषु भुक्ताचमनयोस्तथा ॥

इति । उत्सर्गो मूत्रादेः । भुक्तं भोजनम् । एतद्विहितसकलकर्मो-
पलक्षणार्थम् ।

विकच्छेऽनुत्तरीयश्च नग्नश्चावस्त्र एव च ।

श्रौतं स्मार्तं तथा कर्म न नग्नश्चिन्तयेदपि ॥

इति अनुत्तरीयस्य कर्ममात्रनिषेधात् । योगयाज्ञवल्क्योऽपि—

स्नानं दानं जपं होमं स्वाध्यायं पितृतर्पणम् ।

नैकवस्त्रो द्विजः कुर्याच्छ्राद्धभोजनसत्क्रियाः ॥

विष्णुपुराणेऽपि—

होमदेवार्चनाद्यासु क्रियासु पठने तथा ।

नैकवस्त्रः प्रवर्तेत द्विजो नाचमने जपे ॥

गोबिलोऽपि—

एकवस्त्रो न भुञ्जीत न कुर्याद्देवतार्चनम् ।

न चार्चयेद्विजान्नाग्नौ कुर्याद्देवाविधो नरः ॥

इति । एकवस्त्रस्य लक्षणमाह स एव—

सव्यादीषत्परिभ्रष्टकटिदेशधृताम्बरः ।

एकवस्त्र तु तं विद्याद्देवे पित्रचे च वर्जयेत् ॥

इति । सव्याद्बाहुमूलात्परिभ्रष्टं कटिदेशधृतमम्बरं यस्य स तथो

क्तः । एवं द्वितीयवासोविहीनस्यापि वेदितव्यं,

‘विकच्छोऽनुत्तरीयश्च’

इति तस्यापि निषेधस्मरणात् । अत्र वासःपरिधाने च पारस्करेण मन्त्रो दर्शितः—

परिधास्ये यशो धास्ये दीर्घायुत्वाय जरदष्टिरस्मि ।

शतं च जीवामि शरदः पुरुची रायस्पोषमभिसंव्ययिष्ये ॥

इति । तथा चोत्तरीयेऽपि—

यशसा मा द्यावापृथिवी यशसेन्द्रावृहस्पती ।

यशो भगश्च मा विदद्यशो मां प्रतिपद्यताम् ॥

इति । एतच्च मन्त्रद्वयं पूर्वमविवसितवासोविषयं,

‘वासश्छत्रोपानहश्चापूर्वाणि चेन्मन्त्रः’

इति तेनैवोक्तत्वात् । अत्र वर्ज्यान्याह भृगुः—

न रक्तमुल्वणं वासो न नीलं च प्रगस्यते ।
दशाहीनं मलाक्तं च वर्जयेदम्बरं बुधः ॥

इति । जानूकर्णोऽपि—

काषायं कृष्णवस्त्रं वा मलिनं केशद्रूपितम् ।
छिन्नाग्रं चोपवस्त्रं च कुत्सितं धर्मतो विदुः ॥

इति । भृगुरापि—

नग्नो मलिनवस्त्रस्स्यान्नग्नश्चाद्रूपटस्मृतः ।
नग्नस्तु दग्धवस्त्रस्स्यान्नग्नस्स्यूतपटस्तथा ॥
विकच्छोऽनुत्तरीयश्च नग्नश्चावस्त्र एव च ।
श्रौतं स्मार्तं तथा कर्म न नग्नश्चिन्तयेदपि ॥
मोहात्कुर्वन्नधो गच्छेत्तद्भवेदामुरं कृतम् ।

इति । अयं च मलिनादिवासोनिषेधस्माति मामर्थ्ये वेदितव्यः ।

यदाह गौतमः—

‘सति विभवे न जीर्णमलवद्वासोऽस्यात्’

इति । अत्रानुकल्पमाह वसिष्ठः—

अभावे धौतवस्त्रस्य शाणक्षौमाविकानि च ।
कुतपं योगपट्टं वा द्विवासोऽपि न वै भवेत् ॥

कुतपः पार्वतीयाजरोमनिर्मितः कम्बलः । स्मृत्यन्तरेऽपि—

यज्ञोपवीते द्वे धार्ये श्रौते स्मार्ते च कर्मणि ।
तृतीयमुत्तरीयार्थं वस्त्राभावे तदिष्यते ॥

इति । उत्तरीयस्य लक्षणमाह जातूर्णः—

‘ वस्त्रोत्तरीयाभावे द्व्यङ्गुलं त्र्यङ्गुलं चतुरङ्गुलं वा
सूत्रैर्वस्त्राकृति परिमण्डलं तदुत्तरीयं कुर्यात् ’

इति । इति स्मृतिचन्द्रिकायां वासोविषयाः.

ऊर्ध्वपुण्ड्रविधिः.

अथोर्ध्वपुण्ड्रविधिः । अत्र ब्रह्माण्डपुराणे ब्रह्माणं भगवानाह —

ऊर्ध्वपुण्ड्रप्रमाणानि द्रव्याण्यङ्गुलिभेदतः ।
वर्णानि मन्त्रभेदांश्च प्रवक्ष्यामि फलानि च ॥
पर्वताग्रे नदीतीरे मम क्षेत्रे विशेषतः ।
सिन्धुतीरे च वल्मीके तुलसीमूलमाश्रिते ॥
मृद एतास्तु सङ्गाह्या वर्जयेदन्यमृत्तिकाः ।
श्यामं शान्तिकरं प्रोक्तं रक्तं वश्युकरं भवेत् ॥
श्रीकरं पीतामित्याहुः वैष्णवं श्वेतमुच्यते ।
अङ्गुष्ठः षुष्टिदः प्रोक्ता मध्यमायुष्करं भवेत् ॥
अनामिकाऽन्नदा नित्यं मुक्तिदा च प्रदेशिनी ।
एतैरङ्गुलिभेदस्तु कारेयन्न नखैस्स्पृशेत् ॥
वर्तिदीपाकृतिं चापि वेणुपत्राकृतिं तथा ।
पद्मस्य मुकुलाकारं तथैव कुमुदस्य च ॥
मत्स्यकूर्माकृतिं वाऽपि शङ्खाकारमतः परम् ।
दशाङ्गुलप्रमाणं तदुत्तमोत्तममुच्यते ॥

नवाङ्गुलं मध्यमं स्यादष्टाङ्गुलमतः परम् ।
 सप्तषट्क्षभिः पुण्ड्रं मध्यमं त्रिविधं स्मृतम् ॥
 चतुस्त्रिद्वयङ्गुलं पुण्ड्रं कनिष्ठं त्रिविधं भवेत् ।
 ललाटे केशवं विद्यान्ना ¹ रायणमथोदरे ॥
 माधवं हृदि विन्यस्य गोविन्दं कण्ठकूपके ² ।
 उदरे दक्षिणे पार्श्वे विष्णुरित्स्वभिधीयते ॥
 तत्पार्श्वे बाहुमध्ये तु स्मरेत्तु मधुसूदनम् ।
 त्रिविक्रमं कण्ठदेशे वामे कुक्षौ तु वामनम् ॥
 श्रीधरं बाहुके वामे हृषीकेशं तु कण्ठके ।
 पृष्ठे तु पद्मनाभं तु ककुद्दामोदरं स्मरेत् ॥
 द्वादशैतानि नामानि वासुदेवेति मूर्धनि ।
 पूजाकाले च होमे च सायंप्रातस्समाहितः ॥
 नामान्युच्चार्य विधिना धारयेद्दूर्ध्वपुण्ड्रकम् ।
 अशुचिर्वाऽप्यनाचारो मनसा पापमाचरन् ।
 शुचिरेव भवेन्नित्यमूर्ध्वपुण्ड्राङ्कितो नरः ॥
 ऊर्ध्वपुण्ड्रधरो मर्त्यो म्रियते यत्र कुत्र चित् ।
 श्वपाकोऽपि विमानस्थो मम लोके महीयते ॥

इति । सत्यव्रतोऽपि—

ऊर्ध्वपुण्ड्रो मृदा शुद्धो ललाटे यस्य दृश्यते ।
 स चण्डालोऽपि शुद्धात्मा पूज्य एव न संशयः ॥

व्यासोऽपि—

जाह्नवीतीरसम्भूतां मृदं मूर्ध्ना विभर्ति यः ।
विभर्ति रूपं सोऽर्कस्य तमोनाशाय केवलम् ॥
इति ।

नैमित्तिकस्नानानि.

अथ नैमित्तिकस्नानानि । तत्र मनुः—

दिवाकीर्तिमुदक्यां च पतितं सूतिकां तथा ।
शवं तत्स्पृष्टिनं चैव स्पृष्ट्वा स्नानेन शुद्ध्यति ॥

दिवाकीर्तिश्चण्डालः । उदक्या रजस्वला । स्नानेन सचेलेनेति शेषः,
शवस्पृष्टिमथोदक्यां सूतिकां पतितं तथा ।
स्पृष्ट्वा स्नानेन शुद्धस्स्यात्सचेलेन न संशयः ॥

इत्यङ्गिरस्स्मरणात् । तत्र तच्छब्देन दिवाकीर्त्यादिशवपर्यन्तानां
ग्रहणं न शवमात्रस्य ; तेषामप्यशुचित्वेन शवतुल्यत्वादेकवाक्यो-
पादानाच्च । न चात्रानन्तर्याच्छव एव तत्स्पृष्टिन्याय इति शङ्क-
नीयं, यत आह गौतमः—

‘पतितचण्डालसूतिकोदक्याशवस्पृष्टितत्स्पृष्ट्यपस्पर्-
शने सचेलोदकोपस्पर्शनाच्छुद्ध्येत् ’

इति । अनेन पतितादिस्पृष्टिनमारभ्य तृतीयस्यापि सचेलं स्ना-
नमित्युक्तं भवति । न चात्रापि पतिताद्युदक्यान्तानां शवस्पृ-
ष्टिना सम्बन्ध इति तत्रैव तत्स्पृष्टिन्याय इति शङ्कनीयं, चण्डा-
लादिष्वपि स्मृत्यन्तरे तत्स्पृष्टिन्यायाभिधानात्—

‘शत्रुचण्डालपतितमूर्तिकोदक्यातत्स्पृष्टिस्पर्शने
स्नानम्’

इति । सङ्गहकारोऽपि—

चण्डालमूर्तिकोदक्यापतिताश्शत्रु एव च ।

एतेषामेव संस्पर्शे तत्स्पृष्टिन्याय इष्यते ॥

इति । एवकारः कटधूमादिस्पृष्टि तत्स्पृष्टिन्यायनिवृत्त्यर्थः ।
तदाहस एव—

कटधूमस्पृशं वान्तं विरिक्तं क्षुरकार्मिणम्¹ ।

मैथुनाचारितारं च स्पृष्ट्वा स्नानं न विद्यते ॥

इति । यत्तु संवर्तेन—

तत्स्पृष्टिनं स्पृशेद्यस्तु स्नानं तस्य विधीयते ।

ऊर्ध्वमाचमनं प्रोक्तं द्रव्याणां प्रोक्षणं तथा ॥

इति द्वयोरेव स्नानमुक्तं, तदबुद्धिपूर्वकस्पर्शनविषयम् । तथा च
सङ्गहकारः—

अबुद्धिपूर्वकस्पर्शे² द्वयोस्नानं विधीयते ।

त्रयाणां बुद्धिपूर्वे तु तत्स्पृष्टिन्यायकल्पना ॥

इति । चतुर्थस्य त्वाचमनमेव,

उपस्पृशेच्चतुर्थस्तु तदूर्ध्वं प्रोक्षणं स्मृतम् ।

इति मरीचिस्मरणात् । यत्तु कूर्मपुराणे—

¹ कार्मिणि—क,

पूर्वं संस्पर्शे—वैश्व.

चण्डालसूतिकोदक्या¹ संस्पृष्टं संस्पृशेद्यदि ।
 प्रमादात्तत आचम्य जपं कुर्यात्समाहितः ॥
 तत्स्पृष्टस्पृष्टिनं स्पृष्ट्वा बुद्धिपूर्वं द्विजोत्तमः ।
 आचामेत्तद्विशुद्धयर्थं प्राह देवः पितामहः ॥
 इति, तदुभयं द्वितीयादिविषयं, अन्यथा गौतमादिवचनविरो-
 धात् अनेनैवाभिप्रायेण याज्ञवल्क्योऽपि—

उदक्याशुचिभिस्नायात्संस्पृष्टस्तरूपस्पृशेत् ।

अब्लिङ्गानि जपेच्चैव गायत्रीं मनसा सकृत् ॥

इति । उदक्याशुचिभिश्चण्डालपतिताद्यैस्संस्पृष्टस्नायात् ।

तैरुदक्यादिभिरस्पृष्टैस्पृष्ट उपस्पृशेत् आचामेदित्यर्थः । भाष्य-
 कारैस्तु दण्डादिस्पर्शविषय² मित्येतद्व्याख्यातम् । यद्वा—
 तैरुदक्यादिभिरस्पृष्टैस्पृष्ट उपस्पृशेत् स्नायादिति संवर्तवचनेन-
 समानार्थम् । यदापि देवलेनोक्तं—

संस्पृश्याशुचिसंस्पृष्टं द्वितीयं चापि मानवः ।

हस्तौ पादौ च तोयेन प्रक्षाल्याचम्य शुद्धयति ॥

इति, तदापि याज्ञवल्क्येन समानार्थम् । यदापि वृद्धशातातपेन—

अशुचिं संस्पृशेदन्यमेक एव स दुष्यति ।

तत्स्पृष्टोऽन्यो न दुष्येत सर्वद्रव्येष्वयं विधिः ॥

१:—ग.

२ एतच्च दण्डाद्यचतनव्यवधानस्पश

वेदितव्यम् । चेतनव्यवधाने तु मानवं—दिवाकितिमुदक्यां च—इति
 याज्ञवल्क्यस्मृतौविज्ञानेश्वरः.

इति, तदपि तेनैव समानार्थम् । यदप्यादित्यपुराणे—

समूतकं समृतकं प्रसूतां वा रजस्वलाम् ।

स्पृष्ट्वा स्नायात्तु तस्तृष्टसंस्पर्शादाचमेद्बुधः ॥

इति, तदपि संवर्तवचनेन समानार्थम् । अत्र कात्यायनः—

चण्डालसूतिकोदक्यापतिताशौचकृच्छवान् ।

स्पृष्ट्वा स्नात्वा शुचिः प्रेतमनुगम्यानलं स्पृशेत् ॥

इति, एतत्प्रमादसंस्पर्शविषयम् ।

पतितं सूतिकामन्त्यं शवं स्पृष्ट्वा च कामतः ।

स्नात्वा सचेलं स्पृष्ट्वाऽग्निं घृतं प्राश्य विशुद्धयति ॥

इति स्मरणात् । अत्र प्रचेताः—

वस्त्रान्तरितसंस्पर्शस्साक्षात्स्पर्शोऽभिधीयते ।

साक्षात्स्पर्शे तु यत्प्रोक्तं तद्वस्त्रान्तरितेऽपि च ॥

इति । व्यासोऽपि—

चण्डालपतितौ दृष्ट्वा नरः पश्येत भास्करम् ।

स्नातस्त्वेतौ समालोक्य सचेलं स्नानमर्हति ॥

सूतिकापतितोदक्याश्चण्डालं च चतुर्थकम् ।

यथाक्रमं परिहरेदेकद्वित्रिचतुर्युगम् ॥

वैयाघ्रपादोऽपि—

चण्डालं पतितं चैव दूरतः परिवर्जयेत् ।

गोवालव्यजनादर्वाक्सवासा जलमाविशेत् ॥

इति । एतदतिसङ्कटस्थानविषयमिति कैश्चिद्रचारुयातम् ।

विष्णुरपि—

चण्डालोदक्यासंस्पर्शं स्नानं कृत्वा विशुद्ध्यति ।

इति । पराशरोऽपि—

चैत्यवृक्षश्चितिर्यूपश्चण्डालस्सोमविक्रयी ।

एतांस्तु ब्राह्मणस्स्पृष्ट्वा सचेलो जलमाविशेत् ॥

इति । चितिप्रदेशारोपितवृक्षः चैत्यवृक्षः । अङ्गिरा अपि—

यस्तु छायां श्वपाकस्य ब्राह्मणो ह्यधिरोहति ।

तत्र स्नानं प्रकुर्वीत घृतं प्राश्य विशुद्ध्यति ॥

आपस्तम्बोऽपि—

एकशाखां समारूढश्चण्डालादिर्यदा भेवत् ।

ब्राह्मणस्तत्र निवसन् स्नानेन शुचितामियात् ॥

इति । शाखाग्रहणमेवंजातीयकद्रव्योपलक्षणार्थम् ।

अत एव सङ्ग्रहकारः—

तार्णे संस्तर एकस्मिन्नस्पृश्यैस्सह तिष्ठति ।

अस्पृश्यैः¹ स्तैरदुष्टोऽस्मीत्येवं मूढस्तु मन्यते ॥

इति । तार्णे तृणनिर्मिते । अत्र रजस्वलां प्रकृत्याङ्गिराः—

स्नानं रजस्वलायास्तु चतुर्थेऽहनि निर्दिशेत् ।

कुर्याद्रजसि निर्वृत्ते शौचार्थं तु ततः पुनः ॥

इति । मनुरापि—

रजस्युपरते साध्वी स्नानेन स्त्री रजस्वला ।

रजोनिवृत्त्यनन्तरं पुनस्स्नानेन साध्वी दैवादिकर्मयोग्येत्यर्थः ।

¹ अस्पृष्टै—वैद्य.

यत्पुनरङ्गिरोवचनं—

शुद्धा भर्तुश्चतुर्थेऽह्नि स्नाता नारी रजस्वला ।

दैवे कर्मणि पित्रये च पञ्चमेऽह्नि शुध्यति ॥

इति, तद्रजोनिवृत्तिकालोपलक्षणार्थम्, यतस्स एवाह—

साध्वाचारा न तावत्स्यात्स्नाताऽपि स्त्री रजस्वला ।

यावत्प्रवर्तमानं हि रजो न^१ विनिवर्तते ।

इति । साध्वाचारा दैवादिकर्मयोग्येत्यर्थः । स्पर्शयोग्या तु स्नानानन्तरं भवत्येव । तदाह कात्यायनः—

रजस्वला चतुर्थेऽह्नि स्नानाच्छुद्धिमवाप्नुयात् ।

इति । यदा तु रोगेण रजो निस्सरति तदा न तेनाशुद्धिरित्याहाङ्गिराः—

रोगेण यद्रजस्त्रीणामस्यर्थं तु प्रवर्तते ।

अशुद्धा नैव तास्तेन यस्मा द्वैकारिकं हि तत् ॥

इति । एवमकालेऽपि रजोदर्शने द्रष्टव्यम् । तथा च स्मृतान्तरम्—

अकाले यद्भवेत् स्त्रीणां रक्तमाहुर्मनीषिणः ।

काले तु यद्रजः प्रोक्तं तस्मात्तत्रैव साऽशुचिः ॥

इति । अत्र संवर्तः—

श्ववराहखरानुष्टान् वृकगोमायुवानरान् ।

काककुक्कुटगृध्रांश्च स्पृष्ट्वा स्नानं समाचरेत् ॥

इति । पैठीनासिरपि—

‘काकोलूकस्पर्शने सचेलं स्नानम् । अनुदकमूत्रपु-
रीषकरणे सचेलं स्नानं, महाव्याहृतिभिर्होमश्च’

इति । तदनन्तरमुदकलाभ इत्यर्थः,

कृत्वा मूत्रं पुरीषं वा यदा नैवोदकं लभेत् ।

स्नात्वा लब्धोदकः पश्चात्सचेलस्तु विउद्धयति ॥

इत्याङ्गिरस्स्मरणात् । व्यासोऽपि—

भासवानरमार्जारखरोष्ट्राणां शुनां तथा ।

सूकराणाममेध्यं वै स्पृष्ट्वा स्नयात्सचेलकम् ॥

हारीतोऽपि—

एलकं कुक्कुटं काकं श्वसृगालशिवावृकान् ।

चितियूपशमशानानि विद्वुराहखराशुचीन् ॥

अवकीर्णनमन्यं च स्पृष्ट्वा स्नानं समाचरेत् ।

मार्कण्डेयपुराणेऽपि—

अभोज्यसूतिकाषण्डमार्जाराखुश्वकुक्कुटम् ।

पतितापविद्धचण्डालमृतहारांश्च धर्मवित् ॥

संस्पृश्य शुद्धयति स्नानान्नोदक्याग्रामसूकरौ ।

तद्वच्च सूतिकाशौचदूषितौ पुरुषावपि ॥

षट्त्रिंशन्मते—

वौद्धान्पाशुपताञ्जनान्लोकायतिककापिलान् ।

विकर्मस्थान्द्विजान् स्पृष्ट्वा सचेलो जलमाविशेत् ॥

कापालिकांस्तु संस्पृश्य प्राणायामोऽधिको मतः !

ब्रह्माण्डपुराणेऽपि—

शैवान् पाशुपतान् स्पृष्ट्वा लोकायतिकनाम्तिकान् ।
विकर्मस्थान्द्रिजान् शूद्रान्सवासा जलमाविशेत् ॥

संवर्तोऽपि—

शूद्रोच्छिष्टं द्विजस्स्पृष्ट्वा उच्छिष्टं शूद्रमेव वा ।
शुचिमप्यवगूह्यै न सवासा जलमाविशेत् ॥

अवगूह्य स्पृष्ट्वेत्यर्थः । स्मृत्यन्तरेऽपि—

चित्तिं च चित्तिकाष्ठं च यूपं चण्डालमेव च ।
स्पृष्ट्वा देवलकं चैव सवासा जलमाविशेत् ॥
देवार्चनपरो विप्रो वित्तार्थी वत्सरत्रयम् ।
स वै देवलको नाम हव्यकव्येषु गर्हितः ॥

यमोऽपि—

शुना चैव श्वपाकेन मृतनिर्हरणेन वा ।
स्पृष्टमात्रस्तु कुर्वीत सचेलं प्लावनं जले ॥

इति । शुनि विशेषमाहापस्तम्बः—

‘शुनोपहतस्सचेलोऽवगाहेत । प्रक्षाल्य वा तं देश-
मग्निना संस्पृश्य पुनः प्रक्षाल्य पादौ चाचम्य प्रय-
तो भवति’

इति । सचैलावगाहनं नाभेरुर्ध्वाङ्गस्पर्शनविषयम् । तथा च
विष्णुः—

नाभेरधः कराग्रं वा शुना यद्युपहन्यते ।
 प्रक्षाल्य दर्भैस्संज्वालय¹ पुनराचम्य शुद्ध्यति ॥
 नाभेरूर्ध्वं शुना स्पृष्टो लिप्तोऽमेध्येन वा पुनः ।
 प्रक्षाल्य मृद्भिरङ्गानि सचेलं स्नानमर्हति ॥

इति । एवं रजकादिस्पर्शने वेदितव्यम् । तथा च शातातपः—

रजकश्चर्मकृच्चैव व्याधजालोपजीविनौ ।
 निर्णेजकस्सौनिकश्च नटशैलूषकस्तथा ।
 मुखेभगस्तथा श्वा च वनितास्सर्ववर्णगाः ॥
 चक्री ध्वजी वध्यघाती ग्रामकुक्कुटसूकरौ ।
 एतैर्यदङ्गं स्पृष्टं स्याच्छिरोवर्जं द्विजातिषु ।
 तोयेन क्षालनं कृत्वा आचान्ताः प्रयता मताः ॥

रजको वस्त्रादिरागकर्ता । निर्णेजकश्चेलधावकः । सैनिको हिंस्रः ।
 नटो जातिविशेषः । अनटोऽपि रङ्गावतरणजीवी शैलूषकः । मुखे-
 भगष्ण्डविशेषः । ध्वजी मद्यविक्रेता । अत्रापि श्वसाहचर्याच्छि-
 रोग्रहणं नाभेरूर्ध्वाङ्गोपलक्षणार्थम् । शङ्खोऽपि—

रथ्याकर्दमतोयेन ष्ठीवनाद्येन² वा तथा ।
 नाभेरूर्ध्वं नरस्स्पृष्टस्सद्यस्स्तानेन शुद्ध्यति ॥

जातूकर्णाऽपि—

ऊर्ध्वं नाभेः करौ मुक्त्वा यदङ्गं स्पृशते खगः ।
 स्नानं तत्र प्रकुर्वीत शेषं प्रक्षाल्य शुद्ध्यति ॥

¹ प्रक्षाल्य तदभिज्वालय. क.

फेनावैन च—वैद्य.

खगः पक्षी । यदि पुनरशुद्ध एव श्वादीन् स्पृशति तदा विशेषो देवलेन दर्शितः—

श्वपार्कं पतितं व्यङ्ग¹ मुन्मत्तं शवदाहकम् ।
 सूतिकां स्राविकां नारीं रजसा च परिप्लुताम् ॥
 शुकुकुकुटवाराहान्ग्राम्यान्संस्पृश्य मानवः ।
 सचेलस्सशिरास्स्नात्वा तदानीमेव शुद्ध्यति ॥
 अशुद्धान्स्वयमप्येतानशुद्धस्तु यदि स्पृशेत् ।
 विशुद्ध्यत्युपवासेन तथा कृच्छ्रेण वा पुनः ॥

इति । स्राविका प्रसवस्य कारयित्री । एतद्बुद्धिपूर्वकस्पर्शविषयम् ।
 तथा च कूर्मपुराणम्—

उच्छिष्टोऽद्विरनाचान्तश्चण्डालं वा स्पृशेद्विजः ।
 प्रमादाद्वा जपेत्स्नात्वा² गायत्र्यष्टसहस्रकम् ॥
 चण्डालपतितादींस्तु कामाद्यम्संस्पृशेद्विजः ।
 उच्छिष्टस्तत्र कुर्वीत प्राजापत्यं विशुद्ध्ये ॥

इति । अनेनैवाभिप्रायेण विष्णुरपि—

अनुच्छिष्टेन संस्पृष्टे³ स्नानं येन विधीयते ।
 तेनैवो⁴ च्छिष्टसंस्पृष्टः प्राजापत्येन शुद्ध्यति ॥

अत्र संवर्तः—

¹ पाषण्डं पतितं चान्त्य—वैद्य.

³ द्वै जपेन्नित्य—ख.

² संस्पर्श—ख.

⁴ तैरेवो—स्मृतिर.

नीलीं नीलीविकारांश्च मानुष्यास्थ्यपि वा द्विजः !
चण्डालपतितच्छायां स्पृष्ट्वा स्नानं समाचरेत् ॥

एतत्सस्त्रेहास्थिविषयम् । यदाह मनुः—

नारं स्पृष्ट्वाऽस्थि सस्त्रेहं स्नात्वा विप्रो विशुद्धयति ।
आचम्यैव तु निस्त्रेहं गामालभ्यार्कमीक्ष्य वा ॥

अमानुषे तु विष्णूक्तं द्रष्टव्यम्—

‘ भक्ष्यवर्जं पञ्चनखशवं तदस्थि सस्त्रेहं च स्पृष्ट्वा
स्नायात् ’

इति । अत्र यमः—

अजीर्णेऽभ्युदिते वान्ते श्मश्रुकर्मणि मैथुने ।
दुस्स्वप्ने दुर्जनस्पर्शे स्नानमात्रं विधीयते ॥

अजीर्णेऽपरेद्युर्भुक्तोद्गारे । अभ्युदिते शयानस्यादित्ये । पुराणेऽपि-
स्पृष्ट्वा रुद्रस्य निर्माल्यं सवासा आप्लुतश्शुचिः ।

पराशरोऽपि—

दुस्स्वप्ने मैथुने वान्ते विरिक्ते क्षुरकर्मणि ।
चितियूपश्मशानानां स्पर्शने स्नानमाचरेत् ॥
अस्थिसञ्चयनात्पूर्वं रुदित्वा स्नानमाचरेत्¹ ।
अन्तर्दशाहे विप्रस्य ऊर्ध्वमाचमनं स्मृतम् ॥

अत्रास्थिसञ्चयनादूर्ध्वं (अन्तर्दशाहे)² आचमनमिति सम्बन्धः ।
वमनादौ तु विशेषमाह यमः—

¹ इदमर्थं कखयोर्नास्ति.

² () इदं च कखयोर्नास्ति.

वान्तो विरिक्तस्नात्वा तु घृतप्राशनमाचरेत् ।

आचामेदेव भुक्त्वाऽन्नं स्नानं मैथुनिनस्मृतम् ॥

इति । भुक्त्वाऽन्नमनन्तरं वान्त आचामेदित्यर्थः । मैथुनिनः स्नान
मृतुकालविषयम् । यदाह शातातपः—

ऋतौ तु गर्भशङ्कित्वात् स्नानं मैथुनिनस्मृतम् ।

अनृतौ तु यदा गच्छेच्छौचं मूत्रपुरीषवत् ॥

इति । अत्र मूत्रपुरीषवच्छौचद्वयमपि कार्यमित्यर्थः । स्मृत्यन्तरे
त्वनृतावपि कालविशेषे स्नानमुक्तं—

अष्टम्यां च चतुर्दश्यां दिवा पर्वणि मैथुनम् ।

कृत्वा सचेलं स्नात्वा तु वारुणीभिश्च मर्जयेत् ॥

इति । अत्र व्यासः—

रात्रौ स्नानं न कुर्वीत दानं चैव विशेषतः ।

नैमित्तिकं तु कुर्वन्ति स्नानं दानं च रात्रिषु ॥

एतन्मध्यमयामाभिप्रायम् । यदाह देवलः—

महानिशा तु विज्ञेया मध्यस्थं प्रहरद्वयम् ।

तस्मात् स्नानं न कुर्वीत काम्यनैमित्तिकादृते ॥

पैठीनसीरापि—

अपेयं हि सदा तोयं रात्रिमध्यमयामयोः ।

स्नानं चैव न कर्तव्यं तथैवाचमनक्रिया ॥

इति । अनेन महानिशायामेव स्नाननिषेधादन्यत्र रात्रावप्यविरु-
द्धमिति गम्यते । अत एव पराशरः—

महानिशा तु विज्ञेया मन्व्यस्थं प्रहरद्वयम् ।
प्रदोषपश्चिमौ यामौ दिनवत् स्नानमाचरेत् ॥

इति । एतदप्यापद्विषयम् । यदाह स एव—

दिवाकरकरैः पूतं दिवा स्नानं प्रशस्यते ।
अप्रशस्तं निशास्नानं राहोरन्यत्र दर्शनात् ॥

अहनि स्नाने सम्भवति रात्रावप्रशस्तमित्यर्थः । राहुदर्शनग्रहणं
सङ्क्रान्त्यादेरपि प्रदर्शनार्थम् । अत एव देवलः—

राहुदर्शनसङ्क्रान्तिविवाहात्ययवृद्धिषु ।
स्नानदानादिकं कुर्यान्नृशि काम्यव्रतेषु च ॥

अत्ययो मरणम् । वृद्धिर्जननम् । योगयाज्ञवल्क्योपि—

ग्रहणोद्वाहसङ्क्रान्तियात्राऽऽर्तिप्रसवेषु च ।
स्नानं नैमित्तिकं ज्ञेयं रात्रावपि तदिष्यते ॥

इति । आर्तिर्मरणम् । पराशरोऽपि—

पुत्रजन्मनि यज्ञे च तथा सङ्क्रमणे रवेः ।

राहोश्च दर्शने स्नानं प्रशस्तं नान्यथा निशि ॥

यज्ञेऽवभृथे । रात्रिस्नाने तु विशेषमाह यमः—

विप्रस्पृष्टो निशायां तु उदक्यापतितेन वा ।
दिवाऽऽर्नीतेन तोयेन स्नापयेदभिसान्निधौ ॥

इति । तोयेन स्वर्णसहितेनेति शेषः । तथा च पराशरः—

दिवाऽऽहृतं तु यत्तोयं कृत्वा स्वर्णयुतं तु तत् ।
रात्रौ स्नाने तु सम्प्राप्ते स्नायादनलसन्निधौ ॥

इति । यदि दिवाऽऽहृतं न संभवति तदा विशेषमाह मरीचिः—

दिवाऽऽहृतं तु यत्तोयं गृहे यदि न विद्यते ।

प्रज्वालयाग्निं ततस्स्नायान्नदीपुष्करिणीषु च ॥

कात्यायनोऽपि—

प्रवेशाद्वरुणस्याप्सु न रात्रौ जलमुद्धरेत् ।

अन्यत्र धाम्न इत्येव तत्रस्थे स्नानमिष्यते ॥

धाम्नो धाम्न इति समन्त्रोद्धरणादन्यत्र रात्रौ जलं नोद्धरेदित्यर्थः । अत्रापि विशेषमाह पराशरः—

यदि गृहे न तोयं स्यात्तावच्छुद्धिः कथं भवेत् ।

धाम्नो धाम्नेति मन्त्रेण गृह्णीयादाग्निसन्निधौ ॥

रात्रौ गृहांशुभिः पूतं दिवा पूतं तु भानुना ।

अनेनैव विशुद्ध्येत यथा रात्रौ तथा दिवा ॥

अत्र ब्रह्माण्डपुराणं—

नित्यं नैमित्तिकं काम्यं त्रिविधं स्नानमुच्यते ।

तर्पणं तु भवेत्तस्य अङ्गत्वेन प्राकीर्तितम् ॥

इति । नैमित्तिकेऽप्यस्य कचिदपवादमाहापस्तम्बः—

अस्पृश्यस्पर्शने वान्ते अश्रुपाते क्षुरे भगे ।

स्नानं नैमित्तिकं कार्यं दैवपित्रयविवर्जितम् ॥

अत्र विशेषमाह विष्णुः—

स्नानार्हो यो निमित्तेन कृत्वा तोयावगाहनम् ।

आचमय प्रयतः पश्चात्स्नानं विधिवदाचरेत् ॥

कृत्वाऽवगाहनं तूष्णीमिति शेषः । तथा च योगयाज्ञवल्क्यः—

तूष्णीमेवावगाहेत यदा स्यादशुचिर्नरः ।

आचमय प्रयतः पश्चात्स्नानं विधिवदाचरेत् ॥

अत्र वृद्धशातातपः—

चण्डालादेस्तु संस्पर्शे वारुणं स्नानमाचरेत् ।

इतराणि तु चत्वारि यथायोगं स्मृतानि वै ॥

इतराणि ब्राह्मादीनि । योगयाज्ञवल्क्योऽपि—

प्रायश्चित्ते समुत्पन्ने स्नानमेव विधीयते ।

पूर्वोद्दिष्टैस्तथा मन्त्रैरन्यथा मार्जनं स्मृतम् ॥

इति । अन्यथा नित्यस्नाने । वारुणे तु विशेषमाह गर्गः-

कुर्यान्नैमित्तिकस्नानं शीताद्भिः काम्यमेव च ।

निसं यादृच्छिकं चैव यथारुचि समाचरेत् ॥

इति । यादृच्छिकं मलापकर्षणार्थम्,

मलव्यपोहनफलं स्नानं यादृच्छिकं तु तत् ।

इति तेनैवोक्तत्वात् । आतुरस्नानं प्रकृत्य पराशरः—

आतुरस्नान उत्पन्ने दशकृत्वो ह्यनातुरः ।

स्नात्वा स्नात्वा स्पृशेदेनं ततश्शुद्धचेत्स आतुरः ॥

स्नाने नैमित्तिके प्राप्ते नारी यदि रजस्वला ।

पात्रान्तरिततोयेन स्नानं कृत्वा व्रतं चरेत् ॥

सिक्तगात्रा भवेदद्भिस्साङ्गोपाङ्गा कथंचन ।

न वस्त्रपीडनं कुर्यान्नान्यद्वासश्च धारयेत् ॥

आतुरो रोगी । उशनाऽपि—

ज्वराभिभूता या नारी रजसा च परिप्लुता ।
 कथं तस्या भवेच्छौचं शुद्धिस्स्यात्केन कर्मणा ॥
 चतुर्थेऽहनि सम्प्राप्ते स्पृशेदन्या तु तां स्त्रियम् ।
 सहसा सा विगाह्यापस्नात्वा स्नात्वा पुनस्स्पृशेत् ¹ ॥
 दशद्वादशकृत्वो वा आचामेच्च पुनः पुनः ।
 अन्ते तु वाससां त्यागस्ततश्शुद्धा भवेत्तु सा ॥
 दद्याच्छक्त्या ततो दानं पुण्याहेन विशुद्ध्यति ।

इति । तथा मूर्तिकामरणे स्मृत्यन्तरे विशेषो दर्शितः—
 मूर्तिकायां मृतायां तु कथं कुर्वन्ति याज्ञिकाः ।
 कुम्भे सलिलमादाय पञ्चगव्यं तथैव च ॥
 पुण्याभिरभिमन्त्रचापो वाचा शुद्धिं लभेत्ततः ।
 तेनैव स्नापयित्वा तु दाहं कुर्याद्यथाविधि ॥

रजस्वलामरणे तु—

पञ्चभिस्स्नापयित्वा तु गव्यैः प्रेतां रजस्वलाम् ।
 वस्त्रान्तरावृतां कृत्वा दाहयेद्विधिपूर्वकम् ॥

इति । अत्र शातातपः—

ग्रामे तु यत्र संस्पृष्टिर्यात्रायां कलहादिषु ।
 ग्रामसंदूषणे चैव स्पृष्टिदोषो न विद्यते ॥

ग्रामे राजमार्गादौ । षट्त्रिंशन्मतेऽपि—

देवयात्राविवाहेषु यज्ञेषु प्रकृतेषु च ।

¹ सा सचेलाऽवगाह्यापस्नात्वा चैव पुनस्स्पृशेत् - क. ख.

उत्सवेषु च सर्वेषु स्पृष्ट्वा स्पृष्टिर्न¹ विद्यते ।
बृहस्पतिरपि—

तीर्थे विवाहे यात्रायां सङ्गामे देशविषुवे ।

नगरग्रामदाहे च स्पृष्ट्वा स्पृष्टिर्न¹ दुष्यति ॥

एतच्च वाक्यत्रयं यत्राहमनेन स्पृष्ट इति ज्ञानं नास्ति तद्विषयमिति
केचित् । उच्छिष्टाशुचि² स्पर्शनविषयमित्यन्ये । तत्रापस्तम्बः—

‘शक्तिविषये न मुहूर्तमप्यप्रयतस्स्यात्’

इति । इति स्मृतिचन्द्रिकायां नैमित्तिकस्नानानि.

काम्यस्नानानि.

अथ काम्यस्नानानि । तत्र पुलस्त्यः—

पुष्ये च जन्मनक्षत्रे व्यतीपाते च वैधृतौ ।

अमायां च नदीस्नानं पुनात्यासप्तमं कुलम् ॥

रव्यङ्गारशनेर्वारे स्नानं कुर्वन्ति ये द्विजाः ।

व्याधिभिस्ते न पीड्यन्ते मृगैः केसरिणो यथा ॥

चैत्रकृष्णचतुर्दश्यां यस्नायाच्छिवसन्निधौ ।

न प्रेतत्वमवाप्नोति गङ्गायां च विशेषतः ॥

भविष्यत्पुराणे—

शिवलिङ्गसमीपे तु यत्तोयं पुरतास्स्थितम् ।

शिवगङ्गेति³ तज्ज्ञेयं⁴ तत्र स्नात्वा दिवं व्रजेत् ॥

¹ स्पृष्ट्वा स्पृष्टिर्न—क; स्पृष्ट्वास्पृष्टिर्न—ख. ² अनुच्छिष्ट—क. ख.

³ शिवलिङ्गेति—क. ख. ⁴ शिवतीर्थमिति ख्यातं—पराशरमाध.

यमोऽपि—

कार्तिक्यां पुष्करे स्नातस्मर्वपापैः प्रमुच्यते ।
 माघ्यां स्नातः प्रयागे तु मुच्यते सर्वकिल्बिषैः ॥
 ज्येष्ठमासे सिते पक्षे द्वादश्यां हस्तसंयुते ।
 दशजन्माघहा गङ्गा तेन पापहरा स्मृता ॥
 यमुनायां तथा स्नात्वा माघकृष्णचतुर्दशीम् ।
 वैशाखे शुक्लपक्षे तु तृतीयायां तथैव च ॥
 गङ्गातोये नरस्नान्वा मुच्यते सर्वकिल्बिषैः ।

मार्कण्डेयोऽपि—

गवां कोटिसहस्रस्य सम्यग्दत्तस्य यत्फलम् ।
 तत्फलं जाह्नवीस्नाने राहुग्रस्ते दिवाकरे ॥

पद्मपुराणेऽपि-

कार्तिके नवमी शुक्ला पितृणामुत्सवाय सा ।
 तस्यां स्नानं हुतं दत्तमनन्तफलदं भवेत् ॥

विष्णुरापि—

सूर्यग्रहणतुल्या तु शुक्ला माघस्य सप्तमी ।
 अरुणोदयवेलायां तस्यां स्नानं महाफलम् ॥
 पुनर्वसुवृधोपेता चैत्रमासे सिताष्टमी ।
 स्रोतस्सु विधिवत्स्नात्वा वाजपेयफलं लभेत् ॥

शात्तातपोऽपि—

अमावास्या भवेद्वारे यदा भूमिस्रुतस्य वै ।
 जाह्नवीस्नानमात्रेण गोसहस्रफलं भवेत् ॥

पुराणेऽपि—

कार्तिकं सकलं मासं नित्यस्नायी जितेन्द्रियः ।
जपन्हाविष्यभुक्स्नातस्सर्वपापैः प्रमुच्यते ॥
तुलामकरमेषु¹ प्रातस्स्नायी सदा भवेत् ।
हविष्यं ब्रह्मचर्यं च महापातकनाशनम् ॥

यमोपि—

य इच्छेद्विपुलान्भोगांश्चन्द्रसूर्यग्रहोपमान् ।
प्रातस्स्नायी भवेन्नित्यं मासौ द्वौ माघफाल्गुनौ ॥

मत्स्यपुराणेऽपि—

आषाढादिचतुर्मासान्प्रातस्स्नायी भवेन्नरः ।
विप्रेभ्यो भोजनं दत्त्वा कार्तिक्यां गोप्रदो² भवेत् ॥
स वैष्णवं पदं याति विष्णुव्रतमिदं स्मृतम् ॥

वृद्धवासिष्ठोऽपि—

रविसङ्क्रमणे पुण्ये न स्नायाद्यदि मानवः ।
सप्तजन्मसु रोगी स्याद्दुःखभागीह जायते ॥
सप्तजन्मातरं रोगैर्न विमुक्तस्सदा भवेत् ।

मार्कार्ण्डेयोऽपि—

सर्वकालं तिलैस्स्नानं पुण्यं व्यासोऽब्रवीन्मुनिः ।
तुष्यत्यामलकैर्विष्णुरेकादश्यां विशेषतः ॥
श्रीकामस्तु सदा स्नानं कुर्वीतामलकैर्नरः ।
सप्तमीं नवमीं चैव पर्वकालं च वर्जयेत् ।

¹ मास्त्रेष—ख.

² सत्रतो—वैद्य.

अत्र ब्रह्माण्डपुराणं—

नित्यं नैमित्तिकं काम्यं त्रिविधं स्नानमुच्यते ।
तर्पणं तु भवेत्तस्य अङ्गत्वेन प्रकीर्तितम् ॥

इति । गर्गोऽपि—

कुर्यान्नैमित्तिकस्नानं शीताद्भिः काम्यमेव च ।
नित्यं यादृच्छिकं चैव यथारुचि समाचरेत् ॥

इति । इति स्मृतिचन्द्रिकायां काम्यस्नानानि.

माघस्नानविधिः.

अथ माघस्नानविधिः । तत्र नारदीयपुराणं—

सम्प्राप्ते माघमासे तु तपस्विजनवल्लभे ।
क्रोशन्ति सर्ववारीणि समुद्रच्छति भास्करे ॥
पुनीमस्सर्वपापानि त्रिविधानि न संशयः ।
ब्रह्मघ्नेनापि यानि स्युस्तीव्रकर्मकृतानि च ॥
देवैस्तेजः परिक्षिप्तं माघमासे जलेषु वै ।
अतः पवित्रं हि जलमशेषायौघनाशनम् ॥
नद्वलेषु तु न स्नायात्कौप्ये भाण्डे स्थिते जले ।
न सुखाल्लभ्यते पुण्यं पुण्यं कृच्छ्रेण लभ्यते ॥
माघमासे वरारोहे शस्तं वै निम्नगाजलम् ।
स्नातो वह्निं न स्नेवेत् अस्नातो वा कथं चन ॥

विष्णुरापि—

पौषफाल्गुनयोर्मध्ये प्रातस्स्नायी सदा भवेत् ।
दर्शं वा पौर्णमासीं वा प्रारभ्य स्नानमचरेत् ॥

पुण्यान्यहानि त्रिंशतु सकरस्थे दिवाकरे ।
 तत्र चोत्थाय नियमं गृह्णीयाद्विधिपूर्वकम् ॥
 माघमासमिमं पूर्णं स्नास्येऽहं देव माधव ।
 तीर्थस्यास्य जले नित्यमिति सङ्कल्प्य चेतसि ॥
 ततस्नात्वा गृही तीर्थे कृत्वा¹ शिरसि वै मृदम् ।
 वेदोक्तविधिना राजन् सूर्यस्यार्घ्यं निवेदयेत् ॥
 पितृन् सन्तर्पयित्वा तु अवतीर्थं ततो जलात् ।
 काष्ठा मौनी नमस्कृत्य पूजयेत्पुरुषोत्तमम् ॥
 शङ्खचक्रधरं देवं माधवं नाम पूजयेत् ।
 वह्नौ हुत्वा विधानेन ततस्त्वेकाशनो भवेत् ॥
 भूशय्याब्रह्मचर्येण शक्तस्नानं समाचरेत् ।
 अशक्तस्यां धनाढ्यस्य स्वेच्छा सर्वत्र कथ्यते ॥
 अवशचमेव कर्तव्यं माघस्नानमिति स्थितिः ।
 तिलस्नायी तिलोद्वर्ती तिलहोमी तिलोदकी ॥
 तिलदस्तिलभोक्ता च षट्किलो नावसीदति ।
 तिला आमलकाश्चैव तीर्थे देयास्तु निखशः ॥
 तथा प्रज्वालयेद्ब्रह्मिमिन्धनार्थं द्विजन्मनाम्² ।
 एवं स्नानस्यावसाने भोजयं देयमवारितम्³ ॥
 भोजयेद्विजदाम्पत्यं भूषयेद्वस्त्रभूषणैः ।
 कम्बलाजिनरत्नानि वासांसि विविधानि च ॥

¹ दत्त्वा — य. ख. ² इन्धनौघैर्द्विजन्मना—वैद्य. ³ भोजयेद्विजदम्पती—वैद्य.

चेलकानि च देयानि प्रच्छादनपटास्तथा ।
उपानहौ तथा गुल्फमोचकौ पादमोचकौ ॥
अनेन विधिना दद्यान्माधवः प्रीयतामिति ।

अत्र पुराणोक्तो विशेषः—

सवित्रे प्रसवित्रे च परं धाम जले मम ।
त्वत्तेजसा परिभ्रष्टं पापं यातु सहस्रधा ॥
दिवाकर जगन्नाथ प्रभाकर नमोस्तु ते ।
परिपूर्णं करिष्येऽहं माघस्नानं तवाज्ञया ॥

इति सङ्कल्पमन्त्रः ।

अहन्यहनि दातव्यास्तिलाश्शर्करयाऽन्विताः ।
माघावसाने सुभगे विप्रान्सम्भोजयेत्तथा¹ ॥
सूर्यो मे प्रीयतां देवो विष्णुमूर्तिर्निरञ्जनः ।
दम्पत्योर्वाससी सूक्ष्मे सप्तधान्यसमन्विते ॥
त्रिंशत्तु मोदका देयाश्शर्करातिलसंयुताः ।
भागत्रयं तिलानां तु चतुर्थश्शर्करांशकः ॥
अनभ्यङ्गी वरारोहे सर्वं मासं नयेद्वृत्ती ।

तत्र फलविशेषार्थिनो नियमविशेषमाह विष्णुः—

संयतः पथि गच्छेत्तु मौनी पैशुन्यवर्जितः ।
यदीच्छेद्विपुलान्भोगांश्चन्द्रसूर्योपमाम् शुभान् ॥

¹ षड्रसं भोजनं तथा—क. ख.

अप्रावृतशरीरस्तु यः कामी ¹ स्नानमाचरेत् ।

पदे पदेऽश्वमेधस्य फलं प्राप्नोति मानवः ॥

पुराणेऽपि—

सरित्तोर्यं महावेगं नवकुम्भस्थितं तथा ।

वायुना ताडितं रात्रौ गङ्गास्नानसमं व्रतम् ॥

इति । एवं कुर्वतः फलमाह विष्णुः—

बालास्तरुणका वृद्धा नरनारीनपुंसकाः ।

स्नात्वा माघे शुभे तीर्थे प्राप्नुवन्तीप्सितं फलम् ॥

पित्रा पितामहैस्सार्धं तथैव प्रपितामहैः ।

मातृमातामहैस्सार्धं वृद्धमातामहैस्तथा ॥

एकविंशत्कुलैस्सार्धं भुक्त्वा भोगान्यथेप्सितान् ।

माघमास्युषसि स्नात्वा विष्णुलोकं स गच्छति ॥

पुराणेऽपि—

एवं माघप्लवे याति भित्वा बिम्बं दिवाकरे ।

इति । इति स्मृतिचन्द्रिकायां माघस्नानविधिः.

मलापकर्षणस्नानम्.

अथ मलापकर्षणस्नानविषयाणि कानिचिद्रचनानि लिख्यन्ते ।

अत्र वृद्धमनुः—

पक्षादौ च रवौ षष्ठ्यां रिक्तायां च तथा त्रिथौ ।

तैलेनाभ्यज्यमानस्तु धनायुभर्चा विहीयते ॥

हारीतोऽपि—

पञ्चमीं दशमीं चैव पौर्णमासीं त्रयोदशीम् ।
 एकादशीं तृतीयां च यस्तैलमुपसेवते ॥
 अभ्यङ्गस्पर्शनाद्वाऽपि भक्षणाच्च तथैव च ।
 उच्छीर्णा तस्य वृद्धिस्स्याद्दनापत्यवलायुषाम् ॥

बोधायनोऽपि—

अष्टम्यां च चतुर्दश्यां दशम्यां च विशेषतः ।
 शिरोऽभ्यङ्गं वर्जयेत्तु पर्वसन्धौ तथैव च ॥

गर्गोऽपि—

पञ्चदश्यां चतुर्दश्यामष्टम्यां रविसङ्क्रमे ।
 द्वादश्यां सप्तमीषष्ठ्योस्तैलस्पर्शं विवर्जयेत् ॥
 एवं वारनिषेधोऽपि ज्योतिःशास्त्रे प्रदर्शितः ।
 सन्तापः कान्तिरल्पायुर्धनं वै निधनं तथा ॥
 अनारोग्यं सर्वकामा अभ्यङ्गाद्गास्करादिषु ।

वामनपुराणेऽपि—

नाभ्यङ्गमर्के न च भूमिपुत्रे
 क्षौरं च शुक्रे च कुजे च मांसम् ।
 बुधे च योषित्परिवर्जनीया
 शेषेषु कार्याणि ¹ सदैव कुर्यात् ॥
 चित्रासु हस्ते श्रवणे च तैलं
 क्षुरं विशाखासु भिषक्षु वर्ज्यम् ।

मूले मृगे भाद्रपदासु मांसं
 योषिन्मखाकार्तिकसोत्तरासु ॥
 तैलाभ्यङ्गो नार्कवारे न भौमे
 नो सङ्क्रान्तौ वैधृतौ विष्टिषष्टयोः^१ ।
 पर्वस्वष्टम्यां च नेष्टस्स इष्टः
 प्रोक्तो मुक्त्वा वासरे सूर्यसूनोः ॥

सूर्यसूनुश्शनैश्चरः । एवं चोत्तरादियुक्तां द्वितीयां विहायोत्तरा-
 सु तिथिष्वभ्यङ्गस्नानं कुर्यादित्युक्तं भवति । अत्र प्रचेताः—

सार्षपं गन्धतैलं च यत्तैलं पुष्पवासितम् ।

अन्यद्द्रव्ययुतं तैलं न दुष्यति कदा चन ॥

यमोऽपि—

घृतं च सार्षपं तैलं यत्तैलं पुष्पवासितम् ।

न दोषः पक्वतैलेषु स्नानाभ्यङ्गेषु निसशः ॥

इति । अयं च तिथिविशेषनिषेधोऽभ्यङ्गस्नान एव, न निसस्नाना-
 दादौ । तथा च गर्गः—

पुत्रजन्मनि सङ्क्रान्तौ श्राद्धे जन्मदिने तथा ।

नित्यस्नाने च कर्तव्ये तिथिदोषो न विद्यते ॥

आपस्तम्बोऽपि—

यादृच्छिकं तु यत्स्नानं भोगार्थं क्रियते द्विजैः ।

तन्निषिद्धं दशम्यादौ निसं नैमित्तिकं त्विति ॥

एवं काम्येऽपि द्रष्टव्यम् । अत एव जाबालिः—

^१ नैव षष्ट्यां. च दर्श—वैश्र.

निसं न हापयेत्स्नानं काम्यं नैमित्तिकं च यत् ।
 दशम्यामपि कर्तव्यं न तु यादृच्छिकं क्वचित् ॥
 इति । यादृच्छिकं मलापकर्षणार्थं,
 मलव्यपोहनफलं स्नानं यादृच्छिकं तु तत् ।
 इति गर्गस्मरणात् । एवं च यदुक्तमापस्तम्बेन—
 विना तु सन्ततस्नानं न स्नायाद्दशमीषु च ।
 इति, तत्काम्यनैमित्तिकयोरपि प्रदर्शनार्थमित्यवगन्तव्यम् ।
 इति स्मृतिचन्द्रिकायां मलापकर्षणस्नानम्.

तिथिप्रयुक्तनिषेधाः.

अथान्येऽपि तिथि¹ प्रयुक्तनिषेधाः प्रदर्श्यन्ते । तत्र क्रतुः—

पष्टीं च सप्तमीं चैव नवमीं च त्रयोदशीम् ।
 सङ्क्रान्तौ रविवारे च स्नानमामलकैस्त्यजेत् ॥

योगयाज्ञवल्क्योऽपि—

धात्रीफलैरमावास्यासप्तमीनवमीषु च ।
 न स्नायात्तत्र हीयन्ते तेज आयुर्धनं मुताः ॥

धात्री आमलकी । मार्कण्डेयोपि—

सप्तम्यां न स्पृशेत्तैलं नीलवस्त्रं न धारयेत् ।
 न चाप्यामलकैस्त्रायान्न कुर्यात्कलहं नरः ॥

व्यासोऽपि—

¹ नित्य- ५. ख.

षष्ठ्यष्टमी पञ्चदशी पक्षद्वयचतुर्दशी ।

अत्र सन्निहितं पापं तैले मांसे क्षुरे भगे ¹ ॥

एतद्दर्शपूर्णमासव्यतिरिक्तविषयं, तस्य तत्रैव विधानात् ॥ व्या-
घ्रोऽपि—

अष्टम्यां च चतुर्दश्यां पञ्चदश्यां त्रिजन्मनि ।

तैलं मांसं व्यवायं च दन्तकाष्ठं च वर्जयेत् ॥

व्यवायो मैथुनम् । अत्रिरपि—

षष्ठ्यां तैलमनायुष्यमष्टम्यां पिशितं तथा ।

क्षुरकर्म चतुर्दश्याममायां मैथुनं तथा ॥

दन्तकाष्ठममावास्यां मैथुनं च चतुर्दशीम् ।

हन्ति सप्तकुलं पुंसां तैलग्रहणमष्टमीम् ॥

पुराणेऽपि—

कुहूपूर्णेन्दुसङ्क्रान्तिचतुर्दश्यष्टमीषु च ।

नरश्चण्डालयोनिस्स्यात्तैलस्त्रीमांससेवनात् ॥

धौम्योऽपि—

मांसाशने पञ्चदशी तैलाभ्यङ्गे चतुर्दशी ।

अष्टमी ग्राम्यधर्मं च ज्वलन्तमपि पातयेत् ॥

ग्राम्यधर्मो मैथुनम् । पुराणेऽपि—

चतुर्दश्यष्टमी षष्ठी अमावास्या च पूर्णिमा ।

पर्वाण्येतानि राजेन्द्र रविसङ्क्रान्तिरेव च ॥

¹तैलमांसेषु सर्वदा—क. ख.

तैलस्त्रीमांससम्भोगी पर्वस्वेतेषु यः पुमान् ।
विष्मूत्रभोजनं¹ नाम प्रयाति नरकं ध्रुवम्² ॥

मार्कण्डेयोऽपि—

अष्टमी च तथा षष्ठी नवमी च चतुर्दशी ।
क्षुरकर्मणि वर्ज्यास्स्युः पर्वसन्धिस्तथैव च ॥
अमावास्यासु सर्वासु नववस्त्रं न धारयेत् ।

प्रचेता अपि—

विधुक्षये न गच्छेत प्राप्तकालामपि स्त्रियम् ।
तैलं च न स्पृशेदामवृक्षादींश्च न कर्तयेत् ॥

विष्णुपुराणेऽपि—

छिनत्ति वीरुधो यस्तु वीरुत्संस्थे निशाकरे ।
पत्रं³ वा पातयत्येकं ब्रह्महत्यां स विन्दति ॥

शङ्खोपि—

अमावास्यासु न च्छिन्द्यात्कुशांस्तु समिधस्तथा ।
सर्वत्रावस्थिते सोमे हिंसायां ब्रह्महा भवेत् ॥

पैठीनसिरापि—

नामावास्यायामङ्कुराणि⁴ छिन्द्यात् ।

इति । एवं च यदुक्तं जावालिना—

कुशान्काशं च पुष्पाणि गवार्थं च तृणादिकम् ।
निषेधे चापि गृहीयादमावास्याहनि द्विजः ॥

¹ भाजनं—ख.

² नरः—क. ख.

³ वृक्षं—ग.

⁴ यां हरीतानि—ग,

इति, तच्छान्तीय¹ कुशादिग्रहणमित्यनुसन्धेयम् ।

इति स्मृतिचन्द्रिकायां तिथिप्रयुक्तनिषेधाः.

क्रियास्नानानि.

अथ क्रियास्नानम् । तत्र शङ्खः—

क्रियास्नानं प्रवक्ष्यामि यथावद्विधिपूर्वकम् ।
 मृद्धिरद्विश्च कर्तव्यं शौचमादौ यथाविधि ॥
 जले निमग्नस्तून्मज्ज्य उपस्पृश्य यथाविधि ।
 तीर्थस्यावाहनं² कुर्यात्तत्प्रवक्ष्याम्यतः परम् ॥
 प्रपद्ये वरुणं देवमम्भसां पतिमूर्जितम् ।
 याचितं देहि मे तीर्थं सर्वपापापनुत्तये ॥
 तीर्थमावाहायिष्यामि सर्वपापनिषूदनम् ।
 सान्निध्यमस्मिन्स्त्रे तोये स्थीयतां मदनुग्रहात् ॥
 रुद्रान्प्रपद्ये वरदान्सर्वानप्सुषदस्त्वहम् ।
 सर्वानप्सुषदश्चैव प्रपद्ये वरुणास्त्वह ॥
 देवमप्सुषदं वह्निं प्रपद्येऽरिनिषूदनम् ।
 अपः पुण्याः पवित्राश्च प्रपद्ये शरणं तथा ॥
 सर्वे रुद्रास्तथाऽग्निश्च वरुणश्चाप एव च ।
 शमयन्त्वाशु मे पापं रक्षन्तु च सदाऽप्सु माम् ॥
 इत्येवमुक्त्वा कर्तव्यं ततस्सम्मार्जनं कुशैः ।
 आपो हिष्ठेति तिसृभिर्यथावदनुपूर्वशः ॥

¹ तच्छान्तीय—गः

² तीर्थावाहनं—क. ख.

हिरण्यवर्णा इति च ऋग्भिश्च तिसृभिस्तथा ।
 शं नो देवीरिति तथा शं न आपस्तथैव च ॥
 इदमापः प्रवहतेत्येवं च समुदीरयेत् ।
 एवं संमार्जनं कृत्वा छन्द आर्षं च दैवतम् ॥
 अघमर्षणसूक्तं च संस्मरेत्प्रयतस्सदा ।
 तथाऽम्भसि निमग्नस्तु त्रिः पठेदघमर्षणम् ॥
 प्रदद्यान्मूर्ध्नि च तथा महाव्याहृतिभिर्जलम् ।
 इति । इति स्मृतिचन्द्रिकायां क्रियास्नानम्.

स्नानार्हजलान-

अथ स्नानार्हजलानि । तत्र मनुः—

नदीषु देवखातेषु तटाकेषु सरस्मु च ।

स्नानं समाचरेन्निसं गर्तप्रस्रवणेषु च ॥

देवखातं देवनिर्मितं, न तु स्थावरकृत्रिमं जलम् । गर्तस्तु कात्या-
 यनेन प्रदर्शितः—

धनुस्सहस्राण्यष्टौ तु गतिर्यासां न विद्यते ।

न ता नदीशब्दवहा गर्तास्ताः परिकीर्तिताः ॥

अनेनार्थान्नदीलक्षणमप्युक्तं भवति । पर्वतादेस्स्तोकजलप्रवाहः
 प्रस्रवणम् । विष्णुपुराणेऽपि—

नदीनदतटाकेषु देवखातजलेषु च ।

नित्यं क्रियार्थं स्नायीत गिरिप्रस्रवणेषु च ॥

कूपेषूद्धृततोयेन स्नानं कुर्वीत वा भुवि ।

स्नायीतोद्धृततोयेन अथवा भुव्यसम्भवे ॥

मार्कण्डेयोऽपि—

पुराणानां नरेन्द्राणामृषीणां च महात्मनाम् ।

स्नानं कूपतटाकेषु देवतानां समाचरेत् ॥

इति । महात्मनामित्यनेन पतिताद्युदपानेषु न स्नायादित्याह ।

अत एव वृद्धमनुः—

अन्यायोपात्तवित्तस्य पतितस्य च वार्धुषेः ।

न स्नायादुदपानेषु स्नात्वा कृच्छ्रं समाचरेत् ॥

इति । एवमनुत्सृष्टेष्वपि द्रष्टव्यम् । यदाह व्यासः—

अनुत्सृष्टेषु न स्नायात्तथैवासंस्कृतेष्वपि ।

असंस्कृतमप्रतिष्ठितम् । अनुत्सृष्टमदत्तं परकीयामिति यावत्

अत एव जाबालिः—

न पारक्ये सदा स्नायान्न भुञ्जीत महानिशि ।

नार्द्रमेकं च वसनं परिदध्यात्कदा चन ॥

मनुरापि—

परकीयनिपानेषु न स्नायाच्च कदा चन ।

निपानकर्तुस्स्नात्वा तु दुष्कृतांशेन लिप्यते ॥

इति । यत्पुनर्व्यासेनोक्तं—

पञ्च पिण्डान्समुद्धृत्य पारक्ये स्नानमाचरेत् ।

इति, तन्नद्याद्यलाभविषयम् । तथा च यमः—

अलाभे देवखातानां सरसां सरितां तथा ।

उद्धृत्य चतुरः पिण्डान्पारक्ये स्नानमाचरेत् ॥

इति । अनेनैवाभिप्रायेण शौनकोऽपि—

वापीकूपतटाकेषु यदि स्नायात्कदा चन ।

उद्धृत्य मृत्तिकापिण्डान्दश पञ्चाथवा क्षिपेत् ॥

योगयाज्ञवल्क्योपि—

परकीयनिपानेषु यदि स्नायात्कदा चन ।

सप्त पिण्डान्तदोद्धृत्य ततस्नानं समाचरेत् ॥

इति । अत्र यथासामर्थ्यं व्यवस्था । एवमनुद्धृत्य परकीये यस्नाति तस्यैव तद्दोषभाक्त्वमित्युक्तं भवति । उक्तं च शौनकेन—

अनुद्धृत्य तु यस्नायात्परकीयजलाशये ।

वृथा भवति तत्स्नानं कर्तुः¹ पापेन लिप्यते ॥

वृथा निष्फलमित्यर्थः । उत्सृष्टे तु सर्वार्थत्वात्तदभावादनुद्धरणेऽपि² न दोष इति भावः । एवमुष्णोदकस्नानेऽपि नैष्फल्य-

माह शङ्खः—

स्नातस्य वह्नितप्तेन तथैव परवारिणा ।

शरीरशुद्धिर्विज्ञेया न तु स्नानफलं लभेत् ॥

याज्ञवल्क्योऽपि—

वृथा तूष्णोदकस्नानं वृथा जप्यमवैदिकम् ।

वृथा त्वश्रोत्रिये दानं वृथा भुक्तमसाक्षिकम् ॥

¹ कर्ता—ग.

² सर्वार्थत्वेन कृतत्वादनुद्धरणेऽपि—स्मृतिर.

यत्तु कैश्चिदुक्तं—

आप एव सदा पूतास्तासां वह्निर्विशोधकः ।

तस्मात्सर्वेषु कालेषु उष्णाम्भः पावनं स्मृतम् ॥

इति, यदपि षट्त्रिंशन्मते—

आपस्वभावतो मेध्याः किं पुनर्वह्निसंयुताः ।

तेन सन्तः प्रशंसन्ति स्नानमुष्णेन वारिणा ॥

इति, तदातुरस्नानविषयम् । तथा च यमः—

आदित्यकिरणैः पूतं पुनः पूतं तु वह्निना ।

आम्नातमातुरस्नाने प्रशस्तं¹ तु कुशोदकम् ॥

इति । यदा तु नद्यादिजलं न लभ्यते तदाऽनातुरस्याप्युष्णोद-
कस्नानमविरुद्धमित्याह स एव—

निस्रं नैमित्तिकं चैव क्रियाङ्गं मलकर्षणम् ।

तीर्थाभावे तु कर्तव्यमुष्णोदकपरोदकैः ॥

इति । यत्तु वृद्धमनुनोक्तं—

मृते जन्मानि सङ्क्रान्तौ श्राद्धे जन्मादिने तथा ।

अस्पृश्यस्पर्शने चैव न स्नायादुष्णवारिणा ॥

सङ्क्रान्त्वां भानुवारे च सप्तम्यां राहुदर्शने ।

आरोग्यपुत्रामित्रार्थी न स्नायादुष्णवारिणा ॥

स गोहसाकृतं पापं प्राप्नोत्येव न संशयः ।

इति, तेनाप्युक्तेषु मरणादिषु तीर्थाभावेऽपि नोष्णोदकैस्त्राया-
त्किं तु परोदकैरुद्धृतैरित्युक्तमित्यविरोधः । उष्णोदकज्ञाने तु
विशेषमाह व्यासः—

शीतास्वप्सु निषिच्योष्णा मन्त्रसम्भारसम्भृताः ।

गेहे वा शस्यते ज्ञानं तद्धीनमफलं बहिः ॥

इति । सम्भारा मृदादयः । अत एव मध्यन्दिनाधिकारे विव
स्वान्—

मन्त्रसम्भारसंयुक्तमुपस्पर्शनमुच्यते ।

ज्ञानेऽवगाहने चैव प्लावनं विधिवर्जितम् ॥

इति । तथाऽल्पोदकेऽपि न ज्ञायादित्याह शङ्ख —

‘ नालपोदके ज्ञायान्न समुद्रोदकेऽवगाहेत ’

इति । स्मृत्यन्तरेऽपि—

नातुरो नारुणकरानाक्रान्ते च नभस्स्थले ।

न पराम्भसि नाल्पे च नाशिरस्कः कथं चन ॥

इति । एतत्प्रभूतोदकसम्भवाभिप्रायम् । यदाह योगयाज्ञवल्क्यः—

प्रभूते विद्यमाने तु उदके सुमनोहरे ।

नाल्पोदके द्विजस्त्रायान्नदीं चोत्सृज्य कृत्विमे ॥

पुराणोऽपि—

नद्यां तु विद्यमानायां न ज्ञायादन्यवारिषु ।

न ज्ञायादल्पतोये तु विद्यमाने बहूदके ॥

¹ नदीं चोत्सृज्य कृत्विमे—स्मृतिर.

पुण्योदके सम्भवति नापुण्ये स्नायादित्यर्थः । तत्र पुण्योदकान्याह
माकण्डयः—

भूमिष्ठमुद्धृतात्पुणं ततः प्रस्रवणोदकम् ।
ततोऽपि सारसं पुण्यं तस्मान्नादेयमुच्यते ॥
तीर्थतोयं ततः पुण्यं गाङ्गं पुण्यं तु सर्वतः ॥

तीर्थतोयं साधुपरिगृहीतं¹ जलम् । विष्णुरपि—

‘उद्धृतात्पुण्यं भूमिष्ठमुदकम् । तस्मान्नादेयम् । त-
स्मादापि साधुपरिगृहीतम् । सर्वत एव गाङ्गम्’

इति । विवस्वानपि—

एकतस्सर्वतीर्थानि जाह्नव्येकैव चान्यतः ।
ब्रह्मलोकेशशिरसः पतिता या महीतले ॥

मरीचिरपि—

भूमिष्ठमुद्धृतं वाऽपि शतमुष्णमथापि वा ।
गाङ्गं पयः पुनात्याशु पापमामरणान्तिकम् ॥
त्रिभिस्सारस्वतं तोयं पञ्चोद्देन तु यामुनम् ।
सद्यः पुनाति गाङ्गेयं दर्शनादेव नार्मदम् ॥

योगयाज्ञवल्क्योऽपि—

त्रिरात्रफलदा नद्यः याः काश्चिदसमुद्रगाः ।
समुद्रगास्तु पक्षस्य मासस्य सरितां पतिः ॥

सरितां पतिस्समुद्रः । अत्र व्यासः—

¹ जुष्टं—क. ख.

नद्यामस्तमिते स्नानं वर्जयेत्तु सदा बुधः ।

नद्यां स्नात्वा नदीं चान्यां न प्रशंसेत धर्मावित् ॥

इति । देवलोऽपि—

न नदापु नदां वृथात्पक्षेतेषु न पर्वतम् ।

नान्यं प्रशंसयेत्तीर्थं तीर्थेष्वायतनेषु च ॥

इति । जलावगाहनं प्रकृत्यापस्तम्बः—

‘माशिरावमज्जनमप्सु वर्जयेत्,

इति । एतत्स्थावरोदकविषयम् । तथा च पुराणं—

स्रवन्नदीषु तु स्नायात्प्रविश्यान्तस्स्थितो द्विजः ।

तटाकादिषु तोयेषु प्रत्यर्कं स्नानमाचरेत् ॥

इति । अत्र वर्ज्योदकान्याह व्यासः—

नद्या यच्चपरिभ्रष्टं नद्या यच्च विनिम्मतम् ।

गतप्रत्यागतं यच्च तत्क्षेपं परिवर्जयेत् ॥

न मेहेत जलद्रोण्यां स्नातुं च न नदीं तरेत् ॥

परिभ्रष्टं विच्छिन्नम् । यन्निम्मतमिविच्छिन्नं तद्विवर्जयेत् । आ-

वर्तागतं गतप्रत्यागतम् । गर्गोऽपि—

प्रत्यावर्तेऽम्भसि स्नानं नद्यां वर्ज्यं द्विजातिभिः ।

बोधायनोऽपि—

अथोवर्णोदके स्नानं वर्ज्यं नद्यां द्विजातिभिः ।

तस्यां रजकतीर्थे तु दशहस्तेन वर्जयेत् ॥

स्नानं रजकतीर्थे तु भोजनं गणिकागृहे ।
 पश्चिमोत्तरशायित्वं शक्रादापि हरेच्छ्रयम् ॥
 गणिका वेद्या । योगयाज्ञवल्क्योऽपि—
 अद्राह्यास्त्वग्निमा आपो नद्याः प्रथमवेगिकाः ।
 प्रक्षोभिताश्च केनापि याश्च तीर्थाद्विनिस्मृताः ॥
 अग्निमा नवाः । स्मृत्यन्तरे—

अजा गावो महिष्यश्च ब्राह्मण्यश्च प्रसूतिकाः ।
 दशरात्रेण शुद्धयन्ति भूमिष्ठं च नवोदकम् ॥
 कात्यायनोऽपि—

याश्शोषमुपगच्छन्ति ग्रीष्मे कुसरितो भुवि ।
 तासु प्रावृषि न स्नायादपूर्णे दशवासरे ॥
 इति । इति स्मृतिचन्द्रिकायां स्नानार्हजलानि.

नदीरजोदोषनिर्णयः.

अथ नदीरजोदोषनिर्णयः । तत्र योगयाज्ञवल्क्यः—

यावन्नोदेति भगवान्दक्षिणाशात्रिभूषणः ।

तावद्रेतोवहा नद्यो वर्जयित्वा तु जाह्नवीम् ॥

यावन्नोदेत्यगस्त्यस्तावन्नद्यो रेतोवहा रजस्वला इत्यर्थः । उद-
 योऽपि तह्योदीच्यदेशे शरद्येव ज्योतिःशास्त्रे दर्शितः । एवं च
 वर्षाकाले रजस्वला इत्युक्तं भवति । अत एव कात्यायनः—

सम्प्राप्ते श्रावणे मासे सर्वा नद्यो रजस्वलाः ।

तासु स्नानं न कुर्वीत वर्जयित्वा तु जाह्नवीम् ॥

इति । सम्प्राप्ते श्रावणे मासे यावन्मासद्वयमिति शेषः । अत एव मार्कण्डेयः—

द्विमासं सरितस्सर्वा भवन्ति हि रजस्वलाः ।

अप्रशस्तं ततस्स्नानं वर्षादौ नववारिणि ॥

इति । एतत्समुद्रगनदीव्यतिरिक्तविषयम् । तथा च कात्यायनः—

यव्यद्वयं श्रावणादौ सर्वा नद्यो रजस्वलाः ।

तासु स्नानं न कुर्वीत वर्जयित्वा समुद्रगाम् ॥

इति । यव्यो मासः,

‘यव्या मासात्सुमेकस्संवत्सरः’

इति शतपथश्रुतेः । समुद्रगास्वपि कासुचिद्रजोदोषमाह स एव—

प्रावृष्काले महानद्यस्सन्ति सद्योरजस्वलाः ।

तासु स्नानं न कुर्वीत वर्जयित्वा तु जाह्नवीम् ॥

इति । महानदीष्वपि जाह्नवीं वर्जयित्वेत्यर्थः । महानद्यो वामनपुराणे दर्शिताः—

गोदावरी भीमरथी कृष्णवेणी सरस्वती ।

तुङ्गभद्रा सुप्रयागा वेणी कावेरिकेति च ॥

दुग्धोदा नलिना रेवा वारा शीता कलस्वना ।

एता अपि महानद्यो सङ्घमूलाद्विनिर्गताः ॥

नृसिंहपुराणेऽपि—

‘गङ्गा यमुना गोदावरी तुङ्गभद्रा कावेरीत्येता
महानद्यः’

इति । स्नानग्रहणं तर्पणादेरपि प्रदर्शनार्थम् । यदाह कात्यायनः—
नभोनभस्ययोर्मध्ये सर्वा नद्यो रजस्वलाः ।

न स्नानादीनि कर्माणि तासु कुर्वीत मानवः ॥

इति । कर्कटकादिमासद्वयं यावत्तावद्रजस्वला इत्यर्थः । यत्तु
कात्यायनेन ‘प्रावृट्काले’ इत्युपक्रम्य ‘वर्जयित्वा तु जाह्नवीम्’
इत्युक्तं न तत्तस्यास्सर्वत्र प्रावृट्काले रजोयोगाभावप्रतिपादन-
परम् । यतस्स एवाह—

प्रवृत्ते¹ श्रावणे मासे त्रचहं गङ्गा रजस्वला ।

चतुर्थेऽहानि सम्प्राप्ते शुद्धा भवति जाह्नवी ॥

इति । एतदपि सौरमाना²भिप्रायम् । अन्यथा,

प्रथमं कर्कटे देवि त्रचहं गङ्गा रजस्वला ।

सर्वा रक्ता महानद्यः³ करतोयाऽम्बुवाहिनी ॥

इति योगयाज्ञवल्क्यवचनविरोधस्स्यात्, श्रावणमासप्रवृत्तेरर्वा
गेव कर्कटसङ्क्रान्तिनियमात् । करतोया नदी । अत्र यमः—

गङ्गा धर्मोद्भवा पुण्या यमुना च सरस्वती ।

अन्तर्गतरजोयोगास्सर्वाहेष्वपि चामलाः ॥

¹ प्रावृषि—क. ख.

² मासा—ख.

³ सर्वा रक्तवहा नद्यः—स्मृतिर.

प्रतिस्रोतोरजोयोगो रथ्याजलनिषेवणम् ।

गङ्गायां न प्रदुष्यन्ति सा हि धर्मोद्भवा स्वयम् ॥

वामनपुराणेऽपि—

सरस्वती नदी पुण्या तथा वैतरणी नदी ।

आपगा च महापुण्या गङ्गा मन्दाकिनी तथा ॥

मधुस्रवा चांशुनदी कौशिकी पापनाशिनी ।

दृषद्वती महापुण्या तथा हैरण्वती नदी ॥

वर्षाकालवहास्सर्वा वर्जयित्वा सरस्वतीम् ।

एतासामुदकं पुण्यं वर्षाकाले प्रवर्षितम् ॥

रजस्वलात्वमेतासां विद्यते न कदा चन ।

कात्यायनोऽपि—

तपनस्य मुता गङ्गा गोमती च सरिद्ररा ।

रजसा न प्रदुष्यन्ति ये चान्ये पुन्नदा स्मृताः ॥

तपनस्य मुता यमुना । मार्कण्डेयोऽपि—

आदित्यदुहिता गङ्गा प्लक्षजाता सरस्वती ।

रजसा नाभिभूयन्ते ये चान्ये नदसंज्ञिकाः ॥

इति । कुरुक्षेत्रे या सरस्वती सा प्लक्षजाता । तथा गोमत्यादिष्व-

पि कर्कटादौ त्रिरात्रमाह कात्यायनः—

कर्कटादौ रजोदुष्टा गोमती वासरत्रयम् ।

चन्द्रभागा सती सिन्धु² स्सरयूर्नर्मदा तथा ॥

¹ पुण्यदा—क. ख.

² गङ्गा—स्मृतिर.

इति । एवमुक्तरजोदोषस्य कचिदपवादमाह स एव—

उपाकर्मणि चोत्सर्गे प्रातस्नाने तथैव च ।

चन्द्रसूर्यग्रहे चैव रजोदोषो न विद्यते ॥

स्वर्धुन्यम्भस्समानि स्युस्सर्वाण्यम्भांसि भूतले ।

कूपस्थान्यपि सोमार्कग्रहणे नात्र संशयः ॥

इति । अतः कथं रजोदोष इति भावः । स्वर्धुनी गङ्गा । इति
स्मृतिचन्द्रिकायां नदीरजोदोषनिर्णयः

तीर्थस्नानमन्त्राः.

अथ प्रसङ्गात्तीर्थस्नानमन्त्राः प्रदर्शयन्ते—

विष्णुपादाब्जसम्भूते गङ्गे त्रिपथगामिनि ।

धर्मप्रदेतिविख्याते पापं मे हर जाह्वावि ॥

श्रद्धया धर्मसम्पन्ने श्रीमातर्देवि जाह्वावि ।

अमृतेनाम्बुना देवि भागीरथि पुनीहि माम् ॥

इति गङ्गास्नानमन्त्रः ॥

करतोये सदानीरे सरिच्छंष्टेतिविश्रुते ।

आप्लावयमि पौत्राणां¹ पापं हर करोद्भवे ॥

इति करतोयास्नानमन्त्रः ॥

गाधिराजसुते देवि विश्वामित्रमुनेस्सुते ।

ऋचीकार्ये सत्यार्ये पापं मे हर कौशिकि ॥

इति कौशिकीस्नानमन्त्रः ।

सहस्रपादोद्भवे देवि श्रीशैलोत्सङ्गगामिनि ।
 कृष्णवेणीति विख्याते सर्वपापप्रणाशिनि ॥
 सहस्रपादोद्भवा देवी कृष्णवेणीति विश्रुता ।
 सर्वपापविशुद्धयर्थं स्नास्ये देवि तवाभूमि ॥
 प्रसीद मे देवि सदा रसेन
 देवेश^१ मृष्टा जगतां विमुक्तैश्च ।
 स्नानेन यस्यामवधूतपापः
 प्राप्नोति विष्णोः पदमेव मर्त्यः ॥
 ब्रह्मामृतानन्दरसेन पूर्णा
 जलेन पूर्णामिव^२ मेनिरे जनाः ।
 तां त्वाऽवगाहामि पिबामि कृष्णे
 देवानृषींस्तर्पयिष्ये पितॄंश्च ॥

इति कृष्णवेणीस्नानमन्त्रः ।

भीमसेन^३ समुद्रूते रथनेमिविनिस्मृते ।
 सर्वपापप्रणाशार्थं स्नास्ये देवि तवाम्भसि ॥

इति भीमरथीस्नानमन्त्रः ।

नमोऽस्तु ते पुण्यजले नमस्सागरगामिनि ।
 नर्मदे पापनिर्मोचे नमो देवि वरानने ॥

^१ मेध्येन—स्व.

^२ मात—ग.

^३ भीमस्वेद-

नमोऽस्तु ते मुनिगणसिद्धसेविते
 नमोऽस्तु ते शङ्करदेहनिस्सृते ।
 नमोऽस्तु ते धर्मभृतां वरप्रदे
 नमोऽस्तु ते सर्वपवित्रपावनि ॥

इति नर्मदास्नानमन्त्रः ।

त्वं देवि सरितां नाथे त्वं देवि सरितां वरे ।
 उभयोस्सङ्गमे स्नात्वा मुञ्चामि दुरितानि वै ॥

इति गङ्गासागरसङ्गमस्नानमन्त्रः ।

ब्रह्मपुत्र महभाग शन्तनोः कुलवर्धन ।
 अमोघगर्भसम्भूत पापं लौहित्य मे हर ॥

इति लौहित्यस्नानमन्त्रः ।

अग्निस्तु ते योनिरिडा च देहो
 रेतोऽपि विष्णो¹ रमृतस्य नाभिः ।
 एतद्ब्रुवन्पाण्डव सत्यवाक्यं
 ततोऽवगाहेत पतिं नदीनाम् ॥

इति सागरस्नानमन्त्रः ।

आजन्मशतसाहस्रे यत्पापं कुरुते क्वचित् ।
 मुच्यते सर्वपापेभ्यस्स्नात्वैव लवणाम्भसि ॥
 अश्वत्थस्सागरश्चैव² न स्पष्टव्यौ कदा चन ।
 अश्वत्थं मन्दवारे तु सागरं पर्वणि स्पृशेत् ॥

¹ विष्णु— ग

² अश्वत्थसागरौ चैव— क.

अन्यदा तु कुरुश्रेष्ठ देवयोनिरपां पतिः ।

कुशाग्रेणापि कौन्तेय न स्पष्टव्यो महोदधिः ॥

इति । अत्रोदकान्तरेणैवाचमनं कार्यं, न समुद्रोदकेन,

‘अक्षाराभिरनुष्णाभिराचामेत्’

इति स्मरणात् । न च येन स्नानं तेनैवाचमनमित्यपि नियमोऽ-
स्ति । उक्तं च तैत्तिरीयकश्रुतौ—

‘तस्मात्समुद्रस्य न पिवन्ति’

इति । तर्पणादिकं तु तेनैव कार्यं, निषेधाभावात् । एवमुष्णोदक-
कुण्डस्नानेऽपि द्रष्टव्यम् । अत्र तीर्थप्रसङ्गात्पैठीनसिः—

षोडशांशं स लभते यः परार्थेन गच्छति ।

अर्धतीर्थफलं तस्य यः प्रसङ्गेन गच्छति ॥

शङ्कोऽपि—

तीर्थं प्राप्यानुषङ्गेण यस्तत्र स्नानमाचरेत् ।

स्नानजं फलमाप्नोति तीर्थयात्राश्रितं न तु ॥

नृणां पापकृतां तीर्थे पापप्रशमनं भवेत् ।

यथोक्तफलदं तीर्थं भवेच्छुद्धा¹त्मनां नृणाम् ॥

व्यासोऽपि—

यस्य हस्तौ च पादौ च मनश्चैव सुसंयतम् ।

विद्या तपश्च² कीर्तिश्च स तीर्थफलमश्नुते ॥

वृद्धवसिष्ठोऽपि³—

¹ च्छुद्धा—क.

² वित्तं च तस्य—क.

³ वसिष्ठोऽपि—ग.

पितरं मातरं वाऽपि भ्रातरं सुहृदं गुरुम् ।
मज्जयेत्तु यमुद्दिश्य द्वादशांशं^१ लभेत सः ॥

पैठीनसिरपि—

यः प्रकृतिं कुशमयीं तीर्थवारिणि मज्जयेत् ।
मज्जयेत्तु यमुद्दिश्य ह्यष्टभागं लभेत सः ॥

अत्रायं मन्त्रः—

कुशोऽसि त्वं पवित्रोऽसि ब्रह्मणा निर्मितः पुरा ।
त्वयि स्नाते तु स स्नातो यस्यैतद्बन्धिबन्धनम् ॥

इति । इति स्मृतिचन्द्रिकायां तीर्थस्नानमन्त्राः.

गौणस्नानानि.

अथ गौणस्नानानि । तत्र गर्गः—

दिव्यं वायव्यमाग्नेयं ब्राह्मं सारस्वतं तथा ।
मानसं चेति विज्ञेयं गौणस्नानं तु षड्विधम् ॥

योगयाज्ञवल्क्योऽपि—

मान्त्रं भौमं तथाऽऽग्नेयं वायव्यं दिव्यमेव च ।
वारुणं मानसं चैव सप्त स्नानान्यनुक्रमात् ॥

इति । एतेषां लक्षणमाह स एव—

आपो हिष्ठादिभिर्मान्त्रं मृदालम्भश्च^२ पार्थिवम् ।
आग्नेयं भस्मना स्नानं वायव्यं गोरजस्मृतम् ॥

^१ अष्टभागं—ख.

^२ मृजलं चैव—क.

यत्तु सातपवर्षेण तत्त्वानं दिव्यमुच्यते ।
 वारुणं चावगाहस्तु मानसं विष्णुचिन्तनम् ॥
 मानसं प्रवरं स्नानं केचिदिच्छन्ति¹ सूरयः ।
 अत्मतीर्थप्रशंसायां व्यासेन पठितं यतः ॥

अत्र विशेषः कूर्मपुराणे दर्शित —

आग्नेयं भस्मनाऽऽपादमस्तकाद्देहधूलनम् ।

योगयाज्ञवल्क्योऽपि—

शंन आपस्तु द्रुपदा आपोहिष्ठाघमर्षणम् ।
 एतैस्तु पञ्चभिर्मन्त्रैर्मन्त्रस्नानमुदाहृतम् ॥

बृहस्पतिरापि—

वायव्यं गोरजः प्रोक्तमस्तं गच्छति गोपतौ ।
 विद्वत्सरस्वतीप्राप्तं स्नानं सारस्वतं स्मृतम् ॥

गोपतौ सूर्ये । विदुषां सरस्वती वाणी तथा प्राप्तं सारस्वतमित्य-
 र्थः । तत्स्वरूपमाह व्यासः—

स्वयमेवोपपन्नाय विनयेन द्विजातये ।
 तज्ज्वस्सम्पादयेत्त्वानं शिष्याय च सुताय² च ॥
 दाक्षायणमयैः कुम्भैर्मन्त्रवज्जाह्नवीजलैः ।
 कृतमङ्गलपुण्याहैस्नानमस्तु तदर्थिनाम् ॥
 आदौ तावत्प्रभासे बहुगुणसलिले मध्यमे पुष्करे वा
 गङ्गाद्वारे प्रयागे कनखलसहिते भद्रकर्णे गयायाम् ।

¹ सर्वे शंसन्ति - स्मृतिर.

² नताय—क.

राहुग्रस्ते तु सोमे दिनकरसहिते सन्निपत्या¹ विशेषात्
 एतैर्व्याख्याततीर्थैस्त्रिभुवनविदितैस्नानमच्छिद्रमस्तु ॥
 प्राप्य सारस्वतं स्नानं भवेन्मुदितमानसः ।
 सर्वतीर्थाभिषेकाद्धि पवित्रं विदुषां हि वाक् ॥

इति । एतानि गौणस्नानान्यशक्तावेव कारयेत् । तदुक्तं
 कूर्मपुराणे—

अप्रायसे समुत्पन्ने स्नानमेव समाचरेत् ।
 ब्राह्मादीन्ययथा² शक्तौ स्नानान्याहुर्मनीषिणः ॥

योगयाज्ञवल्क्योऽपि—

कालदोषादसामर्थ्यान्न शक्नोति यदा ह्यसौ ।
 तदा ज्ञात्वा ऋषिभ्यस्तु मन्त्रैर्दृष्टं तु मार्जनम् ॥

जाबालिरपि—

अशिरस्कं भवेत्स्नानं स्नानाशक्तौ तु कर्मिणाम् ।
 आर्द्रेण वाससा वाऽपि मार्जनं दैविकं³ विदुः ॥

इति । एतत्कापिलं स्नानम् । तदाह बृहस्पतिः—

आर्द्रेण कर्पटेनाङ्गशोधनं कापिलं स्मृतम् ।

इति । इति स्मृतिचन्द्रिकायां गौणस्नानानि.

सन्ध्याप्रशंसा.

अथ सन्ध्याप्रशंसा । तत्र योगयाज्ञवल्क्यः—

¹ सन्निहयां—ग; सत्यपत्यानि शेषात्—वैद्य. ² ब्राह्मादीन्यन्यथा—स्मृतिर.

³ दैविकं—ग; चाङ्गमार्जनं कापिल विदुः—वैद्य.

अत ऊर्ध्वं प्रवक्ष्यामि सन्ध्योपासननिर्णयम् ।
 अहोरात्रकृतैः पापैर्यामुपास्य प्रमुच्यते ॥
 सर्वावस्थोऽपि यो विप्रस्सन्ध्योपासनतत्परः ।
 ब्राह्मण्याच्च न हीयेत अन्यजन्मगतोऽपि सः ॥
 यावन्तोऽस्यां पृथिव्यां तु विकर्मस्था द्विजातयः ।
 तेषां हि पावनार्थाय मृष्टा सन्ध्या स्वयम्भुवा ॥
 त्रिंशत्कोट्यस्तु विख्याता मन्देहा नाम राक्षसाः ।
 प्रद्रवन्ति¹ सहस्रांशुमुदयन्तं दिनेदिने ॥
 अहन्यहनि ते सर्वे सूर्यमिच्छन्ति खादितुम् ।
 अतस्सूर्यस्य तेषां च युद्धमासीत्मुदारुणम् ॥
 ततो देवगणास्सर्वे ऋषयश्च तपोधनाः ।
 सन्ध्यां तु समुपासीना यत् क्षिपन्त्यन्वहं² जलम् ॥
 ब्रह्मव्याहृतिसंयुक्तं गायत्र्या चाभिमन्त्रितम् ।
 दहन्ते तेन ते दैत्या वज्रीभूतेन वारिणा ॥
 एतद्विदित्वा यस्सन्ध्यामुपास्ते संशितव्रतः³ ।
 दीर्घमायुस्स विन्देत् सर्वपापैः प्रमुच्यते ॥
 यस्तु तां केवलां सन्ध्यामुपासीत स पुण्यभाक् ।
 तां परित्यज्य कर्माणि कुर्वन्नाप्नोति किल्बिषम् ॥
 ब्रह्मणोपासिता सन्ध्या विष्णुना शङ्करेण च ।
 कस्तां नोपासयेद्देवीं सिद्धिकामो द्विजोत्तमः ॥

¹ प्रविशन्ति— क. ख. ² क्षिपन्ति जले जलम्—क. ³ शंसितव्रतः—वैष.

कश्यपोऽपि—

ब्रह्मणो हृदयं विष्णुर्विष्णोरपि शिवस्मृतः ।

शिवस्य हृदयं सन्ध्या तेनोपास्या द्विजोत्तमैः ॥

इति । इति स्मृतिचन्द्रिकायां सन्ध्याप्रशंसा.

सन्ध्याशब्दार्थनिर्णयः.

अथ सन्ध्याशब्दार्थनिर्णयः । तत्र दक्षः—

अहोरात्रस्य यस्सन्धिस्सूर्यनक्षत्रवर्जितः ।

सा तु सन्ध्या समाख्याता मुनिभिस्तच्चदर्शिभिः ॥

इति । सा सन्ध्या उपास्येति शेषः । अत एव योगयाज्ञ-

वल्क्यः—

सन्धौ सन्ध्यामुपासीत नास्तगे नोद्गते¹ रवौ ।

छन्दोगश्रुतिरपि—

“ब्रह्मवादिनो वदन्ति—कस्माद्ब्राह्मणोऽहोरात्र-
संयोगे सन्ध्यामुपास्ते? कस्माद्ब्राह्मणस्सायमासी-
नस्सन्ध्यामुपास्ते? कस्मात्प्रातस्तिष्ठन्? का च
सन्ध्या? कश्च सन्ध्याकालः? किं च सन्ध्या-
यास्सन्ध्यात्वम्? देवाश्चासुराश्चास्पर्धन्त । ते
असुरा आदिसमभिद्रवन् । स आदित्योऽबिभेत् ।

¹ नोदिते—ग.

तस्य हृदयं कूर्मरूपेणा¹ तिष्ठत्स प्रजापतिमुपाधाव-
त्तस्य प्रजापतिरेतद्वेषजमपश्यत् । ऋतं च सत्यं
च ब्रह्म चोङ्कारं च त्रिपदां गायत्रीं ब्रह्मणो मुख-
मपश्यत् । तस्माद्ब्रह्मणोऽहोरात्रसंयोगे सन्ध्यामुपा-
स्ते । सज्योतिष्याज्योतिषो दर्शनात्सोऽस्य सन्ध्या-
कालः । सा सन्ध्या । तत्सन्ध्यायास्सन्ध्यात्वम् ।
यत्सायमासीनस्सन्ध्यामुपास्ते तथा वीरस्थानं
जयति । यत्प्रातस्तिष्ठन् तथा स्वर्गलोकं जयति ।
अथ यदपः प्रयुक्ते ता विप्रुषो वज्रीभूत्वा असुरा-
नपाव्रन्ति² । ”

इति । अनेनापि या उपास्या सा सन्ध्या इत्युक्तं भवति ।
'सज्योतिषि' ससूर्ये काले प्रारभ्य 'आ ज्योतिषो दर्शनात्' आ
नक्षत्रदर्शनात् उपासीतेत्यर्थः । तथा च नारासिंहपुराणं—

उपास्य पश्चिमां सन्ध्यां सादित्यां वै यथाविधि ।
गायत्रीमभ्यसेत्तावद्यावदृक्षाणि पश्यति ॥
पूर्वां सन्ध्यां सनक्षत्रामुपक्रम्य यथाविधि ।
गायत्रीमभ्यसेत्तावद्यावदादिसदर्शनम् ॥

¹ रूपेणाति—वैद्य.

² ततो देवा अभवन्पराऽसुराः । भवत्यात्मना

पराऽस्य भ्रातृव्यो भवति । य एव वेद । यत्सायमासीनस्सन्ध्या-
मुपास्ते तथा वीरस्थानं स्थानं च सन्ततमविच्छिन्नं भवति । य
एवं वेदेति—इति ख. पुस्तकेऽधिकः पाठः—

सनक्षत्रामित्यनेनानियमे प्राप्ते नियमार्थमाह दक्षः—

रात्रचन्तयामनाडी द्वे सन्ध्यायाः¹ काल उच्यते ।

दर्शनाद्रविरेखायास्तदन्तो मुनिभिस्समृतः ॥

रविरेखाया दर्शनादुपलक्षितः कालस्सन्ध्यान्त इत्यर्थः । सा च सन्ध्या योगयाज्ञवल्क्येन दर्शिता—

पूर्वा सन्ध्या तु गायत्री सावित्री मध्यमा स्मृता ।

या भवेत्पश्चिमा सन्ध्या सा विज्ञेया सरस्वती ॥

व्यासोऽपि—

गायत्री नाम पूर्वाह्ने सावित्री मध्यमे दिने ।

सरस्वती च सायाह्ने सैव सन्ध्या त्रिषु स्मृता ॥

प्रतिग्रहादन्नदोषात्पातकादुपपातकात् ।

गायत्री प्रोच्यते तस्माद्वायन्तं त्रायते यतः ॥

सवितृद्योतनाच्चैव सावित्री परिकीर्तिता ।

जगतः प्रसावित्री या वाङ्मूपत्वात्सरस्वती ॥

उपास्ते सन्धिवेलायां निशाया दिवसस्य च ।

तामेव सन्ध्यां तस्माच्च प्रवदन्ति मनीषिणः ॥

इति । अत्र स्वाधिष्ठित मन्त्रद्वारा तत्प्रतिपाद्यस्यापि सावित्रीत्वमविरुद्धमिति भावः । अतो गायत्र्यादिनामत्रयप्रतिपाद्यस्सवितैव सन्ध्येत्यनुसन्धयेम् । उक्तं च स्मृत्यन्तरे—

¹ सन्ध्यादिः—ग.

² स्वाधीन—क.

प्रातःकाले तु गायत्री सायंकाले सरस्वती ।
 मध्यन्दिने च सावित्री उपास्या नामभेदनः ॥
 गायत्रीह भवेद्रक्ता सावित्री शुक्लवर्णिका ।
 सरस्वती तथा कृष्णा उपास्या वर्णभेदन ॥
 गायत्री ब्रह्मरूपा तु सावित्री रुद्ररूपिणी ।
 सरस्वती विष्णुरूपा उपास्या रूपभेदतः ॥
 उदये ब्रह्मरूपं तु मध्याह्ने तु महेश्वरम् ।
 सायाह्ने विष्णुरूपं तु त्रिरूपं वै दिवाकरम् ॥
 उपासने तु सन्ध्यायां निशाया दिवसस्य च ।
 तामेव सन्ध्यां तस्माच्च प्रवदन्ति मनीषिणः ॥

इति । उपासनं चात्र ध्यानं,

‘वाचं ब्रह्मेत्युपासीत । मनो ब्रह्मेत्युपासीत’

इत्यादिषु तथा दर्शनात् । तैत्तिरीयश्रुतिरपि—

‘उग्रन्तमस्तं यन्तमादित्यमभिध्यायन्कुर्वन्ब्राह्मणो
 विद्वांसकलं भद्रमश्नुतेऽसावादिसो ब्रह्मेति ब्रह्मैव
 सन्ब्रह्माप्येति य एवं वेद’

इति । उक्तगायत्र्यादिनामत्रयोपेनं वर्णत्रयान्वितं रूपत्रयात्मकं
 सन्ध्याशब्दाभिलक्ष्य¹ मादित्यं ब्रह्मेति कालत्रयेऽपि यथा क्रमेण
 ध्यायन् ब्रह्माप्येति प्राप्नोतीत्यर्थः । अत एव व्यासः—

नाभिन्नां प्रतिपद्येत गायत्रीं ब्रह्मणा सह ।
सोऽहमस्मीत्युपासीत विधिना येन केनचित् ॥

कूर्मपुराणेऽपि—

प्राक्कूलेषु ततस्स्थित्वा दर्भेषु सुसमाहितः ।
प्राणायामत्रयं कृत्वा ध्यायेत्सन्ध्यामिति श्रुतिः ॥
या सन्ध्या सा जगत्स्मृतिर्मायातीता हि निष्कला ।
ईश्वरी केवला शक्तिस्तत्त्वत्रयसमन्विता¹ ॥
ध्यात्वाऽर्कमण्डलगतां सावित्रीं वै जपेद्बुधः ।

अत्र ध्यानदेशोऽपि स्मृत्यन्तरे दर्शितः—

गायत्रीं चिन्तयेद्यस्तु हृत्पद्मे समुपस्थिताम् ।
धर्माधर्मविनिर्मुक्तस्त याति परमां गतिम् ॥

इति । एवं च सन्ध्यामुपासीतेत्यनेन सन्ध्यामुक्तरूपामर्कमण्डला
न्तर्गतामादिसारुयां ब्रह्मात्मिकां देवतां हृदि सोऽहमस्मीत्युपा-
सीत ध्यायेदित्युक्तं भवति । तेनात्रोपासनमेव प्रधानमन्यत्सर्वं
मार्जनादिकमङ्गमिसनुसन्धेयम् । अत एव युधिष्ठिरादिभिर्बुद्धो-
द्यतैस्साङ्गानुष्ठानासमर्थैस्सकलाङ्गपरित्यागेनादित्योपासनमात्रम-
नुष्ठितम् । तदुक्तं व्यासेन—

ते तथैव महाराज दंशिता रणमूर्धनि ।
सन्ध्यागतं सहस्रांशुमादिसमुपतस्थिरे ॥

इति । दंशितास्सन्नद्धाः । सन्धिमागतं सन्ध्यागतमस्तंगतमिति यावत् । एवं च यदुक्तं योगयाज्ञवल्क्येन—

ओङ्कारो व्याहृतीस्सप्त¹ गायत्री शिरसा सह ।

आपो हिष्ठेत्यूचस्तिस्त्रो² द्रुपदा चाग्रमर्षणम् ॥

उदुसं चित्रं तच्चक्षुस्तेजोऽसीति यथाक्रमम् ।

गायत्र्याश्च तुरीयं तु सन्ध्यामेतैस्समाचरेत् ॥

इति, तत्राप्येतैर्मन्त्रैरात्मशुद्धिद्वारा सन्ध्यां समाचरेदुपासीतेति सन्ध्याशब्दस्य देवतापरत्वादाविरोध इति । इति स्मृतिचन्द्रिकायां सन्ध्याशब्दार्थनिर्णयः ।

प्रातस्सन्ध्या

अथ प्रातस्सन्ध्या । तत्र दक्षः—

ब्राह्मे मुहूर्तं उत्थाय कृतशौचविधिर्द्विजः ।

प्रातस्सन्ध्यामुपासीत दन्तधावनपूर्वकम् ॥

इति । शौचग्रहणं स्नानस्यापि प्रदर्शनार्थं, अन्यथा सन्ध्याद्यनधिकारात् । तदाह स एव—

अस्नात्वा नाचरे³त्कर्म जपहोमादि किं चन ।

लालास्वेदसमाकीर्णशयनादुत्थितः पुमान् ॥

कूर्मपुराणेऽपि—

न च स्नानं विना पुंसां प्राशस्त्यं कर्मसु स्मृतम् ।

होमे जप्ये विशेषेण तस्मात् स्नानं ममाचरेत् ॥

इति ।

¹ व्याहृतिस्सप्त—ग. ² त्युच तिष्ठः—स्मृतिर. ³ स्नात्वा समाचरे—क. ख.

सन्ध्याप्रयोगः.

अत्रार्यं सन्ध्याप्रयोगः—कृतस्नानस्त्वाचान्तो यथाविधि प्राणानायम्य प्रातस्सन्ध्यामुपासिष्ये इति सङ्कल्प्य 'आपो हिष्ठा मयोभुवः' इति तृचेन मार्जयेत् । तदुक्तं याज्ञवल्क्येन—

प्राणानायम्य सम्प्रोक्ष्य तृचेनाब्दैवतेन तु ।

इति । अत्र व्यासः—

सिन्धुद्वीप ऋषिश्छन्दो गायत्र्यापो हि देवताः¹ ।

मार्जने विनियोगश्च अब्दैवत्ये प्रकीर्तितः² ॥

आवश्यकं चैतदार्षादिज्ञानमन्यथा दोषश्रवणात् । तदाह स एव-
अविदित्वा मुनिं छन्दो दैवतं योगमेव च ।

योऽध्यापयेज्जपेद्वाऽपि पापीयान् जायते तु सः ॥

योगयाज्ञवल्क्योऽपि—

ब्राह्मणं विनियोगं च छन्द आर्षं च दैवतम् ।

आज्ञाता पञ्च यो मन्त्रे न स तत्फलमश्नुते ॥

इति । मार्जने तु विशेषमाह ब्रह्मा—

ऋगन्ते मार्जनं कुर्यात्पादान्ते वा समाहितः ।

तृचस्यान्तेऽथ वा कुर्याच्छिष्टानां मतमीदृशम् ॥

इति । योगयाज्ञवल्क्योऽपि—

आपो हिष्ठेति तिसृभिः ऋग्भिस्सम्प्रयतश्शुचिः ।

नवप्रणवयुक्ताभिर्जलं शिरसि निक्षिपेत् ॥

¹ त्र्यापो मुखादिभिः—वैद्य.

² सूर्यश्चेति जलं पिबेत्—स्मृतिर.

इति । अत्र फलविशेषमाह शौनकः—

नवप्रणवयुक्तेन आपोहिष्ठातृचेन च ।

संवत्सरकृतं पापं मार्जनान्ते विनश्यति ॥

व्यासोऽपि—

आपोहिष्ठातृचे कुर्यान्मार्जनं तु कुशोदकैः ।

प्रणवेन तु संयुक्तं क्षिपेद्वारि पदे पदे ॥

विप्रुषोऽष्टौ क्षिपेदूर्ध्वमधो यस्य क्षयाय जित् ।

रजस्तमोमोहजातान् जाग्रत्स्वप्नमुपुप्तिजान् ।

वाङ्मनःकर्मजान्दोषान्नवैतान्नवभिर्दहेत् ॥

इति । अत्र प्रतिपादं मार्जने कर्तव्ये नव विप्रुषो भवन्ति । तत्र

‘यस्य क्षयाय जिन्वथ’ इत्यनेन विप्रुषमथो विक्षिपेदित्यर्थः ।

अत्र हारीतः—

‘मार्जनार्चनवलिर्कर्मभोजनानि देवेन तीर्थेन कुर्यात्’

इति । दैवमङ्गल्यग्रम् । तच्च मार्जनं धाराच्युतेन न कार्यम् ।

तथा च ब्रह्मा—

धाराच्युतेन तोयेन सन्धयोपास्तिर्विगर्हिता ।

पितरो न प्रशंसन्ति न प्रशंसन्ति देवताः ॥

इति । अत्र हेतुमाह स एव—

मन्त्रपूतं जलं यस्मादापोहिष्ठाभिमन्त्रितम् ।

पतत्यशुचिदेशे तु तस्मात्तत्परिवर्जयेत् ॥

इति । कथं तर्हि मार्जनमित्यपेक्षिते स एवाह—

नद्यास्तीर्थे हृदे वाऽपि भाजने मृण्मयेऽपि वा ।

औदुम्बरेऽथ सौवर्णे राजते दारुसम्भवे ॥

कृत्वा तु वामहस्ते वा सन्ध्योपास्तिं समाचरेत् ।

इति । औदुम्बरे ताम्रमये कृत्वोदकमिति शेषः । एवं च यदुक्तं—

वामहस्ते जलं कृत्वा ये तु सन्ध्यामुपासते ।

सा सन्ध्या वृषली ज्ञेया असुरास्तैस्तु तर्पिताः ॥

इति, तन्मृण्मयादिपात्रसद्भावविषयमित्यनुसन्धेयम् । एवमुक्तेन विधिना मार्जयित्वा 'सूर्यश्च' इत्यपः पिबेत् । तदाह बोधायनः—

अथातस्सन्ध्योपासनविधिं व्याख्यास्यामः तीर्थं गत्वा प्रयतोऽभिषिक्तः प्रक्षालितपाणिपादोऽपि आचम्य 'अग्निश्च मा मन्युश्च' इति सायमपः पीत्वा 'सूर्यश्च मा मन्युश्च' इति प्रातस्सपवित्रेण पाणिना सुरभिमत्या ऽ विलिङ्गाभिर्वारुणीभिर्हिरण्यवर्णाभिः पावमानीभिर्व्याहृतिभिरन्यैश्च पवित्रैरात्मानं प्रोक्ष्य प्रयतो भवति.

इति । 'अग्निश्च', 'सूर्यश्च' इति यजुर्वेदपठितौ मन्त्रौ । सूर्यश्चेत्यस्य मन्त्रस्य प्रकृतिश्छन्दः, अग्निऋषिः, सूर्यमन्युमन्युपातिरात्रयो देवताः, प्रातस्सन्ध्याचमने विनियोगः । सुरभिमती 'दधिक्राव्णः' इति । तस्या वामदेव ऋषिः, अनुष्टुप्छन्दः, दधिक्रावा

देवता, मार्जने विनियोगः । अञ्जिङ्गाभिरापोहिष्ठादिभिः ।
 'हिरण्यवर्णाभिः'—'हिरण्यवर्णाः', 'यासां राजा', 'यामां
 देवाः', 'शिवेन मा', इति चतसृभिः । तासां त्रिष्टुब्धन्दः,
 अग्निः ऋषिः, आपो देवता, मार्जने विनियोगः । छन्दोगानां
 तु आचमनमन्त्रौ गौतमेनोक्तौ—'अहश्च माऽऽदित्यश्च पुनातु'
 इति प्रातः, 'रात्रिश्च मा वरुणः पुनातु' इति मायामिति । इमे
 यजुषी प्रजापातिरपश्यत् । लिङ्गोक्ते देवते । सन्ध्याचमने तु
 विशेषमाह विष्णुः—

जानुभ्यामुपरिष्ठात् शुक्कवासासिथता जले ।

सान्ध्यमाचमनं कुर्वन् शुचिस्त्वाद्युचिस्मृतः ॥

सन्ध्याचमनानन्तरं नारायणः—

स्पृष्ट्वा चाभिष्टुता¹ तोयं मूर्ध्नि ब्रह्ममुखेन तु ।

आपो हिष्ठेति सूक्तेन दर्भैर्मार्जनमाचरेत् ॥

इति । अभिष्टुदोङ्कारः । ब्रह्ममुखमपि मनुनोक्तं—

ओङ्कारपूर्विकास्तिस्रो महाव्याहृतयोऽव्ययाः ।

त्रिपदा चैव गायत्री विज्ञेयं ब्रह्मणो मुखम् ॥

इति । तेन तोयं स्पृष्ट्वा तेन तोयेन आपो हिष्ठेति सूक्तेन दर्भैर्मा-
 र्जनमाचरेदित्यर्थः । तच्च सूक्तं नवर्चम् । तत्र भृगुः—

आपोहिष्ठा नवस्वृक्षु सिन्धुद्वीप ऋषिस्मृतः ।

अब्दैवत्यास्तु सप्तर्चो गायत्र्यो द्वे अनुष्टुभौ ॥

¹ साभिष्टुता—क. ख.

मार्जनं प्रकृत्य कात्यायनोपि—

शिरसो मार्जनं कुर्यात्कुशैस्सोदकविन्दुभिः ।
 प्रणवो भूर्भुवस्स्वश्च गायत्री च तृतीयिका ॥
 अब्दैवतं तृचं चैव चतुर्थमिति मार्जनम् ।

मार्जनानन्तरं ब्रह्मा—

जलपूर्णं तथा हस्तं नासिकाग्रे समर्पयेत् ।
 ऋतं चेति पठित्वा तु तज्जलं तु क्षितौ क्षिपेत् ॥

यमोऽपि—

गृहीत्वा पाणिना वारि स्वशाखोक्तामृचं जपेत् ।
 विभृत्यान्नासिकाग्रे तु निरुद्धप्राणमारुतः ॥
 य एवं द्रुपदां नित्यं त्रिरहः प्रयतो जपेत् ।
 न पर्युषन्ति पापानि तस्य देहे द्विजन्मनः ।

इति । ततस्मूर्यार्घ्यं निवेदयेत् । तथा च व्यासः—

कराभ्यां तोयमादाय गायत्र्या चाभिमन्त्रितम् ।
 आदिसाभिमुखस्तिष्ठन्स्त्रिरूर्ध्वमथ चोत्क्षिपेत् ॥

अत्र विशेषमाह हारीतः—

‘सावित्र्याऽभिमन्त्रितमुदकं पुष्पमिश्रम्’¹

अञ्जलिना क्षिपेदिति शेषः । नारायणस्त्वर्ध्वदाने मन्त्रान्तरमाह—

कराभ्यामञ्जलिं कृत्वा जलपूर्णं समाहितः ।

उदुत्यामिति मन्त्रेण तत्तोयं च क्षिपेद्भुवि ॥

¹ मिश्रितम्—क.

ततः प्रदक्षिणमावृत्योदकं स्पृशेत् । तदुक्तं वामनपुराणे—
 सायं मन्त्रवदाचम्य प्रोक्ष्य सूर्यस्य चाञ्चलिम् ।
 दत्त्वा प्रदक्षिणं कृत्वा जलं स्पृष्ट्वा विशुद्धयति ॥
 श्रुतिरपि—

‘यत्प्रदक्षिणं प्रक्रमन्ति तेन पाप्मानमवधून्वन्ति’
 इति ।
 उत्थायार्कं प्रतिप्रास्य^१ त्रिकेनाञ्जलिनाऽम्भसः^२ ।
 उच्चित्रमृगद्वयेनैव^३ मुपतिष्ठेदनन्तरम् ॥
 सन्ध्याद्वयेऽप्युपस्थानभेतदाहुर्मनीषिणः ।
 प्रणवो व्याहृतयस्तिस्त्रस्सावित्री चेति तु त्रिकम् ॥

स्मृत्यन्तरेऽपि—

उदुत्सं चित्रं तच्चक्षुरुपस्थाय त्रिभिस्सदा ।
 सन्ध्ययोरुभयोस्मूर्यं गायत्रीजपमाचरेत्^४ ॥
 इति । एतेषां गायत्री त्रिष्टुब्बाणिगिति^५ क्रमेण छन्दांसि ; प्रस्क-
 ण्वकुत्सवसिष्ठाः क्रमेण ऋषयः ; सूर्यो देवता ; सूर्योपस्थने विनि-
 योगः । ततः कृतप्राणायामस्सन्ध्यां ध्यात्वा गायत्रीजपानन्तर-
 मादित्यमुपतिष्ठेत् । तदुक्तं कूर्मपुराणे—

आचम्य मन्त्रवन्नित्यं पुनराचम्य वाग्यतः ।

सम्मार्ज्यं मन्त्रैरात्मानं कुशैस्सोदकविन्दुभिः ॥

^१ प्रतिप्रोहेत्— क.

^२ त्रिकमञ्जलिमम्भसः— वैद्य.

^३ (उदुत्सं) उच्चित्रमित्यनेनेव— वैद्य.

^४ सारभेत्— ग.

^५ त्रिष्टुब्बनुष्टुब्बाणिगिति— ग.

आपोहिष्ठाव्याहृतिभिस्सावित्र्या चारुणैश्शुभैः ।
 ओङ्कारव्याहृतियुतां गायत्रीं वेदमातरम् ॥
 जप्त्वा जलाञ्जलिं दद्याद्भास्करं प्रति तन्मनाः ।
 प्राक्कूलेषु ततस्स्थित्वा दर्भेषु सुसमाहितः ॥
 प्राणायामत्रयं कृत्वा ध्यायेत्सन्ध्यामिति श्रुतिः ।¹
 या सन्ध्या सा जगत्स्मृतिर्मायातीता हि निर्मला² ॥
 ईश्वरी केवला शक्तिस्तत्त्वत्रयसमुद्भवा ।
 ध्यात्वाऽर्कमण्डलगतं सावित्रीं वै जपेद्बुधः ॥
 सहस्रपरमां नित्यं शतमध्यां दशावरां ।
 सावित्रीं वै जपेद्विद्वान् प्राञ्जुस्वः प्रयतस्स्थितः ॥
 अथोपतिष्ठेदादित्यमुदयन्तं समाहितः ।
 मन्त्रैस्तु विविधैः³ स्सौरैः ऋग्यजुस्सामसम्भवैः ॥

इति स्वशाखाधीतमन्त्राभिप्रायं,

उपस्थानं स्वकैर्मन्त्रैरादित्यस्य तु कारयेत् ।

इति वसिष्ठस्मरणात् । अतो यजुःशाखिनां 'मित्रस्य', 'मित्रो जनान्', 'प्रसमित्र', इति त्रिभिरुपस्थानम् । तासां प्रथमा गायत्री, उत्तरे त्रिष्टुभौ, विश्वेदेवा ऋषयः, मित्रो देवता, सूर्योपस्थाने विनियोगः । एवमन्येषामपि द्रष्टव्यम् । बोधायनस्तु जपान्तेऽहरहरुपस्थानमाह—

¹ स्मृतिः—क.

² निष्कला—ख.

³ मन्त्रैर्नाविधै—क.

‘एवमेव प्रातः प्रञ्जुखस्तिष्ठन् मैत्रीभ्यामहरुपातिष्ठते मित्र-
स्य चर्षणीधृतः, मित्रो जनान्यातयतीति द्वाभ्याम्’

इति । अत्र पुराणम्—

आत्मपादौ तथा भूमिं सन्ध्याकालेऽभिवादेत् ।
आर्युर्विद्यां तथाऽऽरोग्यं प्राप्नोति पुरुषस्मदा ॥

इति । एवं कुर्वतः फलमाह यमः—

मन्ध्यामुपामते ये तु सततं संशितव्रताः ।
विधूतपापास्ते यान्ति ब्रह्मलोकं मनातनम् ॥

अत्रिरपि —

यस्तु मन्ध्यामुपामीत श्रद्धया विधिवद्विजः ।
न तस्य किं चिदप्राप्यं त्रिषु लोकेषु विद्यते ॥

कूर्मपुराणेऽपि—

अनन्यचेतसश्शान्ता ब्राह्मणा वेदपारगाः ।
उपास्य विधिवन्मन्ध्यां प्राप्ताः पूर्वं परां गतिम् ॥

अथाकरणे दोषोऽपि दक्षेण दर्शितः—

सन्ध्याहीनोऽशुचिर्निस्वमनहस्मर्वकर्ममु ।
यदन्यत्कुरुते कर्म न तस्य फलभागभवेत् ॥

गोबिलोऽपि—

सन्ध्या येन न विज्ञाता सन्ध्या नैव ह्युपासिता ।
जीवमानो भवेच्छूद्रो मृतश्चा चाभिजायते ॥

मनुरपि—

न तिष्ठति तु यः पूर्वा नोपास्ते यश्च पश्चिमाम् ।
स शूद्रवद्बहिष्कार्यस्मर्वस्माद्विजकर्षणः ॥

विष्णुपुराणेऽपि—

उपतिष्ठन्ति ये सन्ध्यां ये न पूर्वा न पश्चिमाम् ।
व्रजन्ति ते दुरात्मानस्तामिस्रं नरकं नृप ॥

कूर्मपुराणेऽपि—

योऽन्यत्र कुरुते यत्र धर्मकार्ये द्विजोत्तम ।
विहाय सन्ध्याप्रणतिं स याति नरकायुतम् ॥

विष्णुपुराणेऽपि—

तस्मान्नो लङ्घनं कार्यं सन्धयोपासनकर्षणः ।
स हन्ति सूर्यं सन्ध्याया नोपासितं कुरुते तु यः ॥

इति । एतत्सर्वमनार्तविषयम् । अत एव योगयाज्ञवल्क्यः—

अनार्तश्चोत्सृजेद्यस्तु स विप्रशूद्रसम्मितः ।
प्रायश्चित्ती भवेच्चैव लोके भवति निन्दितः ॥

अत्रिरापि—

नोपतिष्ठन्ति ये सन्ध्यां स्वस्थवस्थास्तु वै द्विजाः ।
हिंसन्ति ते सदा पापा भगवन्तं दिवाकरम् ॥
ये हिंसन्ति द्विजास्मूर्यं मोक्षद्वारमनुत्तमम् ।
कथं मोक्षस्य सम्प्राप्तिर्भवेत्तेषां द्विजन्मनाम् ॥

विष्णुपुराणेऽपि—

सर्वकालमुपस्थानं मन्ध्ययोः पार्थिवेष्यते ।

अन्यत्र मृतकाशौचविभ्रमातुरभीतितः ॥

इति । विभ्रमो भ्रान्तिः । तदादिष्वमामर्थ्येन मन्ध्याया अकर-
णेऽपि दोषो नास्तीत्यर्थः । मृतकादौ तु सत्यापि मामर्थ्ये न
सन्ध्योपामनं कार्यमित्याह मरीचिः—

मृतके कर्मणां त्यागस्मन्ध्यादीनां विधीयते ।

इति । यत्तु पुलस्तेनोक्तं—

मन्ध्यामिष्टिं चरुं होमं यावर्जावं समाचरेत् ।

न त्यजेत्मृतके वाऽपि त्यजन्गच्छत्यधोगतिम् ॥

इति, तन्पानससन्ध्याभिप्रायम् । यतस्म एवाह—

मृतके मृतके चैव सन्ध्याकर्म न मन्त्यजेत् ।

मनसोच्चारयेन्मन्त्रान्प्राणायाममृते द्विजः ॥

इति । एवं च यानि मृतकादौ सन्ध्याकर्मनिषेधपराणि तानि
वाचिकमन्त्रप्रयोगनिषेधपराणीति मन्तव्यम् । यदपि पैठीनमि-
नोक्तं—

‘मृतके सावित्र्याऽञ्जलिं प्रक्षिप्य प्रदक्षिणं कृत्वा

सूर्यं ध्यायन्नमस्कुर्यात्’

इति, तदपि सकलसन्ध्याकर्म्मोपलक्षणार्थमिति ‘मन्ध्यामिष्टिं’
इत्यनेन समानार्थम् । यद्वा—यदत्र सन्ध्याकर्मणि श्रौतमञ्जलिदा-
नादि, तदेवानुष्ठेयं नान्यदित्यभिप्राय इत्यनुसन्धेयम् । यदत्र युक्तं
तद्वाह्यम् । अत्र शातातपः—

दर्भहीना तु या सन्ध्या यच्च दानं विनोदकम्
असङ्घ्यातं तु यज्जप्यं तत्सर्वं स्यान्निरर्थकम् ॥

कूर्मपुराणेऽपि—

प्राङ्मुखस्सपवित्रस्सन् सन्ध्योपासनमाचरेत् ।

इति स्मृतिचन्द्रिकायां प्रातस्सन्ध्या.

प्राणायाममहिमा.

अथ प्राणायाममहिमा । तत्र मनुः—

प्राणायामा ब्राह्मणस्य त्रयोऽपि विधिवत्कृताः ।

व्याहृतिप्रणवैर्युक्ता विज्ञेयं परमं तपः ॥

दहन्ते ध्मायमानानां धातूनां हि यथा मलाः ।

तथेन्द्रियाणां दहन्ते दोषाः प्राणस्य निग्रहात् ॥

सव्याहृतिप्रणवकाः प्राणायामास्तु षोडश ।

अपि भ्रूणहनं मासात्पुनन्त्यहरहः कृताः ॥

यमोऽपि—

दशप्रणवसंयुक्तैः प्राणायामैश्चतुर्दशैः ।

मुच्यते ब्रह्महत्यायाः किं पुनश्शेषपातकैः ॥¹

व्यासः—

सव्याहृतिं सप्रणवां गायत्रीं शिरसा सह ।

ये जपन्ति² सदा तेषां न भयं विद्यते क्वचित् ॥

योगयाज्ञवल्क्योऽपि—

¹ मासाच्चैत्रोपपातकैः—वैद्य.

² यजन्ति—क. ग.

य एता व्याहृतीस्मत्त संस्मरेन्प्राणमंयमे ।
उपासितं भवेत्तेन विश्वं भुवनसप्तकम् ॥
सर्वेषु चैव लोकेषु कामचारश्च जायते ।

व्यासोऽपि—

षाडशाक्षरक ब्रह्म गायत्र्यास्तु शिरस्स्मृतम्
सकृदावर्तयान्विप्रः संसारात्स विमुच्यते ॥

इति । इति स्मृतिचन्द्रिकायां प्राणायाममहिमा.

प्राणायामविधिः.

अथ प्राणायामविधिः । तत्र योगयाज्ञवल्क्यः—

एवं सम्मार्जनं कृत्वा बाह्यशुद्ध्यर्थकारकम् ।
अथाभ्यन्तरशुद्ध्यर्थं प्राणायामं समाचरेत् ॥

संब्रतोंऽपि—

प्राणायामैस्त्रिभिः पूतो गायत्रीं तु ततो जपेत् ।

इति । प्राणस्य वायोरायामो निरोधः प्राणायामः । स किंलक्षण
इत्यपेक्षिते मनुराह—

सव्याहृतिं सप्रणवां गायत्रीं शिरसा सह ।
त्रिः पठेदायतप्राणः प्राणायामस्स उच्यते ॥

इति । व्याहृतयो भूराद्यास्सप्त सत्यान्ताः,

सप्त व्याहृतयः प्रोक्ताः प्राणायामे तु नित्यज्ञः ।
भूर्भुवस्स्वर्महर्जनस्तपस्सत्यं तथैव च ॥

इति योगयाज्ञवल्क्यस्मरणात् । शिरश्चात्र 'ओमापो ज्योतिः'

इति याजुर्वेदिको मन्त्रः,

ओमापो ज्योतिरित्येष मन्त्रो वै तैत्तिरीयकः ।

इति व्यासस्मरणात् । सप्रणवामित्थनेन भूरादिषु नवस्वपि^१ प्रण-
वयोगमाह । तथा च योगयाज्ञवल्क्यः—

भूर्भुवस्स्वर्महर्जनस्तपत्सत्यं तथैव च ।

प्रसोङ्कारसमायुक्तं तथा तत्सवितुःपदम् ॥

ओमापो ज्योतिरित्येतच्छिरः पश्चात्प्रयोजयेत् ।

त्रिरावर्तनयोगात्तु प्राणायामस्तु शब्दयते^२ ॥

इति । ओङ्कारोऽप्यत्र मन्त्रादौ द्रष्टव्यः । तथा च यमः—

ओङ्कारपूर्विकास्सप्त जपेत्तु व्याहृतीस्तथा ।

शिरसा सह गायत्रीं प्राणायामः परन्तप ॥

जपेन्मनसेति शेषः । तथा च संवर्तः—

प्रणवेन तु संयुक्ता व्याहृतीस्सप्त निखशः ।

सावित्रीं शिरसा सार्धं मनसा त्रिः पठेद्विजः ॥

इति । अत्र बृहस्पतिः—

बध्वाऽऽसनं नियम्यामून् स्मृत्वा चार्पादिकं तथा ।

संनिमीलितदृञ्चौनी प्राणायामं समभ्यसेत् ॥

इति । आसनं चात्र स्वस्तिकाद्यन्यतमं वेदितव्यम् । आर्षादिकं
चात्र व्यासेनोक्तं—

^१ सप्तस्वपि—ग.

^२ शाक्तितः—क. ख. शब्दितः—ग.

प्रणवस्य ऋषिर्ब्रह्मा गायत्रं छन्द एव च ।
देवोऽग्निस्मर्वकर्मादौ विनियोगः प्रकीर्तितः ॥

योगयाज्ञवल्क्योऽपि—

व्याहृतीनां तु सर्वामामर्षं चैव प्रजापतिः ।
गायत्र्युष्णिगनुष्टुप्च वृहती पङ्क्तिरेव च ॥
त्रिष्टुप्च जगती चैव छन्दांस्येतानि सप्त वै ।
अग्निर्वायुस्तथाऽऽदित्यो वृहस्पत्याप एव च ॥
इन्द्रश्च विश्वेदेवाश्च देवतास्समुदाहृताः ।
प्राणायामप्रयोगे च विनियोग उदाहृतः ॥
सविता देवता यस्या मुग्धमग्निस्त्रिपाच्च या ।
विश्वामित्र ऋषिश्छन्दो गायत्री सा विशिष्यते ॥
विनियोगस्तूपनये प्राणायामे नथैव च ।
ओमापो ज्योतिरित्येष मन्त्रो यस्तु प्रकीर्त्यते ॥
तस्य प्रजापतिश्चार्षं यजुश्छन्देऽविवर्जितम् ॥
ब्रह्मा वायुश्च सूर्यश्च देवतास्समुदाहृताः ।
प्राणस्यायमने चैव विनियोग उदाहृतः ॥

इति । ब्रह्मा तु व्याहृतीनामृषिभेदमाह—

विश्वामित्रो जमदग्नि¹ भैरवद्राजोऽथ गौतमः ।
ऋषिरत्रिर्वसिष्ठश्च कश्यपश्च यथाक्रमम् ॥

इति । स च प्राणायामः पूरककुम्भकरेचकैस्त्रिलक्षणो ज्ञेयः ।
तथा च योगयाज्ञवल्क्यः—

पूरकः कुम्भको रेच्यः प्राणायामस्त्रिलक्षणः ।

एतेषां लक्षणमाह स एव—

नासिकाकृष्ट उच्छ्वासो ध्मातः पूरक उच्यते ।

कुम्भको निश्चलश्वासो रिच्यमानस्तु रेचकः ॥

इति । कुम्भके तु विशेषमाहात्रिः—

आ केशाग्रान्नवाग्राच्च निरोधश्शक्यते बुधैः ।

निरोधाज्जायते वायुर्वायोरग्निश्च जायते ॥

अग्नेरापश्च जायन्ते ततोऽन्तश्शुद्ध्यते त्रिभिः ॥

इति । योगयाज्ञवल्क्यस्तु पूरकरेचकयोर्विशेषमाह—

बाह्यस्थितं ध्राणपुटेन वायुं

आकृष्य यत्रेन शनैस्ममस्तम् ।

नाड्यश्च सर्वाः परिपूरणीयाः

स पूरको नाम महानिरोधः ॥

शनैर्नासापुटे वायुमुत्सृजेन्न तु वेगतः ।

न कम्पयेच्छरीरं तु स योगी परमो मतः ॥

इति । अत्र व्यासः—

नाभिपद्मस्थितं ध्यायेत् कं रक्तं पूरणेन तु ।

नीलोत्पलाभं हृत्पद्मे कुम्भकेन जनार्दनम् ॥

ललाटस्थं शिवं श्वेतं रेचकेनापि चिन्तयेत् ।
शुद्धस्फटिकसङ्काशं निर्मलं पापनाशनम् ॥

अत्र फलमाह बृहस्पतिः—

रक्तं प्रजापतिं ध्यायेद्विष्णुं नीलोत्पलप्रभम् ।
शङ्करं त्र्यम्बकं श्वेतं ध्यायन्मुच्येत बन्धनात् ॥

योगयाज्ञवल्क्योऽपि—

कुम्भके विष्णुसायुज्यं पूरके ब्रह्मणोऽनिकम् ।
रेचकेन तृतीयेन प्राणुयादैश्वरं पदम् ॥

इति । अत्र ब्रह्मा—

पादयोश्च तथा जान्वोर्जङ्घयोर्जठरेऽपि च ।
कण्ठे मुखे तथा मूर्ध्नि क्रमेण व्याहृतीर्न्यसेत् ॥
भूरङ्गुष्ठद्वये न्यस्य भ्रुवस्तर्जनिकाद्वये ।
ज्येष्ठाङ्गुलिद्वये धीमान् स्वःपदं विनियोजयेत् ॥
करन्यासविधिं कृत्वा अङ्गन्यासं समाग्भेत् ।
भूःपदं हृदि विन्यस्य भुवश्शिरसि विन्यसेत् ॥
शिखायां स्वःपदं न्यस्य कवचे तत्पदं न्यसेत् ।
अक्षणोर्भर्गपदं न्यस्य दिग्विदिक्षु धियःपदम् ॥

इति । तत ओमापो ज्योतिरिति सर्वाङ्गन्यासः,

शिरस्तस्यास्तु सर्वाङ्गे प्राणायामे परं न्यसेत् ।

इति व्यासस्मरणात् । एवं कुर्वतः फलमाह याज्ञवल्क्यः-

प्राणायामत्रयं कृत्वा सूर्यस्योदयनं प्रति ।
निर्मलास्स्वर्गमायान्ति मन्तस्मुकृतिनो यथा ॥

संवर्तोऽपि—

मानसं वाचिकं पापं कायेनैव तु यत्कृतम् ।
तत्सर्वं नश्यति क्षिप्रं प्राणायामत्रये कृते ॥

इति । इति स्मृतिचन्द्रिकायां प्राणायामविधिः.

ध्येयस्वरूपम्.

उक्तं प्राणायामानन्तरमेव सन्ध्यां ध्यायेदिति । तत्र ध्येयस्वरूपमाह गोविलः—

‘प्रातर्गायत्री रविस्थिता¹ रक्तवर्णा कुमार्यक्षमालाहस्ता हंसासनमारूढा ब्रह्मदैवत्या ऋग्वेदमुदाहरन्ती; मध्यन्दिने मावित्री रविमध्ये स्थिता श्वेतवर्णा यौवनस्था त्रिनेत्रा त्रिशूलहस्ता वृषभासनमारूढा रुद्रदैवत्या यजुर्वेदमुदाहरन्ती; सायं सरस्वती रविमध्ये स्थिता श्यामवर्णा वृद्धा चतुर्भुजा चक्रहस्ता मुषर्णासनमारूढा विष्णुदैवत्या सामवेदमुदाहरन्ती’

एवंविधा क्रमेण कालत्रयेऽप्यावाह्येति शेषः । तदुक्तं गायत्रीनिर्णये—

¹ रविमध्ये स्थिता—वैद्य.

बालां त्वष्टृदां गायत्री व्यक्षरं चतुर्गणनाम् ।
 शक्तां रक्ताम्बरोपेतामक्षमृत्रधरां तथा ॥
 कमण्डलुधरां देवीं हंसवाहनमंस्थिताम् ।
 ब्रह्मार्णीं ब्रह्मदेवत्यां ब्रह्मलोकनिवामिनीम् ॥
 आवाहयेत्तु मन्त्रेण आयान्तीं सूर्यमण्डलात् ।
 एवं मध्यमसन्ध्यायां सावित्रीं युवतीं तथा ॥
 शुक्लाङ्गीं शुक्लवस्त्रां च वृषारूढां त्रिलोचनाम् ।
 त्रिशूलडमरूहस्तां रुद्राणीं रुद्रदेवताम् ॥
 कैलासनिलयां देवीमायान्तीं सूर्यमण्डलात् ।
 एवं पश्चिमसन्ध्यायां वृद्धावस्थां सरस्वतीम् ॥
 वर्णतः कृष्णवर्णां च चारुर्मुखां चतुर्भुजां ।
 शङ्खचक्रगदापद्मधारिणीं त्रिष्णुदेवताम् ॥
 बदर्याश्रमवासिं तामायान्तीं सूर्यमण्डलात् ।

इति । योगयाज्ञवल्क्यस्तु वर्णविपर्यासमाह—

श्वेता भवति गायत्री सावित्री शुक्लवर्णिका ।
 कृष्णा सरस्वती ज्ञेया सन्ध्यात्रयमुदाहृतम् ॥

इति । एवं च रविमण्डलान्तस्थां ब्रह्मलोकवासिनीं वा सन्ध्यां
 ध्यायेदि¹ त्युक्तं भवति । उक्तं च योगयाज्ञवल्क्येन—
 आदित्यमण्डलान्तस्थां ब्रह्मलोकगतां तथा ।

¹ सन्ध्यामावाहयेदि—क.

अक्षसूत्रधरां देवीं पद्मासनगतां शुभाम् ॥

आवाह्य यजुषाऽनेन तेजोऽसीति विधानतः ॥

इति । तेजोऽसीति वाजसनेयिको मन्त्रः । व्यासस्तु मन्त्रान्तरमाह—

आवाहयेच्च गायत्रीं सर्वपापप्रणाशिनीम् ।

आगच्छ वरदे देवि जप्ये¹ मे सन्निधौ भव ॥

गायन्तं त्रायसे यस्माद्गायत्री त्वमुदाहृता ।

गोबिलोऽपि—

आयाहि वरदे देवि त्रयक्षरे ब्रह्मवादिनि² ।

गायत्री छन्दसां मातर्ब्रह्मयोने नमोऽस्तु ते ॥

शौनकोऽपि—

आवाहनं तैत्तिरीये उक्तं चापि विसर्जनम् ।

इति । तत्रावाहनमन्त्रः—

‘ आयातु वरदा देवी ’

इति । तस्य गायत्री छन्दः ; विश्वेदेवा ऋषयः ; शुक्रो³ देवता ; गायत्र्यावाहने विनियोगः । एवमावाह्योक्तनामादियुक्तां सन्ध्या-
शब्दाभिलष्या⁴ मादित्याख्यां ब्रह्मात्मिकां देवीं हृदि साऽह-
मस्मीति ध्यायेत् । तदुक्तं व्यासेनः—

¹ जपे—क.

² देवीत्याहरेद्ब्रह्मवादिनीम्—वैद्य.

³ रुद्रो—क.

⁴ शब्दाभिधेया—ग.

न भिन्नां प्रतिपद्येत गायत्रीं ब्रह्मणा मह ।

साऽहमस्मीत्युपार्मात विधिना येन केनचित् ॥

इति । एतत्सर्वं सन्ध्याशब्दार्थनिर्णये दर्शितम् । ततस्तां गाय-
त्र्यास्तुरीयेण पादेनोपस्थाय जपेत् । तदपि तेनैवोक्तं—

तुरीयं तु पदं तस्याः शिवब्रह्मपदे स्थितम् ।

उपस्थाय तुरीयेण जपेत्तां तु ममाहितः ॥

तुरीयं पादं—

‘परो रजसि सावदोम्’

इत्यष्टाक्षरम् । तस्य विमल ऋषिः : तुरीयं छन्दः : परमात्मा
देवता ; मोक्षे विनियोगः । इति स्मृतिचन्द्रिकायां ध्येयस्वरूप-
निर्णयः.

गायत्रीमहिमा.

अथ गायत्रीमहिमा । तत्र यमः—

गायत्रीं चैव वेदांश्च तुलयाऽतोलयत्प्रभुः ।

एकतश्चतुरो वेदान्साङ्गांश्च मपदक्रमान् ॥

एकतश्चैव गायत्रीं तुल्यरूपा तु सा स्मृता ।

मनुरपि—

अकारं चाप्युकारं च मकारं च प्रजापतिः ।

वेदत्रयान्निरदुहद्रूर्भुवस्स्वरितीति च ॥

त्रिभ्य एव तु वेदेभ्यः पादं पादमदूदुहत् ।

तदित्यूचोऽस्यास्सावित्र्याः परमेष्ठी प्रजापतिः ॥

शङ्कोऽपि—

‘नाघमर्षणात्परमन्तर्जले न व्याहृतिभ्यः परं होमे
न सावित्र्याः परं जप्ये’

इति । ब्रह्माऽपि—

गायत्र्या न परं जप्यं गायत्र्या न परं तपः ।
गायत्र्या न परं ध्यानं गायत्र्या न परं हुतम् ॥

व्यासोऽपि—

दशकृत्वः प्रजप्ता सा त्र्यहात्पापं तु यत्कृतम्¹ ।
तत्पापं प्रणुदत्याशु नात्र कार्या विचारणा ॥
शतं जप्ता तु मा देवी पापौघशमना स्मृता ।
सहस्रजप्ता मा देवी उपपातकनाशिनी ॥
लक्षजापेन च तथा महापातकनाशिनी ।
कोटिजापेन राजेन्द्र यदिच्छति तं दाप्नुयात् ॥
यक्षविद्याधरत्वं वा गन्धर्वत्वमथापि वा ।
देवत्वमथवा राज्यं भूलोकं हतकण्टकम् ॥

मनुरपि—

योऽधीतेऽहन्यहन्येतां त्रीणि वर्षाण्यतन्द्रितः ।
स ब्रह्मपदमप्येति वायुभूतस्स्वमूर्तिमान्³ ॥

¹ त्र्यहायत्कृतं लघु—क. ख. ² यद्यदिच्छेत—क. ख.

³ तः स्वमूर्तिमान्—क. ख.

व्यासोऽपि —

दशभिर्जन्मजनितं शतेन तु पुराकृतम् ।

त्रियुगं तु सहस्रेण गायत्री हन्ति किल्विषम् ॥

इति । इति स्मृतिचन्द्रिकायां गायत्रीमाहिषा.

आर्षादिकम्

अथास्या आर्षादिकमुच्यते । तत्र ब्रह्मा —

छन्दो गायत्री गायत्र्यास्मविता देवता स्मृता ।

शुक्लो वर्णो मुग्वं चाग्निं विश्वामित्र ऋषिस्तथा ॥

त्रयी शिरशिग्वा रुद्रो विष्णुर्हृदयमेव च ।

उपासने ^२ विनियोगस्माद्ब्रह्मचायनमगोत्रता ॥

त्रैलोक्यं चरणं ज्ञेयं पृथिवी कुक्षिरेव च ।

एवं ध्यात्वा तु गायत्रीं जपेद्वाद्दशलक्षणाम् ॥

इति । गायत्रीकल्पे तु प्रतिपादमस्या आर्षादिकमुक्तं—

‘तत्सवितुः’ इत्यस्य गायत्री छन्दः; विश्वामित्र

ऋषिः; ब्रह्मा देवता। ‘भर्गो देवस्य’ इत्यस्य गायत्री

छन्दः; विश्वामित्र ऋषिः; विष्णुर्देवता । ‘धियो

यो नः’ इत्यस्य गायत्री छन्दः; विश्वामित्र ऋषिः;

रुद्रो देवता । अक्षराणां तु सर्वेषां प्रजापतिः

ऋषिः; गायत्री छन्दः; विनियोगोऽङ्गन्यासे;

देवतास्तु ब्रह्मोक्ता वेदितव्याः —

आग्नेयं प्रथमं तस्या वायव्यं तु द्वितीयकम् ।

^१ मुखमग्निस्त्रिपाच्चैव—वैद्य.

^२ उपनयने—ग.

तृतीयं सूर्यदैवत्यं चतुर्थं वैद्युतं तथा ॥
 पञ्चमं यमदैवत्यं वारुणं षष्ठमुच्यते ।
 बार्हस्पत्यं सप्तमं च पार्जन्यं चाष्टमं विदुः ॥
 एन्द्रं तु नवमं प्रोक्तं गान्धर्वं दशमं स्मृतम् ।
 पौष्णमेकादशं प्रोक्तं शैवं द्वादशकं तथा ॥
 त्वाष्ट्रं त्रयोदशं प्रोक्तं वामवं तु चतुर्दशम् ।
 मारुतं पञ्चदशकं मौम्यं षोडशकं स्मृतम् ॥
 सप्तदशं त्वाङ्गिरसं वैश्वदेवमतः परम् ।
 आश्विनं चैकोनविंशं प्राजापत्यं च विंशकम् ।
 सर्वदेवमयं प्रोक्तमेकाविंशकमक्षरम् ।
 रौद्रं द्वाविंशकं ज्ञेयं ब्राह्मं चैव ततः परम् ॥
 वैष्णवं च चतुर्विंशमेता अक्षरदेवताः ।
 जपकाले तु सञ्चिन्त्य तामु सायुज्यमाप्नुयात् ॥

इति । अथाक्षरतत्त्वानि—

अथ तत्त्वानि वक्ष्यामि अक्षराणां विशेषतः ।
 पृथिवी ह्युदकं तेजो वायुरम्बरमेव च ॥
 गन्धो रसोऽथ रूपं च स्पर्शश्शब्दोऽथ वागिति ।
 हस्तावुपस्थः पायुश्च पच्छ्रोत्रं त्वक्च चक्षुषी ॥
 जिह्वा घ्राणो मनस्तत्त्वमहङ्कारो महत्तथा ।
 गुणत्रयं च सत्तत्त्वं क्रमशस्तत्त्वनिर्णयः¹ ॥

च क्रमशो वर्णतत्त्वविनिश्चयः—वैद्य,

इति । अथाक्षरशक्तयोऽपि—

“सहा नित्या विश्वहृदया विलासिनी प्रभावती
लोला¹ शान्ता कान्तिः² दुर्गा मरस्वती विष्णु-
रूपा विशाला ईशा आप्यायिनी विमला तमोऽप-
हारिणी³ द्विरण्यरूपा मृक्ष्मा विश्वयोनिः जया-
वहा पद्मालया वरा शोभा गदारूपा—इति
शक्तयः⁴”.

इति । इति स्मृतिचन्द्रिकायां आर्षादिनिर्णयः.

न्यासावाधः

अथ न्यासविधिः । तत्रादावस्त्रमन्त्रेण कथ्युद्धिः ।

ततो गायत्र्या व्यापकं कृत्वा करन्यासपूर्वकमङ्गन्यासं⁵ कुर्यात्,
तस्य सर्वमन्त्रसाधारणत्वात् । तत्राङ्गन्यासो व्यासेन दर्शितः—

1 लोहिता—क. 2 शान्तिः—ग. 3 तमोमयी—ग.

4 प्रहादिनी प्रभा नित्या विश्वभद्रा विलासिनी ।

प्रभावती जया शान्ता कान्ता दुर्गा स स्वनी ॥

विद्यारूपा विशालेशा व्यायिनी विमला तथा ।

तमोऽपहारिणी मृक्ष्मा विश्वयोनिर्जावहा ॥

पद्मालया परा शोभा भद्ररूपेति शक्तयः ।

इति वैद्यनाथीये आह्निककाण्डे स्मृतिरत्नाकरे च पाठान्तरं दृश्यते.

5 चन्द्रिकायां—गायत्र्या व्यापकं कृत्वा करन्यासपूर्वकं षडङ्गन्यासं—

इति वैद्यनाथीये.

हृदि तत्सवितुर्न्यस्य न्यस्येत्कण्ठे वरेणियम् ।
 भर्गो देवस्येति खण्डं शिखायां च ततो न्यसेत् ॥
 धीमहीति न्यसेद्वक्त्रे धियो यो नश्च नेत्रयोः ।
 प्रचोदयादिति पदमस्त्रार्थे विनियोजयेत् ॥
 अनामिकाद्रये धीमान्यसेत्तत्पदमग्रतः ।
 कनिष्ठिकाद्रये भर्गः पाण्योर्मध्ये धियःपदम् ॥
 ॐ भूर्विन्यस्य हृदये ॐ भुवश्शिरसि न्यसेत् ।
 ॐ स्वश्शिखायां विन्यस्य गायत्र्याः प्रथमं पदम् ॥
 विन्यसेत्कवचे धीमान्द्रितीयं नेत्रयोर्न्यसेत् ।
 तृतीयेनास्त्रविन्यासं चतुर्थं सर्वतो न्यसेत् ॥

अत्र ब्रह्मा—

तत्कारं विन्यसेत्स्वाङ्गे पादा¹ ङ्गुष्ठद्रये द्विजः ।
 सकारं गुल्फदेशे तु विकारं जङ्घयोर्न्यसेत् ॥
 जान्वोस्तु विद्धि तुःकारं वकारं चोरुदेशतः ।
 रेकारं विन्यमेद्बुद्धे णिकारं वृषणे न्यसेत् ॥
 कटिदेशे तु यङ्कारं भकारं नाभिमण्डले ।
 र्गोकारं जठरे धीमान्देकारं स्तनयोर्न्यसेत् ॥
 वकारं हृदि विन्यस्य स्यकारं कण्ठ एव तु ।
 धीकारमास्ये विन्यस्य मकारं तालुमध्यतः ॥
 हिकारं नासिकाग्रे तु धिकारं नयनद्रये ।

¹ त्स्वाङ्गपादा—वैद्य.

श्रुवोर्मध्ये तु योकारं ललाटे तु द्वितीयकम् ॥
 पूर्वानने तु नःकारं प्रकारं दक्षिणानने ।
 उत्तरास्ये तु चोकारं दकारं पश्चिमानने¹ ॥
 विन्यसेन्मूर्ध्नि यात्कारं सर्वव्यापिनर्माश्वरम् ।

इति । अत्र सर्वे मन्त्राः प्रणवान्ता नमोऽन्ताश्च । तथा च
 भृगुः —

ओङ्कारमादावुच्चार्य मन्त्रवीजमनन्तरम् ।
 नाम ग्राह्यं नमोऽन्तं तु जपन्यासः प्रकीर्तितः ॥

इति । ततो वर्णध्यानं कुर्यात् । तदाह ब्रह्मा—
 कृत्वा चैवेदंशं न्यासमशेषं पापनाशनम्² ।
 पश्चात्समाचरेद्ध्यानं वर्णरूपममन्वितम् ॥

इति । तदपि तेनैवोक्तं—

तत्कारं चम्पकापीतं ब्रह्मविष्णुशिवात्मकम् ।
 शान्तं पद्मासनारूढं ध्यायेत्स्वस्थानसंस्थितम्³ ॥
 सकारं चिन्तयेच्छ्याममतसीपुष्पसन्निभम् ।
 पद्ममध्यस्थितं सौम्यमुपपातकनाशनम् ॥
 विकारं पिङ्गलं नित्यं कमलामनमंस्थितम् ।
 ध्यायेच्छान्तं द्विजश्रेष्ठो महापातकनाशनम् ॥

¹ चोकारं विन्यसेत्फाले दकारं तु कपोलयोः वैद्य.

² चैवाक्षरन्यासमशेषाद्यविनाशनम्—वैद्य.

³ भ्यात्वा दहति पातकम्—वैद्य.

तुःकारं चिन्तयेत्प्राज्ञ इन्द्रनीलसमप्रभम् ।
 निर्दहेत्सर्वदुःखं तु ग्रहतारसमुद्भवम् ॥
 वकारं वह्निदीप्त्याभं चिन्तयेत्तु विचक्षणः ।
 भ्रूणहत्याकृतं पापं तत्क्षणादेव नश्यति ॥
 रेकारं विमलं ध्यायेच्छुद्धस्फटिकसन्निभम् ।
 पापं नश्यति तत्क्षिप्रमगम्यागमनोद्भवम्¹ ।
 णिकारं चिन्तयेद्योगी विद्युत्स्फुरितसप्रभम् ॥
 अभक्ष्यभक्षजं पापं तत्क्षणादेव नश्यति² ।
 यङ्कारं तारकावर्णमिन्दुशेखरभूषणम् ॥
 योगिनां वरदं ध्यायेद्ब्रह्महत्याविनाशनम् ।
 भकारं कृष्णवर्णं तु नीलमेघसमप्रभम् ॥
 ध्यात्वा पुरुषहत्यादि पापं नाशयति द्विजः ।
 गौंकारं रक्तवर्णं तु कमलासनसंस्थितम् ॥
 गोहत्यादिकृतं पापं नाशयन्तं विचिन्तयेत् ।
 देकारं मरकतश्यामं कमलासनसंस्थितम् ॥
 चिन्तयेत्सततं योगी स्त्रीहत्या दहते परम् ।
 वकारं शुक्लवर्णं तु जातीपुष्पसमप्रभम् ॥
 गुरुहत्याकृतं पापं ध्यात्वा दहति तत्क्षणात् ।
 स्यकारं च तथा पीतं सुवर्णसदृशप्रभम् ॥

¹ अभक्ष्यभक्षजं पापं तत्क्षणादेव नश्यति—वैद्य.

² गुरुतल्पकृतं पापं तत्क्षणादेव नश्यति—वैद्य.

मनमा चिन्तितं पापं ध्यात्वा दहति मानवः ।
 धीकारं चिन्तयेच्छुक्लं कुन्दपुष्पममप्रभम् ॥
 पितृमातृवधात्पापान्मुच्यते नात्र संशयः ।
 मकारं पद्मरागाभं चिन्तयेद्दीप्ततेजसम् ॥
 पूर्वजन्मार्जितं पापं तत्क्षणादेव नश्यति ।
 हिकारं शङ्खवर्णं तु पूर्णचन्द्रसमप्रभम् ॥
 अशेषपापदहनं ध्यायेन्निसं विचक्षणः ।
 धिकारं पाण्डुरं ध्यायेत्पद्मस्योपरि संस्थितम् ॥
 प्रतिग्रहकृतं¹ पापं स्मरणादेव नश्यति ।
 योकारं रक्तवर्णं तु इन्द्रगोपकसन्निभम् ॥
 ध्यात्वा प्राणिवधे पापं निर्दहेन्मुनिपुङ्गव² ।
 द्वितीयश्चैव यः प्रोक्तो योकारो रुक्मसन्निभः ॥
 निर्दहेत्सर्वपापानि नान्यैः पापैश्च लिप्यते ॥
 नःकारं तु मुखं पूर्वमादित्योदयसन्निभम् ।
 सकृद्दधात्वा द्विजश्रेष्ठस्स गच्छेद्देवतं पदम् ॥
 नीलोत्पलदलश्यामं प्रकारं दक्षिणाननम्³ ॥
 सकृद्दधात्वा द्विजश्रेष्ठस्स गच्छेद्देश्वरं⁴ पदम् ।
 सौम्यं गौरोचनापीतं चोकारं चोत्तराननम् ॥
 सकृद्दधात्वा द्विजश्रेष्ठस्स गच्छेद्द्वैष्णवं पदम् ।

¹ प्राणिहत्याकृत—वैद्य. ² प्रतिग्रहकृतं पापं ध्यात्वा दहति तत्क्षणात्—वैद्य.

³ दक्षिणामुखं—वैद्य.

⁴ च्छेद्ब्रह्मणः—वैद्य.

शङ्खकुन्देन्दु¹ सङ्काशं दकारं पश्चिमाननम् ॥
 सकृद्धयात्वा द्विजश्रेष्ठस्त गच्छेद्ब्रह्मणः² पदम् ।
 यात्कारस्तु शिरः प्रोक्तश्चतुर्वदनसन्निभः³ ॥
 प्रत्यक्षफलदो ब्रह्मा विष्णू रुद्र इति स्थितिः ।
 एतज्ज्ञात्वा⁴ तु मेधावी जपहोमं करोति यः ॥
 न भवेत्सूतकं तस्य मृतकं च न विद्यते ।
 साक्षाद्भवत्यसौ ब्रह्मा स्वयंभूः परमेश्वरः ॥
 यस्त्वेवं न विजानाति गायत्रीं तु यथाविधि ।
 कल्पितं⁵ मृतकं तस्य मृतकं च मयाऽनघ⁶ ॥
 नैव दानफलं तस्य नैव यज्ञफलं लभेत् ।
 न च तीर्थफलं प्रोक्तं तस्यैवं सूतके सति ॥

मुद्राः

अथ मुद्राः । ता अपि तेनैव दर्शिताः—

अथातो दर्शयेन्मुद्रासंसमुखं⁷ सम्पुटं तथा ।
 ततो विततविस्तीर्णे द्विमुखत्रिमुखे तथा ॥
 चतुर्मुखं पञ्चमुखं षण्मुखाधोमुखे तथा ।
 व्यापकाञ्जलिकारुख्यं च शकटं तदनन्तरम् ॥
 यमपाशं च ग्रथितं ततस्स्यात्सन्मुखोन्मुखम् ।

1 शङ्खकुण्डेन्दुः—ग. 2 च्छेदैश्वरं—वैद्य. 3 चतुर्वर्णसमुद्भवः—वैद्य.

4 एतद्धयात्वा—वैद्य. 5 कथितं—वैद्य. 6 सदैव हि —वैद्य.

7 सुमुखमित्यपि क्वाचिद्दृश्यते.

विलम्बो मुष्टिको मीनमृतः कूर्मवगदकौ ॥

सिंहाक्रान्तं महाक्रान्तं ततो मृद्गरपल्लवौ ।

एतासां लक्षणमाह स एव—

सम्मुखं¹ संहतौ हस्तौ उत्तानौ कुञ्चिताङ्गुली ।

कुञ्चिता वक्रा अङ्गुलयो ययोरुक्तलक्षणयोर्हस्तयोस्तौ सम्मुखं¹
नाम मुद्रा.

सम्पुटं पद्मकोशाभौ करावन्योन्यसंहतौ ॥

संहतौ पद्ममुकुलाभौ करो सम्पुटं नाम मुद्रा.

विततं संहतौ हस्तावुत्तानावायताङ्गुली ।

आयताः प्रसारिता अङ्गुलयो ययोरुक्तलक्षणयोः हस्तयोस्तौ वि-
ततं नाम मुद्रा.

विस्तीर्णं संहतौ पाणी मिथो मृक्ताङ्गुलिद्वयौ ॥

मुक्तमङ्गुलिद्वयं याभ्यां पाणिभ्यां तौ मिथस्संयुतौ विस्तीर्णं
नाम मुद्रा.

सम्मुखासक्तयोः पाण्योः कनिष्ठाद्वययोगतः ।

शेषाङ्गुलीनां वैरल्ये द्विमुखत्रिमुखादयः ॥

मिथस्सम्मुखासक्तयोः पाण्योः कनिष्ठाद्वययोगेन शेषाङ्गुलिवैर-
ल्ये अङ्गुष्ठद्वयमारभ्यानामिकान्तं यावत् द्विमुखत्रिमुखचतुर्मुख-
पञ्चमुखा नाम मुद्रा भवन्ति । तत्र वकारे द्विमुखं; रेकारे त्रिमुखं;
णिकारे चतुर्मुखं; यकारे पञ्चमुखम् ।

शेषाङ्गुलीनां संयोगात्पूर्व¹ योगविनाशनम् ।

तिर्यक्संयुज्यमानाग्रौ संयुक्ताङ्गुलिमण्डलौ ।

हस्तौ षण्मुखामित्युक्ता मुद्रा मुद्राविशारदैः ॥

पूर्वयोगः कनिष्ठाद्वयसंयोगः । तद्विनाशेनेतराङ्गुलीनां संयोगा-
त्तिर्यक्संयुज्यमानमग्रं ययोस्तथा संयुक्तमङ्गुलिमण्डलं च य-
योस्तौ हस्तौ षण्मुखं नाम मुद्रा.

आकुञ्चिताग्रौ संयुक्तौ न्युब्जौ² हस्तावधोमुखम् ।

ईषद्वक्राग्रौ अर्वाकृतौ³ संयुक्तौ हस्तौ अधोमुखं नाम मुद्रा.

उत्तानौ तादृशावेव व्यापकाञ्जलिकं करौ ॥

तादृशौ संयुतौ उक्तलक्षणौ करौ व्यापकाञ्जलिकं नाम मुद्रा.

अधोमुखौ बद्धमुष्टिमुक्ताग्राङ्गुष्ठकौ करौ ।

शकटं नाम कथितं

मुक्ताग्राङ्गुष्ठौ ययोरुक्तलक्षणयोः करयोस्तौ शकटं नाम मुद्रा.

यमपाशमतः परम् ।

बद्धमुष्टिकयोः पाण्योरुत्ताना वामतर्जनी ॥

कुञ्चिताग्राऽन्यया युक्ता तर्जन्या न्युब्जवक्रया ।

बद्धमुष्टिकयोरुपर्यधोभावेनावस्थितयोः पाण्योः या उत्ताना कु-
ञ्चिताग्रा वामतर्जनी साऽन्यया दक्षिणतर्जन्या न्युब्जवक्रया
युक्ता यमपाशं नाम मुद्रा.

उत्तानसन्धिसंलीनबद्धाङ्गुलितलौ करौ ।

¹ वैरल्ये पूर्व—स्मृतिर.

² व्यक्तौ.

³ अथःकृतौ.

सम्मुखौ घटितौ दीर्घावङ्गुष्ठौ ग्रथितं मतम् ॥

उत्तानानि सन्धिमंलीनानि वृद्धान्यङ्गुलितलानि ययोः करयोस्तौ तथोक्तौ । तावन्योन्यमुपघाटितौ दीर्घौ¹ वक्राङ्गुष्ठौ ययोस्तौ ग्रथितं नाम मुद्रा.

सञ्चितोर्ध्वाङ्गुलिर्वामस्तादृशो² दक्षिणेन तु ।

अधोमुखेन संयुक्तस्सन्मुखोन्मुखमुच्यते ॥

सञ्चितास्सम्बद्धा ऊर्ध्वाङ्गुलयो यस्य स तथोक्तः । तादृशो दक्षिणेनाधोमुखेन करेण संयुक्तस्सन्मुखोन्मुखं नाम मुद्रा.

उत्ताने ह्युन्नते कोटी विलम्बः³ कथितः करौ ।

उत्ताने उन्नते कोटी ययोस्तौ विलम्बो³ नाम मुद्रा.

मुष्टी चान्योन्यसंयुक्तावुत्तानौ मुष्टिको भवेत् ।

अन्योन्यसंयुक्तावुत्तानौ मुष्टिको नाम मुद्रा.

मीनस्तु सम्मुखीभूतौ युक्तानामकनिष्ठिकौ ।

ऊर्ध्वसंयुक्तवक्राग्रौ शेषाङ्गुलितलौ करौ ॥

युक्ते सम्बद्धे अनामिकाकनिष्ठिके ययोस्तौ तथोक्तौ तावन्योन्यसम्मुखीभूतौ तथा ऊर्ध्वं संयुक्तानि वक्राणि शेषाङ्गुलितलानि ययोः करयोस्तौ मीनो नाम मुद्रा.

अधोमुखः करो वामस्तादृशो² दक्षिणेन तु ।

¹ तावन्योन्यसम्मुखौ घटितौ दीर्घावङ्गुष्ठौ—स्मृतिर.

² तादृशा—स्मृतिर. ³ प्रलम्ब इत्यपि पाठः—इति स्मृतिरत्नाकरे.

पृष्ठदेशे समाक्रान्तः कूर्मो नामाभिधीयते ॥

अधोमुखो न्युब्जो वामस्तादृशेन तक्षिणेन पृष्ठदेशे युक्तः कूर्मो नाम मुद्रा.

ऊर्ध्वमध्ये वामभुजः कक्षाभ्याशाश्रये करे ।

वराहः कथ्यते

कक्षसमीपाश्रये करे सति उक्तलक्षणो वामभुजो वराहो नाम मुद्रा.

सिंहाक्रान्तं कर्णाश्रितौ करौ ॥

कर्णद्वयाश्रितावायताङ्गुलिकौ करौ सिंहाक्रान्तं नाम मुद्रा.

किञ्चिदाकुञ्चिताग्रौ चेन्महाक्रान्तं ततः परम् ।

तावेव कुञ्चिताग्रौ महाक्रान्तं नाम मुद्रा.

ऊर्ध्वं किञ्चिद्रतौ पाणी मुद्ररो नाम तर्जनी ।

ग्रस्ता दक्षिणहस्तेन

किञ्चिदूर्ध्वं गतयोः पाण्योर्या वामतर्जनी दक्षिणहस्तेन गृहीता सा मुद्ररो नाम मुद्रा.

पल्लवो दक्षिणः करः ।

अधोमुखस्थितो मूर्ध्नि मुद्राणामिति लक्षणम् ॥

इत्युक्तलक्षणो मूर्ध्नि निहितः करः पल्लवो नाम मुद्रा । अत्र महासंहितोक्तो विशेषः—

न जातु दर्शयेन्मुद्रा महाजनसमागमे ।

क्षुभ्यन्ति देवतास्तस्य विफलं च कृतं भवेत् ॥
इति । इति स्मृतिचन्द्रिकायां न्यासविधिः.

गायत्रीकवचम्.

अथ गायत्रीकवचं—

ओमिति हृदये भूरिति मुखे भुव इति शिरसि
सुवारिति सर्वाङ्गे; ततो यथाविधि गायत्रीमभ्यसेत् .
एवं कुर्वतः फलमाह व्यासः—

विन्यस्यैवं जपेद्यस्तु गायत्रीं वेदमातरम् ।
ब्रह्मलोकमवाप्नोति व्यासस्य वचनं यथा ॥
स्वरूपं यः पुनस्तस्या ज्ञात्वोपास्ते यथाविधि ।
गृह्णन्दोषैर्न लिप्येत रत्नपूर्णा वमुन्धराम् ॥
यथाकथंचिज्जप्ता मा देवी परमपावनी ।
सर्वकामप्रदा प्रोक्ता किं पुनर्विधिना नृप ॥

इति । इति स्मृतिचन्द्रिकायां गायत्रीकवचम्.

गायत्रीजपविधिः

अथ गायत्रीजपविधिः । तत्र मनुः—

आचम्य प्रयतो नित्यमुभे सन्ध्ये समाहितः ।
शुचौ देशे जपञ्जप्यमुपासीत यथाविधि ॥

यथाशास्त्रमित्यर्थः । तत्कथमित्यपेक्षिते शङ्क आह—

कुशब्रुव्यां समासीनः कुशोत्तरायां वा कुशपवि-

त्रपाणिरुदङ्मुखस्मूर्याभिमुखो वा ऽक्षमालामादाय
देवतां ध्यायन् जपं कुर्यात्.

इति । ब्रुमी आसनम् । कुशोत्तरा कुशच्छदा । देवता चात्र
गायत्रीप्रतिपाद्या,

मौनं मन्त्रार्थचिन्तनम्

इति बृहस्पतिस्मरणात् । तस्याश्चायमर्थः—

देवस्य द्योतमानस्य सवितुरादित्यस्य सम्बन्धिभूतं तत् ब्रह्म भर्ग-
स्तेजोरूपं वरेण्यं धीमहि ध्यायेमहीति सम्बन्धः ; तच्छब्दस्य
ब्रह्मवाचकत्वात् ; तदुक्तं भगवद्गीतासु—

ओं तत्सदिति निर्देशो ब्रह्मणस्त्रिविधस्मृतः ।

इति । य एवंविधः परमात्मा स नोऽस्माकं धियो बुद्धीः दृष्टाद-
ष्टार्थफलेषु कर्मसु प्रचोदयात् प्रेरयेत् इति । एवं च सवितृमण्ड-
लान्तस्थं हिरण्मयं पुरुषं ध्यायन् जपेदित्युक्तं भवति । उक्तं
च गायत्रीजपाधिकारे तु मार्कण्डेयेन—

कुशबृश्यां निविष्टस्तु कुशपाणिर्जितेन्द्रियः ।

अर्कमध्यगतं ध्यायेत्पुरुषं तु महाद्युतिम् ॥

इति । अत्र शङ्खः—

स्वरवर्णपदैर्वाक्यं शुद्धमावर्तयेज्जपन् ।

न कम्पयोच्छिरोग्रीवं दन्तान्नैव प्रदर्शयेत् ॥

इति । तच्च वाक्यं मनतोक्तं—

एतदक्षरमेतां च जपन्व्याहृतिपूर्विकाम् ।

सन्ध्ययोर्वेदविद्रिप्रो वेदपुण्येन युज्यते ॥

इति । एतदक्षरं प्रणवः । एतां गायत्रीम् । अत एव व्यासः—

प्रणवव्याहृतियुतां गायत्रीं तु जपेत्ततः ।

प्रणवोऽप्यत्र मन्त्रादौ द्रष्टव्यः । तथा च संवर्तः—

प्रणवाद्यां तु सन्ध्यायां जपेद्रचाहृतिभिस्सह ।

इति । व्याहृतयोऽप्यत्र भूराद्यास्तिस्र एव । योगयाज्ञवल्क्यस्त्व-
न्तेऽपि प्रणवयोग माह—

ओङ्कारं पूर्वमुच्चार्य भूर्भुवस्स्वस्तयैव च ।

गायत्रीं प्रणवं चान्ते जप एवमुदाहृतः ॥

इति । एषा सम्पुटगायत्री । अत्र विशेषमाह बोधायनः—

‘उभयतःप्रणवां सव्याहृतिकाम्’.

इति । गायत्री¹ मावर्तयेदित्यनुवर्तते । वृद्धमनुरापि—

षडोङ्कारां जपन्विप्रो गायत्रीं मनसा शुचिः ।

अनेकजन्मजैः पापैर्मुच्यते नात्र मंशयः ॥

इति । सा च किलक्षणेत्यपोक्षिते स एवाह—

तिस्रो व्याहृतयः पूर्वं षडोङ्कारसमन्विताः² ।

पुनर्संहस्य चोङ्कारं मन्त्रस्याद्यन्तयोस्तथा ॥

सोङ्कारा चतुरावृत्त्या विज्ञेया सा शताक्षरा ।

शताक्षरां समावर्त्य सर्ववेदफलं लभेत् ।

एतया ज्ञातया निस्रं वाङ्मयं विदितं भवेत् ॥

सावित्री—ख.

² पृथगोङ्कारसंयुताः—वैद्य.

उपासितं भवेत्तेन विश्वं भुवनसप्तकम् ।

इति । अस्यार्थः—सोङ्कारेत्यनेन व्याहृतीनां सङ्ख्याऽननुप्रवेश-
माह । एवं चोङ्कारेण मह पञ्चविंशत्यक्षरा चतुरावृत्त्या शताक्षरा
सम्पद्यत इति । अत्र जपयज्ञं प्रकृत्य नृभिहपुराणम्—

त्रिविधो जपयज्ञस्त्यात्तस्य भेदं निबोधत ।

वाचिकारुय उपांशुश्च मानमस्त्रिविधस्मृतः ॥

त्रयाणां जपयज्ञानां श्रेयान् स्यादुत्तरोत्तरः ।

इति । अत्र हारीतः—

उच्चैस्त्वेकगुणः प्रोक्तो ध्वानो दशगुणस्मृतः ।

उपांशुस्स्याच्छतगुणस्साहस्रो मानसस्मृतः ॥

उच्चोपांशुत्वयोर्लक्षणं पुराणे दर्शितम्—

यदुच्चनीचस्वरितैस्स्पष्टैस्स्पष्टपदाक्षरैः ।

मन्त्रमुच्चारयेद्राचा जपयज्ञस्म वाचिकः ॥

शनैरुदीरयेन्मन्त्रमीपदोष्ठौ प्रचालयेत् ।

किञ्चिच्छब्दं स्वयं विद्यादुपांशुस्स जपस्मृतः ॥

मानसस्य तु लक्षणं वैयाघ्रपादेनोक्तं—

यो भवेदचलज्जिह्वादशनावरणो जपः ।

स मानसस्ममाख्यातो जपश्श्रुतिपरायणैः¹ ॥

इति । वर्णानुपलब्ध्या स्वरमात्रोपलब्धेर्ध्वानः । यत्पुनर्व्या-
सेनोक्तं—

¹ विभूषणः—ख.

नोच्चैर्जप्यं वृधः कुर्यान्मावित्र्यास्तु विशेषतः ।

इति, तन्मानमादिजपप्रथंमाभिप्रायं. न पुनरुच्चैस्त्वप्रतिषेधार्थम् ।
तथात्वे—

उपांशुजपयुक्तस्य शंस्याच्छतगुणं भवेत् ।

इति वचनविरोधमस्यात् । शंस्य उच्चैर्जपः । अत्र जपनियमप्रका-
रमाह शौनकः—

कृत्वोत्तानो करौ प्रातः सायं चाधोमुखो ततः ।

मध्ये स्तब्धकराभ्यां¹ नृ जप एवमुदाहृतः ॥

बृहस्पतिरपि—

मनस्संहरणं² श्वाचं मानं मन्वार्थाचिन्तनम् ।

अव्यग्रत्वमनिर्वेदो जपमम्पत्तिहेतवः ॥

व्यासोऽपि—

न चङ्गमन्नं च हसन्नं पार्श्वान्नलोकयन् ।

नापाश्रितो न जल्पंश्च न प्रावृताशिरास्तथा ॥

न पदा पदमाक्रम्य न चैव हि तथा करौ ।

न चासमाहितमना न च संश्रावयञ्जपेत् ॥

होमः प्रतिग्रहो दानं भोजनाचमने जपः ।

न वहिर्जानु कार्याणि साङ्गुष्ठानि सदाऽऽचरेत् ॥

सुमन्तुराप—

नाधोरद्विर्नान्यमना न च व्यत्यस्तपत्करः

अपांवेत्रकरो नशशिरसि प्रावृतांशंप वा ॥

¹ स्कन्धभुजाभ्या—स्मृतिर. ² मनस्संहरण—स्व.मनःप्रहर्षणं—स्मृतिर.—

प्रलपन्वा जपेद्यावत्तावन्निष्फलमुच्यते ।

शातातपोऽपि—

दर्भहीना च या सन्ध्या यच्च दानं विनोदकम् ।

अमङ्गघातं च यज्जप्यं तत्सर्वं स्यान्निरर्थकम् ॥

बोधायनोपि—

‘नाभेरधस्पर्शनं¹ कर्मसंयुक्तो वर्जयेत् ’

इति । यमोऽपि—

नाभेरधस्त्यकायं तु स्पृष्ट्वा प्रक्षालयेत्करौ ।

दक्षिणं वा स्पृशेत्कर्णं स्मरेद्वा विष्णुमव्ययम् ॥

शौनकोऽपि—

पूर्वां सन्ध्यां जपन् तिष्ठेदुपासीनस्तु पश्चिमाम् ।

न चान्तरा व्याहरेत्तु विरमेद्वा कथं चन ॥

इति । अत्र क्वचिदपवादमाह स एव—

विरमेद्वाह्मणे प्राप्ते कामं तेन च संवदेत् ।

शूद्रं दृष्ट्वा तु सम्प्राप्तं नाधीयीत कथं चन ॥

शूद्रं दृष्ट्वा विरमेदेव न संवदेदित्यर्थः । व्यासोपि—

जपकाले न भाषेत व्रतहोमादिकेषु च ।

एतेष्वेवावसक्तं तु यद्यागच्छेद्विजोत्तमः ॥

अभिवाद्य ततो विप्रं योगक्षेमं च कीर्तयेत् ।

¹ सस्पर्श—ख.

इति । अवसक्तोऽवहितः । प्रमादकृते तु वाग्यमलोपे योगयाज्ञ-
वल्कयोक्तं द्रष्टव्यं—

यदि वाग्यमलोपस्स्याज्जपादिषु कथं चन ।
व्याहरेद्वैष्णवं मन्त्रं स्मरेद्वा विष्णुमव्ययम् ॥

इति । तथा देशनियमोऽपि तेनैव दर्शितः—

अग्रचगारे जलान्ते वा जपेद्देवालयेऽपि वा ।
पुण्यतीर्थे¹ गवां गोष्ठे द्विजक्षेत्रेऽथ वा गृहे ॥

अत्र शङ्कः—

गृहे त्वेकगुणं जप्यं नद्यादौ द्विगुणं स्मृतम् ।
गवां गोष्ठे दशगुणमग्रचगारे शताधिकम् ॥
सिद्धक्षेत्रेषु तीर्थेषु देवतानां च सन्निधौ ।
सहस्रशतकोटिस्स्यादनन्तं विष्णुसन्निधौ ॥

अत्रापि विशेषः कूर्मपुराणे दर्शितः—

गुह्यका राक्षसास्मिद्धा हरन्ति प्रसभं यतः ।
एकान्ते शुद्धदेशे च² तस्माज्जप्यं ममाचरेत्³ ॥

अङ्गिरा अपि—

प्रच्छन्नानि च दानानि ज्ञानं च निरहङ्कृतम् ।
जप्यानि च सुगुप्तानि तेषां फलमनन्तकम् ॥

¹ तीर्थे क्षेत्रे—क.

² शुभदे देशे—क.

³ तस्माद्भुक्तं जपेद्बुधः—स्मृतिर.

इति । अत्र जपसङ्ख्यामाह यमः—

सहस्रपरमां देवीं शतमध्यां दशावराम् ।

गायत्रीं तु जपेन्निसं सर्वपापप्रणाशिनीम् ॥

इति । दशावरामित्यापद्विषयम् । बोधायनोऽपि—

‘दभेष्वासीनो दर्भान्धारयमाणस्तोदकेन पाणिना
प्राङ्मुखस्सावित्रीं सहस्रकृत्व आवर्तयेच्छतकृत्वोऽ-
परिमितकृत्वो वा’.

इति । सहस्रकृत्व इति वानप्रस्थादिविषयम् । तथा च योग-
याज्ञवल्क्यः—

ब्रह्मचार्याहिताग्निश्च शतमष्टोत्तरं जपेत् ।

वानप्रस्थो यतिश्चैव सहस्रादधिकं जपेत् ॥

इति । तयोरनग्निकत्वेन होमकालानतिपत्तेरिति भावः । शतम-
ष्टोत्तरमित्यनुदितहोमाविषयम् । ब्रह्मचारिणोऽपि,

सन्ध्ययोरग्निकर्म च

इति प्रागुदयादग्निकार्यस्मरणादविरोधः । उदितहोमिनस्तु मनूक्तं
द्रष्टव्यं—

पूर्वां सन्ध्यां जपेत्तिष्ठन् सावित्रीमाऽर्कदर्शनात् ।

पश्चिमां तु समामीनः सम्यगार्क्षविभावनात् ॥

इति । ऋक्षं नक्षत्रम् । अत्र तिष्ठन् जपेदिति व्यत्ययेनान्वयः,
जपस्यैव प्रधानत्वात् । अत एव शङ्खः—

पूर्वां सन्ध्यां जपेत्तिष्ठन्नासीनः पश्चिमां तथा ।

इति । ननु च-^१ नान्तर्ग विग्नेन् इति जपमध्ये विरमणनिषेधा-
दनुदित^१ होमिन आहिताग्नेर्विग्मणामम्भव एव? मैवं, तस्य
श्रुतिलक्षणत्वेन मध्येऽपि विग्मणेऽविरोधात्। अत एवापस्तम्बः—

‘विप्रतिषेधे श्रुतिलक्षणं बलीयः’

इति । अत्र जपानन्तरं गोविलः —

महेश्वरमुखोत्पन्ना विष्णोर्हृदयसम्भवा ।

ब्रह्मणा समनुज्ञाता गच्छ देवि यथेच्छया ॥

इति गायत्रीविसर्जनमन्त्रः । गौनकोऽपि—

आवाहनं तैत्तिरीय उक्तं चापि विमर्जनम् ।

इति । अत्र,

‘उत्तमे शिखरे देवि’

इति विसर्जनमन्त्रः । अत्र गोविलः —

न कदाचिदपि प्राज्ञो गायत्रीमुदके जपेत् ।

गायत्र्यग्निमुखा प्रोक्ता तस्मादुत्थाय तां जपेत् ॥

इति । श्रुतिरपि—

‘अग्निमुखा गायत्री, तस्मन्नाभ्यु जपेत्’

इति । इति स्मृतिचन्द्रिकायां गायत्रीजपविधिः —

गायत्राजपावपयाः

अथान्यान्यपि गायत्रीजपविषयाण्येव कानिचिद्वचनानि लि-
ख्यन्ते । तत्र मनुः —

^१ धादुदित—क.

सहस्रकृत्वस्त्वभ्यस्य बहिरेतत्रिकं द्विजः ।

महतोऽप्येनसो मासाच्चचेवाहिर्विमुच्यते ॥

प्रणवो व्याहृतयस्सावित्री चेति त्रिकम् । संवर्तोऽपि—

ब्रह्मचारी मिताहारस्सर्वभूतानुकम्पनः ।

गायत्रीलक्षजापेन सर्वपापैः प्रमुच्यते ॥

अयाज्ययाजनं कृत्वा भुक्त्वा चान्नं विगर्हितम् ।

गायत्र्यष्टसहस्रं तु जपं कृत्वा विशुद्ध्यति ॥

ऐहिकामुष्मिकं पापं सर्वं निरवशेषतः ।

पञ्चरात्रेण गायत्रीं जपमानो व्यपोहति ॥

चतुर्विंशतिमतेऽपि—

गायत्र्यास्तु जपेत्कोटिं ब्रह्महत्यां व्यपोहति ।

वसिष्ठोऽपि—

गायत्र्यष्टसहस्रं तु जपं कृत्वोत्थिते रवौ ।

मुच्यते पातकैस्सर्वैर्यदि न ध्रूणहा भवेत् ॥

लक्षाशीर्तिं जपेद्यस्तु सुरापानाद्विमुच्यते ।

पुनाति हेमहर्तारं गायत्रीलक्षसप्ततिः ॥

गायत्र्याष्षष्टिभिर्लक्षैर्मुच्यते गुरुतल्पगः ।

योगयाज्ञवल्क्योऽपि—

यत्र यत्र च सङ्कीर्णमात्मानं मन्यते द्विजः ।

तत्र तत्र तिलैर्होमो गायत्र्या जप एव वा ॥

यमोऽपि—

वृतयुक्तैस्तिर्लैर्वादिं हुत्वा तु सुसमाहितः ।
गायत्र्याः प्रयतश्शुद्धस्सर्वपापैः प्रमुच्यते ॥
स्नायाच्छतेन गायत्र्याश्शतमन्तर्जले जपेत् ।
अपश्शतेन पीत्वा तु सर्वपापैः प्रमुच्यते ॥

व्यासोऽपि—

संवत्सरं वा षण्णामान् यो जपेद्विधिवद्विजः ।
सोऽचिरात्सर्वकामांस्तु प्राप्नुयान्नात्र संशयः ॥

मार्कण्डेयोऽपि—

सर्वेषामेव पापानां सङ्करे समुपस्थिते ।
दशसाहस्रमभ्यस्ता गायत्री शोधनं परम् ॥
इति । इति स्मृतिचन्द्रिकायां गायत्रीविषयाः.

जपमाला

अथ जपमाला । तत्र योगयाज्ञवल्क्यः—

स्फाटिकेन्द्राक्षरुद्राक्षैः पुत्रजीवसमुद्भवैः ।
अक्षमाला तु कर्तव्या उत्तमा ह्युत्तरोत्तरा ॥

पुराणेऽपि—

अक्षमूत्रं तु कर्तव्यं मुक्तामाणिमयं शुभम् ।
सौवर्णं राजतं ताम्रं स्फाटिकं वाऽथ कारयेत् ॥

हारीतोऽपि—

शङ्खरूप्यमयी माला काञ्चनी निम्बजैः फलैः ।
पद्माक्षकैश्च रुद्राक्षैर्विद्रुमैर्मणिमौक्तिकैः ॥

रजतन्द्राक्षकैर्माला तथवाङ्गुलिपर्वभिः
पुत्रजीविमयी माला शस्ता वै जपकर्माणि ॥

अत्र व्यासः—

हिरण्यरत्नमणिभिर्जप्यं शतगुणं भवेत् ।
सहस्रगुणामिन्द्राक्षै रुद्राक्षैरयुतं भवेत् ॥
नियतं प्रयुतं वा स्यात्पद्माक्षैस्तु न संशयः ।
पुत्रजीविकजप्यस्य परिसङ्ख्या न विद्यते ॥

स्मृत्यन्तरेऽपि—

हस्तसङ्ख्याकृताज्जप्यादरिष्टैरष्टधा फलम् ।
पुत्रजीवेन दशधा फलं स्यान्मन्त्रजापिनाम् ॥
शतधा शङ्खपद्माभ्यां मणिभिस्तु सहस्रधा ।
कुशग्रन्थ्या च रुद्राक्षैः फलं लक्षगुणं भवेत् ॥

हारीतोऽपि—

जप्यं शतगुणं प्रोक्तं निम्बारिष्टकमालया ।
रुद्राक्षैर्लक्षगुणितं विद्रुमैर्दशलक्षकम् ॥
मौक्तिकैस्स्फाटिकैश्चैव कोटिकोटिगुणोत्तरम् ।
परिसङ्ख्या न विज्ञेया रुद्राक्षाङ्गुलिपर्वभिः ॥
पद्माक्षैः पुत्रजीवैश्च परिसङ्ख्या न विद्यते ।

ब्रह्माऽपि—

रुद्राक्षैर्द्विगुणं हेम्नः पद्मबीजैस्तथाऽर्बुदम् ।
कुशग्रन्थ्या द्विजश्रेष्ठ कोटिकोटिर्विशिष्यते ॥

रुद्राक्षं प्रकृत्य स्कन्दपुराणे—

लक्षकोटिसहस्रस्य लक्षकोटिशतस्य च ।

जपे च लभते पुण्यं नात्र कार्या विचारणा ॥
 उच्छिष्टो वा विकर्मस्थस्मंलिप्तस्मर्वपातकैः ।
 मुच्यते सर्वपापेन रुद्राक्षस्य तु धारणात् ॥
 रुद्राक्षं कण्ठ आधाय श्वाऽपीह म्रियते यदि ।
 सोऽपि रुद्रपदं याति किं पुनर्मानुषादयः ॥

इति । अत्र पुराणम्—

स्फाटिकं त्वक्षमूत्रं तु शान्तिपुष्टिकरं हि तत् ।
 सर्वमिद्धिकरं स्वर्णं मौक्तं राजतमेव च ॥
 भुक्तिमुक्तिप्रदं शङ्खं पद्मेन्द्राक्षौ च दर्भजम् ।
 सर्वकामप्रदं धन्यमायुष्यं सर्वसिद्धिदम् ॥
 पुत्रजीवाक्षमूत्रं तु शान्तिपुष्टिप्रदायकम् ।

हारीतोऽपि—

शङ्खहेममयी रौप्या माला वै शान्तिकर्मणि ॥
 पद्माक्षैरिन्द्ररुद्राक्षैर्मृन्मयैः पुष्टिकर्मणि ।
 पुत्रजीवाङ्गुलीपर्वमाला स्यान्मुक्तिसिद्धिदा ॥
 स्फटिकै रचिता माला मुक्तिदा वित्तदा तथा ।

इति । अत्र सङ्ख्यानियममाह ब्रह्मा—

अष्टोत्तरशतां कुर्याच्चतुःपञ्चाशिकां तथा ।
 सप्तविंशतिका कार्या ततो नैवाधिका मता ॥
 अष्टोत्तरशता माला उत्तमा सा प्रकीर्तिता ।
 चतुःपञ्चाशिका या तु मध्यमा सा प्रकीर्तिता ॥

¹ मानुषा वयम्— क,

अधमाऽप्युच्यते निसं माला द्वारिंशत्सम्भवा ।
 उत्तमेषु च साध्येषु भोगमोक्षप्रदेषु च ॥
 अष्टोत्तरशतायां तु मालायां जपमाचरेत् ।
 चतुःपञ्चाशिकायां वा नाधमायां कदाचन ॥
 वश्यादिक्षुद्रकर्माणि मारणोच्चाटनानि च ।
 विद्वेषोन्मादमोहानि जपेद्द्वारिंशत्कैर्द्विजः ॥
 अधमेनाधमान्येव ह्यक्षमूत्रेण योजयेत् ।
 अधमे चाधमां मलां उत्तमां तु विसर्जयेत् ॥

इति । अत्र स्कन्दपुराणम्—

तर्जन्या न स्पृशेत्सूत्रं कम्पयेन्न च धूनयेत् ।
 अङ्गुष्ठस्य तु मध्यस्थे परिवर्तं समाचरेत् ॥
 उल्लाङ्घिते तथा मेरौ पतिते चाक्षमूत्रके ।
 प्राणायामशतं कृत्वा घृतप्राशनमाचरेत् ॥

अङ्गुष्ठाकर्षणं—

मध्यमाकर्षणं तस्य सर्वसिद्धिप्रदायकम् ।
 नान्याङ्गुलिभिराकर्षेन्न नखैश्च तथा स्पृशेत् ॥

इति । इति श्रीसकलविद्याविशारदश्रीकेशवादित्यभट्टोपाध्यायसू-
 नुना याज्ञिकदेवणभट्टोपाध्यायेन विरचितायां स्मृतिचन्द्रिकायां
 प्रातस्सन्ध्याकाण्डं सम्पूर्णम् .

अभ्युक्षणाहरणम्.

अथाभ्युक्षणाहरणम् । तत्र शाठ्यायानिः—

ततस्सूर्यमुपस्थाय सम्यगाचम्य च स्वयम् ।

अभ्युक्षणं समादाय संयतात्मा गृहं व्रजेत् ॥

इति । आचम्य द्विरिति शेषः । तथा च वृद्धशातानपः—

ततस्सम्यग्द्विराचम्य अभ्युक्षणमथाहरेत् ।

न विनाऽभ्युक्षणं जातु विधिज्ञः किञ्चिदाचरेत् ॥

आहरणे विशेषमाह शाठ्यायानिः—

सोपानत्कस्सदर्भश्च पात्रस्थं सदशोत्तरः ॥

इति । अभ्युक्षणमाहरेदिति शेषः । सदशमुत्तरीयं यस्यासौ
सदशोत्तरः । प्रचेता अपि—

अनुगुप्ता अपो गृह्य प्रचारार्थं गृहं व्रजेत् ।

सवने प्रोक्षणं कुर्याद्गृही तेन सदा शुचिः ॥

इति । अनुगुप्ताः केनाप्यदृष्टाः । सवने प्रातरादौ । अत एव
गर्गः—

त्रिसन्ध्यं वाग्यतो वारि गुप्तमाहृत्य शोधयेत् ।

शोधयेत्सम्यक्परीक्षेत् । अत्र कालनियममाह गोविलः—

‘पुरा प्रादुष्करणवेलायास्सायं प्रातरनुगुप्ता अप

आहरेत्परिचरणीयाः’

इति । प्रादुष्करणं विहरणम् । अत्र पात्रनियममाह योगयाज्ञ-
वल्क्यः—

सौवर्णं राजतं ताम्रं मुख्यं पात्रं प्रकीर्तितम् ।
तदलाभे तु मृत्पात्रं स्रवते यन्न धारितम् ॥

शाठ्यायनिरपि—

आश्रमं हिरण्यमयं रौप्यं दारवं मृन्मयं दृढम् ।
ताम्रं पत्रपुटं पुण्यं पात्रमभ्युक्षणाय वै ॥

पत्रपुटं पात्रान्तरालाभविषयम् । यदाहापस्तम्बः—

सर्वालाभे तु पात्राणां पर्णपात्रं विधीयते ।
पात्रं तदापि विज्ञेयं स्रवते यन्न धारितम् ॥

तथा वर्ज्यान्यपि स एवाह—

शैवालवालुकादूर्वातृणपर्णायसैरपि ।
अभ्युक्षणं न गृह्णीयादापस्तम्बोऽब्रवीन्मुनिः ॥

इति ।

नालिकाभिन्नपात्रेण कांस्थपात्रेण चैव हि ।
प्राण्यङ्गफलजेनापि कुर्यान्नाभ्युक्षणं द्विजः ॥

इति । नालिका वेणुमयी । प्राण्यङ्गं शङ्खशुक्ल्यादि । फलजं
नारिकेलबिल्वादिमयम् । वृद्धशातातपोऽपि—

शैवालतृणपर्णाद्यैरसंस्काराम्बुभाजनैः ।
सिकतावस्त्रलेपैश्च न कुर्यात्प्रोक्षणं बुधः ॥

असंस्काराम्बुभाजनैः उक्तसम्मार्जनादिसंस्काररहितैरिति या-
वत् । यमोऽपि—

पात्राद्विरहितं तोयमुद्धृतं सव्यपाणिना ।

न तेन प्रोक्षणं कुर्याद्विस्त्रानिष्पीडनेन च ॥

इति । पात्राद्विरहितं पाण्यादेनाऽऽहृतम् । अत एव शाठ्यायनिः-

नाहरेदेकपात्रस्तु नात्रतो न च कन्यका ।

न पाणिना न वस्त्रेण तोयमभ्युक्षणाय वै ॥

एकपात्रः पिधानरहितः । अत्रतोऽनुपनीतः अत एव प्रचेताः—

नाहरेदेकजातिस्तु न वट्ट¹र्न च कन्यका ।

नानुपेतो नैकवस्त्रस्तोयमभ्युक्षणाय वै ॥

एकजातिशूद्रः । तथा च मनुः—

ब्राह्मणः क्षत्रियो वैश्यस्त्रयो वर्णा द्विजातयः ।

चतुर्थं एकजातिस्तु शूद्रो नास्ति तु पञ्चमः ॥

इति । अभ्युक्षणानन्तरं प्रचेताः—

अभ्युक्षणोदपात्रं तु न तावत्स्थाप्यते क्वचित् ।

यावन्नाचमनं दत्तं प्रोक्षिता न गलन्ति याः ॥

अनेनाहृताभ्युक्षणमनिधायैवाचम्य प्रोक्ष्य निदध्यादित्युक्तं भ-

वति । शाठ्यायनिरपि—

प्रोक्षणग्रहणं पात्रं निदधद्गृह¹मागतः ।

अकृत्वाऽऽचमनं भूमावाचान्तः प्रयतो भवेत् ॥

¹ शिशुं—स्मृतिर.

² पात्रमविन्दद्गृह—ग; पात्रमनिदधद्गृह—क. ख.

इति । आचमनमकृत्वा प्रोक्षणपात्रं भूमावनिदधदाचान्तः प्रय-
तो भवेदित्यर्थः¹ । आचमनानन्तरं पुलस्त्यः—

तेन द्रव्याण्यशेषाणि प्रोक्ष्याचम्य पुनर्गृहे ।

ततः कर्माणि कुर्वीत सत्क्रियाश्च द्विजोत्तमः ॥

इति । अत्र गृहे पुनराचम्य तेन द्रव्याणि प्रोक्षयेदित्यन्वयः ।
द्रव्याण्यापि गर्गेण दर्शितानि—

त्रिसन्ध्यं वाग्यतो वारि गुप्तमाहृत्य शोधयेत् ।

होमोपहारभूगेहद्रव्यात्मपरिचारकान् ॥

यमोऽपि—

अभ्युक्षेत्तु प्रयत्नेन प्रातः पर्युषितं² गृहम् ।

मध्याह्ने चैव सन्ध्यायां न चानभ्युक्षिते यजेत् ॥

अत्र गर्गः—

गोचर्ममात्रमब्विन्दुर्गां शोधयति पातितः ।

समूढामसमूढां वा यत्र लेपो न विद्यते ॥

उक्ताभ्युक्षणासमर्थं प्रकृत्य शाब्द्यायनिः—

नद्यादौ सम्यगाचान्तस्संयतो गृहमागतः ।

उद्धृत्य मणिकात्तोयमथाभ्युक्षणमाचरेत् ॥

गृहे वा समुपस्पृश्य कृत्वा स्वर्णकुशोदकम् ।

कृत्वाऽऽचमनमाचान्तः पुनः प्रोक्षणमाचरेत् ॥

¹ आचमनमकृत्वा प्रोक्षणपात्रं भूमौ निक्षिपन्नाचान्तदशुचिर्भवेदित्यर्थः—
स्मृतिर. ² प्रातः रात्र्युषित—ग.

मणिकमुदपात्रम् । प्रचेता आपि—

वैश्वानरेण यत्किञ्चित्कुरुते प्राक्षणं द्विजः ।

गङ्गातोयसमं सर्वं वर्दन्ति ब्रह्मवादिनः ॥

इति । इतिस्मृतिचन्द्रिकायामभ्युक्षणाहरणम्.

आग्निहोत्रमहिमा.

अथाग्निहोत्रमहिमा । तत्र प्रजापतिः—

अग्निहोत्रफला वेदास्सषडङ्गपदक्रमाः ।

अग्निहोत्रसमो धर्मो न भूतो न भविष्यति ॥

हारीतोऽपि—

नाग्निहोत्रात्परो धर्मो नाग्निहोत्रात्परं तपः ।

नाग्निहोत्रात्परं श्रेयो नाग्निहोत्रात्परं यज्ञः ॥

नाग्निहोत्रात्परा सिद्धिर्नाग्निहोत्रात्परा गतिः ।

नाग्निहोत्रात्परं स्नानं नाग्निहोत्रात्परं व्रतम् ॥

निर्द्वन्द्वा निर्मनस्का वा यमुपायन्मनीषिणः ।

सोऽयं मृक्षमोऽग्निहोत्रेषु गृढोऽग्निरिव दारुषु ॥

शुक्रियेषु रहस्येषु निषत्सूपनिषत्सु च ।

यं पठन्ति महात्मानस्सोऽग्निहोत्रे¹ प्रकाशते ॥

मुहुता² न्यग्निहोत्राणि नयन्ति परमां गतिम् ।

अत्र स्वर्गश्च मोक्षश्च यो यथा गन्तुमिच्छति ॥

¹ सोऽग्निहोत्रात्—क.

² मुहुता

आद्या व्याहृतयस्तिस्त्रस्वधा स्वाहा नमो वषट् ।
यस्यैते वेश्मनि सदा ब्रह्मलोकस्थ एव सः ॥

अङ्गिरा अपि—

यो दद्यात्काञ्चनं मेरुं पृथिवीं च ससागराम् ।
तत्सायंप्रातर्होमस्य तुल्यं भवति वा न वा ॥

सत्यव्रतोऽपि—

शिलोज्जिह्वां तु यद्द्रम्यमहन्यहनि यत्फलम् ।
तद्दर्शपूर्णमासाभ्यां सम्यगाप्नोति वै द्विजः ॥

वायुपुराणे—

दर्शं च पूर्णमासं च ये यजन्ति द्विजातयः ।
न तेषां पुनरावृत्तिर्ब्रह्मलोकात्कदा चन ॥

पैठीनसिरापि—

हुताग्निहोत्रस्य कृताग्निकस्य
समाप्तजप्यस्य पथि¹ स्थितस्य ।
यद्ब्राह्मणस्यात्मनि ब्रह्मवीर्यं
तत्काङ्क्षन्ते ऋषयो वै समस्ताः ॥

हारीतोऽपि—

नास्तत्रयज्ञस्य लोको वै नायज्ञो विन्दते शुभम् ।
अनिष्टयज्ञोऽपूतात्मा भ्रश्यति छिन्नपर्णवत् ॥

¹ समास्य जन्मार्थपथे—ग.

यज्ञेन लोका विमला विभान्ति
 यज्ञेन देवा अमृतत्वमापुः ।
 यज्ञेन पापैर्वहुभिर्विमुक्तः
 प्राप्नोति लोकान्परमस्य विष्णोः ॥

इति स्मृतिचन्द्रिकायामग्निहोत्रमहिमा.

कर्माणि.

अथ कर्माणि । तत्र मनुः—

वेदोदितं स्वकं कर्म नित्यं कुर्यादतन्द्रितः ।
 तद्धि कुर्वन्मयाशक्तिं प्राप्नोति परमां गतिम् ॥
 एतत्स्मार्तस्यापि प्रदर्शनार्थम् । अत एव विष्णुः—
 श्रौतं स्मार्तं च यत्किञ्चिद्विधानं सर्वमादरात् ।
 गृहे निवमता कार्यमन्यथा दोषमृच्छति ॥

स्मार्तं गृहोक्तमौपामनादि । तद्देवादिकाग्रौ कार्यम् । तथा च
 याज्ञवल्क्यः—

कर्म स्मार्तं विवाहाग्रौ कुर्वीत प्रसहं गृही ।
 दायकालाहृते वाऽपि श्रौतं वैतानिकाग्निषु ॥

श्रौतमाग्निहोत्रादि । वैतानिका गार्हपत्यादयः । गौतमोऽपि—
 'भार्यादिरग्निर्दायादिर्वा तस्मिन्गृह्याणि.'

इति । दायं पितृधनम् । अत्र भार्यादित्वे दायदित्वे च यथा
 स्वगृहं व्यवस्था । एवं च यदुक्तं गार्ग्येण—

कृत्वा दारान्न¹ वै तिष्ठेत्क्षणमप्यग्निना विना ।
 तिष्ठेन चेद्विजो ब्राह्मस्तथा च पतितो भवेत् ॥
 यथा स्नानं यथा भार्या वेदस्याध्ययनं यथा ।
 तथैवोपासनं दृष्टं न स्थितिस्तद्वियोगतः ॥

इति, यदपि वासिष्ठेन—

‘अश्रोत्रिया अननुवाक्या अनग्रयश्शूद्रधर्माणो भवन्ति’

इति, यदपि व्यासेन—

योऽगृहीतविवाहाग्निर्गृहस्थ इति मन्यते ।

अन्नं तस्य न भोक्तव्यं वृथापाको हि स स्मृतः ॥

इति, तदधिकारप्राप्तौ सत्यां वेदितव्यम् । अश्रोत्रिया वेदर-
 हिताः । अनुवाक्यमनुवचनं तद्विहीना अननुवाक्या ज्ञानरहिता
 इत्यर्थः । अत्र गर्गः—

यो वैदिकमनादृत्य कर्म स्मार्तेतिहासिकम् ।

मोहात्समाचरेद्विप्रो न स पुण्येन युज्यते ॥

प्रधानं वैदिकं कर्म गुणभूतं तथेतरत् ।

गुणनिष्ठः प्रधानं तु हित्वा गच्छत्यधोगतिम् ॥

इति । एतद्विद्यमानवैदिकसामर्थ्यविषयम् । अत एव व्यासः—

श्रौतं कर्म न चेच्छक्तः कर्तुं स्मार्तं समाचरेत् ।

अत्राप्यशक्तः करणे सदाचारो भवेद्बुधः² ॥

अनेन सति सामर्थ्ये भवितव्यं वैदिकेनेत्युक्तं भवति ।

¹ कृतदारो न—क. ख.

² सदाचारे लभेद्बुधः—ग.

उक्तं च वसिष्ठेन—

अलमग्रचाधेयाय नानाहिताग्निभ्यात्,

अलं च सोमाय नामोमयाजीः

इति । अलं ममर्थ इत्यर्थः । मामर्थ्यं चानाहिताग्निपितृराहित्वा-
दि । एवं च यस्याधानादिमामर्थ्यमस्ति तस्यैव 'अनाहिताग्निता
स्तेयम्' इत्यादिदोषो नान्यस्येत्यनुसन्धेयम् । अत्र वसिष्ठः—

'अवश्यं ब्राह्मणोऽग्नीनादधीत । दर्शपूर्णमासाग्रय-
णेष्टिचातुर्मास्यपशुसोमैश्च यजेतः'

इति । हारीतोऽपि—

पाकयज्ञान्यजान्त्य द्वावयज्ञाश्च तनयशः ।

सोम्यांश्च¹ विधिपूर्वेण य इच्छेद्धर्ममन्ययम् ॥

इति । ते च गौतमेन दर्शिताः—

अष्टका पार्वणं श्राद्धं श्रावण्याग्रयणी चैत्र्याश्वयुजी
चेति सप्त पाकयज्ञमंस्थाः । अग्रचाधेयमग्निहोत्रं
दर्शपूर्णमासौ चातुर्मास्यान्याग्रयणेष्टिर्निरूढपशुव-
न्धस्सौत्रामणिरिति सप्त हविर्यज्ञमंस्थाः । अग्नि-
ष्टोमोऽस्यग्निष्टोम उक्थ्यप्षोडशी वाजपेयोऽतिरा-
त्रोऽप्तोर्याम इति नप्त सोममंस्थाः ।

इति । पार्वणं पर्वणि क्रियमाणं स्थालीपाकलक्षणम् । श्राद्धं
मासिश्राद्धम् । श्रावणी सर्पवलिः । आग्रयण्याग्रयणम् । चैत्री

होलकारुख्यं कर्म । आश्वयुजी इन्द्रध्वजहोमाख्यं कर्म । अन्ये
प्रसिद्धाः । केचित् 'औपासनहोमो वैश्वदेवं पार्वणमष्टका मासि-
श्राद्धं सर्पवलिरीशानवलिः' इति सप्त पाकयज्ञानाहुः । एवमेकविं
शतिसंस्थं यज्ञमभिधाय देवलः—

'वाजपेयाश्वमेधराजसूयपौण्डरीकगोसवादयो म-
हायज्ञऋतवः'

इति । अत्र कालनियममाह मनुः—

अग्निहोत्रं तु जुहुयादाद्यन्ते द्युनिशोस्सदा ।
दर्शनं चार्धमासान्ते पूर्णमासेन चैव हि ॥
मस्यान्ते नवसस्येष्टया तथर्त्विन्ते द्विजोऽध्वरैः ।
पशुना त्वयनस्यान्ते समान्ते सौमिकैर्मखैः ॥

इति । आद्यन्ते द्युनिशोस्सायं प्रातस्सन्ध्ययोरित्यर्थः । अध्वरै-
श्चातुर्मास्यैः,

सस्ययुक्तो नवेष्टया तु चातुर्मास्यैस्समृतो मखः ।

इति जावालिस्मरणात् । अत्रानुकल्पमाह याज्ञवल्क्यः—

प्रतिसंवत्सरं सोमः पशु प्रत्ययनं तथा ।
कर्तव्याऽऽग्रयणोष्टिश्च चातुर्मास्यानि चैव हि ॥
एषामसम्भवे कुर्यादिष्टिं वैश्वानरीं द्विजः ।

इति । एषां सोमादीनां कथंचिदसम्भवे प्रतिनिधित्वेन तत्तत्काल
एव पृथक्पृथगेनामिष्टिं निर्वपेदित्यर्थः । तत्तत्कार्यकरत्वेन तत्त-
द्धर्मलाभात् ;

‘ प्रतिनिधिस्तद्धर्मा च स्यात् ’

इत्यापस्तम्बस्मरणात् । नन्वेवं तर्हि सौमिकादिविध्यन्तरप्राप्ति-
स्स्यात् ? मैवं, अग्निहोत्रादिशब्दस्य तत्तद्भ्रुवर्गप्राप्त्यर्थत्वात्¹ ।

यत्पुनमनुनाक्त

इष्टिं वैश्वानरीं नित्यं निर्वपेदब्दपर्यये ।

ऋत्नानां पशुसोमानां निष्कृत्यर्थमसम्भवे ॥

इति । तदपि पश्वादिकार्य एवेष्टिविधानपरं न पुनस्तदकरणे
प्रायश्चित्तविधानार्थम् । निष्कृतिस्मोमादिकार्यनिष्पत्तिः । यद्येवं
वैश्वानर्यैवालं किमन्यैरित्याशङ्क्यानन्तरमाह स एव—

आपत्कल्पेन यो धर्मं कुरुतेऽनापदि द्विजः ।

स नाप्नोति फलं तस्य परत्रेति विचारितम् ॥

विश्वैश्च देवैस्साध्यैश्च ब्राह्मणैश्च महर्षिभिः ।

आपत्सु मरणाद्रीतैर्विधेः प्रतिनिधिः कृतः ॥

इति । विधेर्मुख्यस्येत्यर्थः । अतो निष्कृतिग्रहणेऽपि वैश्वानरेष्टिः
प्रतिनिधिरेव न प्रायश्चित्तमित्यनुसन्धेयम् । एतेनैतेषां नित्यत्व-
मित्युक्तं भवति । उक्तं च प्रजापतिना अकरणे प्रायश्चित्तवि-
धानात्-

काले त्वाधाय कर्माणि अप्रवासी विशेषतः ।

तपः कुर्वस्त्रिरात्रेण मासि मासि विशुद्ध्यति ।

दर्शं वा पौर्णमासीं वा लुप्त्वा चोभयमेव वा ॥

अग्निहोत्रादिशब्दवत्तदन्तर्गतधर्मप्राप्त्यर्थत्वात् . ग.

एकस्मिन्कृच्छ्रपादेन द्वयोरर्धेन शोधनम् ।
 हविर्यज्ञेष्वशक्तस्य लुप्तमप्येकमादितः ॥
 प्राजापत्येन शुद्धयेत पाकसंस्थासु चैव हि ।
 सन्ध्योपासनहानौ तु नित्यस्नानं विलोप्य च ॥
 होमं च नैत्यकं शुद्धयेत्सावित्र्यष्टसहस्रकृत् ।
 समान्ते सोमयागानां हानौ चान्द्रायणं चरेत् ॥
 अकृत्वाऽन्यतमं यज्ञं यज्ञानामधिकारतः ।
 उपवासेन शुद्धयेत पाकसंस्थासु चैव हि ॥

कात्यायनोऽपि—

पितृयज्ञात्यये चैव वैश्वदेवद्वयस्य च ।
 अनिष्टा नवयज्ञेन नवान्नप्राशने तथा ॥
 भोजने पतितान्नस्य चरुवैश्वानरो भवेत् ।

इति । मत्तुरप्यकृतनवयज्ञस्य नवाशननिषेधमाह—

नानिष्टा नवसस्येष्ट्या पशुना चाग्निमान्द्रिजः ।
 नवान्नमद्यान्मांसं च दीर्घमायुर्जिजीविषुः ॥

अयं च नवान्ननिषेधो वक्ष्यमाणव्रीह्याद्यभिप्रायेण । तथा चाप-
 स्तम्बः---

‘यदकृत्वाऽऽग्रयणं नवस्याश्वीयादेवेभ्यो भागं प्रति-
 ऋत्तमद्यादातिमाच्छेत्’.

इति । विष्णुरपि—

नवयज्ञाधिकारस्थाः श्यामाका व्रीहयो यवाः ।

अकृताग्रयणो नाद्यादन्येष्वनियमस्मृतः ॥

इति । अत्र कालनियममाहापस्तम्बः —

‘वर्षासु ज्यामाकर्यजेत शरद्वि व्रीहिभिर्वसन्ते यवै
र्यथर्तु वेणुयवोरिति विज्ञायते’

इति । श्रुतिरपि—

‘गृहमेधी व्रीहियवाभ्यां शरद्वमन्तयोर्यजेत ज्यामाक्वे-
र्नोवारैर्वा वर्षास्वापत्कल्पोऽन्योन्येन पुराणैर्वा’

इति । अत्र कूर्मपुराणं—

नास्तिक्वादथ वाऽऽलस्याद्योऽग्नीन्नाधातुमिच्छति ।

यजेत वा न यज्ञेन स याति नरकान्वहृन् ॥

तस्मात्सर्वप्रयत्नेन ब्राह्मणोऽपि विशेषतः ।

आधायार्थिं विशुद्धात्मा यजेत परमेश्वरम् ॥

इति । इति स्मृतिचन्द्रिकायामग्निहोत्रादिकर्माणि.

अधिकारिनिरूपणम्.

उक्तान्याधानादीनि कर्माणि । अधुना तत्र तत्रा-

धिकारी निरूप्यते । तत्र वासिष्ठः —

‘अलमग्रचाधेयाय नानाहिताग्निस्स्यादलं च सो-
माय नासोमयाजी’

इति । अलं समर्थ इत्यर्थः । तच्च सामर्थ्यं याज्ञवल्क्येन
दर्शितं—

त्रैवार्षिकाधिकान्नो यस्स हि सोमं पिबेद्विजः ।

इति । वर्षत्रयं यावद्द्रव्यभरणपर्याप्तमन्नमधिकं वा यस्यास्ति स सोमं पिबेत् सोमेन यजेतेत्यर्थः। तथा च मनुः—

यस्य त्रैवार्षिकं भक्तं पर्याप्तं भृत्यवृत्तये ।

अधिकं वाऽपि विद्येत स सोमं पातुमर्हति ॥

एतत्काम्यसोमाभिप्रायं, ऋणश्रुतेर्नित्यस्यावश्यकर्तव्यत्वात्; अकरणे प्रत्यवायविधानाच्च । उक्तं चानन्तरमेव मनुना—

अतस्स्वल्पीयसि द्रव्ये यस्सोमं पिबति द्विजः ।

अपीतसोमपूर्वोऽपि स न प्राप्नोति¹ तत्फलम् ॥

इति । अतः उक्तादल्पीयसि द्रव्ये यः पूर्वमकृतसोमयागस्सोऽपि तस्य नित्यस्य फलं न प्राप्नोति । किमुत काम्यस्येत्यर्थः । अतो नाल्प² धनः काम्यसोमयागं कुर्यात् । अनेनैवाभिप्रायेण शङ्कोऽपि—

त्रैवार्षिकाधिकान्नस्तु पिबेत्सोममतन्द्रितः ।

इष्टिं वैश्वानरीं कुर्यात्तथैवालपधनो द्विजः ॥

इति । इष्टिग्रहणं सोमयागात्प्राचीनाग्निहोत्रादिकर्मोपलक्षणार्थम् ।

अत एव याज्ञवल्क्यः—

प्राक्सौमिकीः क्रियाः कुर्याद्यस्यान्नं वार्षिकं भवेत् ।

¹ स पीतसोमपूर्वोऽपि न तस्याप्नोति इति मुद्रितपुस्तके

² अतोऽर्थान्नाल्प — क.

इति । प्राक्सोमोद्भवाः प्राक्सोमिक्यः । मनुष्यि—

पुण्यान्यन्यानि कुर्वीत श्रद्धधानो जितेन्द्रियः ।

न त्वल्पदक्षिणैर्यज्ञैर्यजेतेह कथं चन ॥

इन्द्रियाणि यशस्वर्गमायुः कीर्तिं प्रजाः पशून् ।

हन्त्यल्पदक्षिणो यज्ञस्तस्मान्नाल्पधनो यजेत् ॥

मत्स्यपुराणेऽपि—

अन्नहीनो दहेद्राष्ट्रं मन्त्रहीनस्तथर्त्विजः ।

यजन्तं दक्षिणाहीनो नाम्ति यज्ञममो रिपुः ॥

इति । अन्नपरिमाणमपि शङ्खेनोक्तं—

महस्रं भोजयेत्सोमे ब्राह्मणानां शतं पशौ ।

चातुर्मास्येषु सर्वेषु शतं पर्वणि पर्वणि ॥

इति । यत्तु श्रुतौ—

‘दातव्यैव यज्ञे दक्षिणा भवसल्पिकांऽपि’

इति, तन्निखाभिप्रायम् । अत एव बोधायनः—

यस्य लुप्तानि निखानि तथैवाजस्रकाणि च ।

विपथस्थो हि न स्वर्गं गच्छेतु पतितो हि सः ॥

तस्मात्कन्दैः फलैर्मूलेर्मधुनाऽथ रसेन वा ।

नित्यं नित्यानि कुर्वीत न च निखानि लोपयेत् ॥

इति । तेनाल्पधनस्यापि नित्यसोमेऽधिकारसिद्धिः । एवमाधा

नेऽपि द्रष्टव्यम् । तथा च प्रजापतिः—

सर्वसंस्थाधिकारी स्यादाहिताग्निर्धने सति ।

आदध्याग्निर्धनोऽप्यग्निं न तु पापभयाद्विजः ॥

न पापभयादाहिताग्निस्मंस्थाधिकारी, किन्तु धने सखेव, तासां काम्यत्वात् । निर्धनोऽल्पधन इत्यर्थः । मनुरपि—

प्राजापत्यमदत्त्वाऽश्वमग्नययाधेयस्य दक्षिणाम् ।

अनाहिताग्निर्भवति ब्राह्मणो विभवे सति ॥

अविभवे तु ब्राह्मणोऽश्वमदत्त्वाऽप्याहिताग्निर्भवतीति भावः ।

अत एवापस्तम्बः—

‘यद्यनाढ्योऽग्नीनादधीत काममेवैकां गां दद्यात्’

इति । अत्र कालनियममाह विष्णुः—

‘यदहरेवैनं श्रद्धोपनमेत्तदहरेवादधीत’

इति । काष्णार्जिनिरपि—

पुत्रमुत्पाद्य कर्मैतत्कुर्याद्वैतानिकं बुधः ।

यथाकथंचिदादध्यात्प्राप्तं चेत्साधुतो धनम् ॥

इति । साधुग्रहणं शूद्रादिव्युदासार्थम् । अत एव मनुः—

ये शूद्रादधिगम्यार्थमग्निहोत्रमुपासते ।

ऋत्विजस्ते हि शूद्राणां ब्रह्मवादिषु गर्हिताः ॥

तेषां सततमज्ञानां वृषलाग्रचुपसेविनाम् ।

पदा मस्तकमाक्रम्य दाता दुर्गाणि सन्तरेत् ॥

इति । अनेनाधानपूर्वकमग्निहोत्रं निषिद्धयते नाग्निहोत्रमात्रं,

‘वृषलाग्रचुपसेविनाम्’ इति शूद्राग्नित्ववचनात् । यमोऽपि—

उपादाय धनं शूद्राद्योऽग्निहोत्रमुपावसेत् ।
 शूद्राग्निहोत्री स भवेद्ब्रह्मवादिषु गर्हितः ॥
 परकर्मकरो नित्यं शूद्राग्नेः पर्युपासनात् ।
 आत्मानं समधः कृत्वा परांस्तारयते हि सः ॥

छागलेयोऽपि—

यश्शूद्रादधिगम्यार्थानग्निहोत्रमुपावसेत् ।
 दाता तत्फलमाप्नोति कर्ता च नरकं व्रजेत् ॥

एवं यज्ञार्थेऽपि धने द्रष्टव्यम् । तत्रापि दोषश्रवणात् । तथा च
 यमः—

धर्मविद्राहणशूद्राद्यज्ञार्थं नाहरेद्धनम् ।
 जायते प्रेत्य चण्डालश्शूद्रार्थेनेष्टदेवतः ॥

मनुरपि—

न यज्ञार्थं धनं शूद्राद्विप्रो भिक्षेत धर्मवित् ।
 यजमानस्तु भिक्षित्वा चण्डालः प्रेत्य जायते ॥

याज्ञवल्क्योऽपि—

चण्डालो जायते यज्ञकरणाच्छूद्रभिक्षितात् ।

शङ्खोऽपि—

न शूद्रात्तु धनं भिक्षेत्सर्वं दद्यात्तु भिक्षितम् ।
 अनेनार्थादसर्वदानं निषिद्धमित्युक्तं भवति । अत एव मनुः—
 यज्ञार्थमर्थं भिक्षित्वा यो न सर्वं प्रयच्छति ।
 स याति भासतां विप्रः काकतां च शतं समाः ॥

यमोऽपि—

यज्ञार्थं भिक्षितं द्रव्यं यस्सर्वं नोपयोजयेत् ।

श्वपाकयोनौ जायेत स तद्भुक्त्वा तु दुर्मतिः ॥

इति । यदा तु प्रक्रान्तयज्ञस्य मध्ये कथंचित्पश्वाद्यसम्भवेन यज्ञः

प्रतिरुद्धः¹ तदा शूद्रादेस्तद्ब्राह्म² मित्साह मनुः—

यज्ञश्चेत्प्रतिरुद्धस्त्वादेकेनाङ्गेन यज्वनः ।

ब्राह्मणस्य विशेषेण धार्मिके सति राजनि ॥

यो वैश्यस्त्वाद्बहुपशुर्हीनक्रतुरसोमपः ।

कुटुम्वात्तस्य तद्रव्यमाहरेद्यज्ञसिद्धये ॥

आहरेत्त्रीणि वा द्वे वा कामं शूद्रस्य वैश्मनः ।

न हि शूद्रस्य यज्ञेषु कश्चिदास्ति परिग्रहः ॥

योऽनाहिताग्निश्शतगुरयज्वा च सहस्रगुः ।

तयोरपि कुटुम्वाभ्यामाहरेदविचारयन् ॥

इति । इति स्मृतिचन्द्रिकायामधिकारिनिरूपणम्.

होमविधिः.

अथ होमविधिः । तत्र दक्षः—

सन्ध्याकर्मावसाने तु स्वयंहोमो विधीयते ।

स्वयंहोमफलं यत्स्यात्तदन्येन न लभ्यते ॥

किं तर्ह्यन्यहोमे फलमित्यपेक्षिते स एवाह—

होमे यत्फलमुद्दिष्टं जुह्वतस्स्वयमेव तु ।

¹ प्रतिबद्धः—ग.

² स्तदाहर्तव्य—क. ख.

हृयमाने तदन्येन फलमर्थं प्रपद्यते ॥

इति । अत्र कर्तृनियममाह शौनकः—

‘पाणिग्रहणादभिगृह्यं परिचरेत्स्वयं पत्न्यपि वा
पुत्रः कुमार्यन्तेवासी’

इति । अन्तेवासी शिष्यः । दक्षोऽपि—

ऋत्विक् पुत्रो गुरुभ्राता भागिनेयोऽथ विद्वतिः ।
एतैरपि हुतं यत्स्यात्तद्धतं स्वयमेव तु ॥

विद्वनिर्जामाता । आपस्तम्बोऽपि—

‘अहरहयजमानस्त्वयमग्निहोत्रं जुहुयान्पर्वणि वा
ब्रह्मचारी वा जुहुयाद्ब्रह्मणा हि स परिक्रीतो भ-
वति । क्षीरहोता वा जुहुयाद्धनेन हि स परिक्रीतो
भवतीति बह्वचब्राह्मणम्’

इति । अत्र विशेषमाह विष्णुः—

‘स्वयमहुत्वा न परं याजयेत्’

इति । विष्णु¹ पुराणेऽपि—

ऋत्विक्पुत्रोऽथ पत्नी वा शिष्यो वाऽपि सहोदरः ।
प्राप्यानुज्ञां विशेषेण जुहुयाद्वा² यथाविधि ॥

एतत्सर्वं स्वयंहोमालाभविषयं, तस्यैव प्रशस्तत्वात् । तथा च
श्रुतिः—

अन्यैश्शतहुताद्धोमादेकशिष्यहुतो वरः ।

¹ कर्म—ग.

² जुहुयर्वा—ग.

शिष्यैश्शतहुताद्धोमादेकः पुत्रहुतो वरः ।

पुत्रैश्शतहुताद्धोमादेको ह्यात्महुतो वरः ॥

इति । यत्पुनर्मनुनोक्तं—

नैव कन्या न युवतिर्नाल्पविद्यो न बालिशः ।

होता स्यादग्निहोत्रस्य नार्तो नासंस्कृतस्तथा ॥

नरके हि पतन्त्येते जुह्वन्तस्स च यस्य तत् ।

तस्माद्वैतानकुशलो होता स्याद्वेदपारगः ॥

इति, तच्छ्रौताग्निविषयं, अग्निहोत्रग्रहणात् । एतेन न शौनकोक्ति-
विरोधः । कन्याग्रहणं पत्रद्या अपि प्रदर्शनार्थम् । अत एव
गोबिलः—

‘कामं गृह्णाग्नौ पत्नी जुहुयात्सायम्प्रातर्होमौ¹’

इति । ऋत्विगादिहोमेषु यजमानसन्निधानेन भवितव्यमित्युक्तं
कात्यायन—

असमक्षं तु दम्पसोर्होतव्यं ऋत्विगादिना ।

द्वयोरप्यसमक्षं तु भवेद्धुतमनर्थकम् ॥

इति । अत्रापिशब्दात्कथंचिदन्यतराभावेऽपि न दोष इत्युक्तं
भवति । अत एव क्वचित्प्रवासानुग्रहस्तेनैव दर्शितः—

निक्षिप्याग्निं स्वदारेषु परिकल्प्यात्विजं तथा ।

प्रवसेत्कार्यवान्विप्रो वृथैव न चिरं वसेत् ॥

¹ गृह्णाग्नौ जुहुयात्पत्नी सायं प्रातश्च होमयोः—वैद्य.

इति । अत्र यज्ञपार्श्वे —

दुहित्रा स्तुषया वाऽपि विहारो न विरुद्ध्यते ।
निल्लेपनं च पात्राणामुपलेपनमर्चनम् ॥

इति । विहारो विहरणम् । अत्र कालनियममाह कात्यायनः —

मूर्ध्नेऽस्तशैलमप्राप्ते षट्त्रिंशद्भिरिहाङ्गुलैः ।
प्रादुष्करणमग्नीनां प्रातर्भासां च दर्शने ॥

प्रादुष्करणं विहरणम् । तथा होमकालोऽपि तेनैव दर्शितः —

यावत्सम्यङ् भाव्यन्ते नभस्यृक्षाणि सर्वशः ।
न च लौहित्यमायान्ति तावत्सायं तु हृत्यते ॥

मरीचिरपि—

निरग्निवत्यां सन्ध्यायां मूर्धनक्षत्रगग्निभिः ।
होमकालस्स विज्ञेयो ह्यग्निगर्भा तथा मही ॥

आपस्तम्बोऽपि—

समुद्रो वा एष यद्दहोरात्रस्तस्यैते गाधे तीर्थे यत्स-
न्धी । तस्मात्सन्धौ होतव्यमिति शैलाद्विब्राह्मणं
भवति । नक्षत्रं दृष्ट्वा प्रदोषे निशायां वा सायम्.

इति । होतव्यमिति सर्वत्रानुवर्तते ; यत्र शक्यमुपस्थातुं तद्गाधम् ।
नक्षत्रमेकमपि दृष्ट्वा प्रदोषे, सर्वेषूदितेषु निशायां यस्यां दशायां
शरते भूतानि । अत एवोक्तं—

‘कालातिपत्तिर्नवनाडिकोर्ध्वम्’

इति । एते चत्वारस्मायं होमकालाः । तथा प्रातर्होमकाला अपि तेनैव दर्शिताः —

‘उपस्युषोदयं समयाविषित उदिते प्रातः’

इति । समयाविषिते अर्धोदिने । तथा मनुरपि—

उदितेऽनुदिते चैव समयाध्युषिते तथा ।

सर्वथा वर्तते यज्ञः इतीयं वैदिकी श्रुतिः ॥

इति । एतेषां लक्षणमाह व्यासः—

गत्रेण्णोडशके भागे ग्रहनक्षत्रभूषिते ।

काले त्वनुदितं प्रातर्होमं कुर्याद्विचक्षणः ॥

तथा प्रभातममये नष्टनक्षत्रमण्डले ।

रविर्यावन्न दृश्येत समयाध्युषित^१स्तु सः ॥

रेखामात्रस्तु दृश्येत रश्मिभिस्तु समन्वितः ।

उदितं तं विजानीयात्तत्र होमं प्रकल्पयेत् ॥

इति । अनेन रेखादर्शनादारभ्य तृतीयो होमकालः इत्युक्तं भवति । अत एव कात्यायनः—

हस्तादूर्ध्वं रविर्यावद्भुवं हित्वा न गच्छति ।

तावद्दोमविधिः पुण्यो नान्यो ह्युदितहोमिनाम् ॥

आश्वलायनोऽपि—

‘सङ्गवान्तः प्रातः’

^१ प्राहु— क. ख — ^२ समयाविषित — वेद्य.

^३ प्रदोषान्तस्सायं स— क.

इति । होमकाल इत्यनुवर्तते । अत्र पुलस्त्यः—

अकाले चेत्कृतं कर्म कालं प्राप्य पुनः क्रिया ।
कालातीतं तु यत्कुर्यादकृतं तद्विनिर्दिशेत् ॥

इति । अकाले अनागते काले कृते पुनः काले कर्तव्यम् ।
अतीते तु काले कृते तस्यानुपादेयन्वान्कृतमप्यकृतमेवेत्यर्थः ।
यदा तु कथंचिन्मुख्यकालातिक्रमः तदा गोविन्दोक्तं द्रष्टव्यं—

‘अथ यदि गृह्येऽर्घ्यं मायम्प्रातर्होमयोर्दशैर्षृण्माम-
योर्वा हव्यं होतारं वा नाधिगच्छेत्कथं कुर्यादिति ?
आमायमाहुतेः प्रातराहुतिर्नात्येति आप्रातराहुते
स्सायमाहुतिराप्तावास्यायाः पौर्णमासी नात्येत्या
पौर्णमास्या अमावास्या’

इति । अतः गौणेऽपि कालेऽतिपन्नं कर्म कुर्यादिति भावः । तच्च
प्रायश्चित्तानन्तरमेव कार्यं, ‘यदि मायमग्निहोत्रकालोऽतिपद्येत’
इत्यापस्तम्भेन मुख्यकालातिपत्तौ प्रायश्चित्ताभिधानात् ।

आश्वलायनोऽपि—

‘सङ्गवान्तः प्रातस्तमतिनीय चतुर्गृहीतमाज्यं
जुहुयात्’

इति । एतच्च गौणकालानुष्ठानमापद्रिपर्यं, होमकालान्प्रकृत्य—

‘सर्वेष्वेतेषु कालेषु होतव्यमापदि हुतमिसेव प्रतीयात्’

इत्यापस्नम्बस्मरणात् । उक्तं च गोविलेन—

‘यदि हव्यं होतारं वा नाधिगच्छेत्कथं कुर्यात्’

इति । गौणकालाभिप्रायेण कालायनोऽपि—

पौर्णमास्यस्ये^१ हव्यं होता वा यदहर्भवेत् ।

तदहर्जुहुयादेवममावास्यास्येऽपि च ॥

हव्यं हविः । होता ऋत्विक् । अत्रापि कृत्वा पाथिकृतं वैश्वानरं
वाऽतिपन्नं कार्यं—

‘अग्नये पथिकृते पुरोडाशमष्टाकपालं निर्वपेद्यो द-
र्शपूर्णमासयाजी मन्त्रमावास्यां वा पौर्णमासीं
वाऽतिपादयेद्वैश्वानरं द्वादशकपालं निर्वपेदमवास्यां
वा पौर्णमासीं वाऽतिपाद्य’

इति श्रुतेः । एतदपि यावदन्यस्य पर्वणो न कालः । तत्प्राप्तौ तु
प्रायश्चित्तमेव न पुनरतिपन्नानुष्ठानं अधिकारान्तरावरोधेन पूर्वा-
धिकारनिवृत्तेः । उक्तं च भाष्यकारेण—

‘ततो दर्शो वा पूर्णमासो वा यावदन्यो न पर्वकालः’

इति । एष एव न्यायस्सायंप्रातर्होमयोरपि । एवं पश्चाग्रयणाद्य-
तिपत्तावपि कृत्वा पाथिकृतं वैश्वानरं चातिपन्नानुष्ठानं तयोरपि
तद्विकारत्वात्^२ । अत्र वैजावापः—

^१ पूर्णमास्यस्ये. — क ख.

^२ रपीष्टिविकारत्वात्—क. ख.

एके ह्युदितहोमास्स्युरन्येऽनुदितहोमिनः ।

अन्ये भोजनहोमाश्च पक्षहोमास्तथैव च ॥

भोजनहोमास्स्युरित्यापद्विषयम् । एवं पक्षहोमोऽपि द्रष्टव्यः । तथा च मरीचिः —

शरीरापद्भवेद्यत्र भयाद्वाऽऽर्तिः प्रजायते ।

तथाऽन्यास्वपि चापन्मु पक्षहोमो विधीयते ॥

‘यायावरा ह वै पुरा नाम ऋषय आसंस्तेऽध्व-
न्याश्राम्यंस्तेऽर्धमासायार्धमासाय अग्निहोत्रं जुहुवुः।
तस्माद्यायावरधर्मेण आमयाव्यार्तो वा जननमरण-
योरध्वानि वाऽऽपन्मु वाऽर्धमासायार्धमासायाग्नि-
होत्रं जुहुयात्प्रतिपदि मायं चतुर्दश चतुर्गृहीतान्यु-
न्नयत्येका समित्मकृद्धोमस्सकृत्पाणिनिर्माज्जनं सकृ-
दुपस्थानमेवं प्रातः’

इति । पक्षहोमे तु मध्ये त्वापन्नितृत्तौ पुनर्होमो न दोषायेत्याह
मरीचिः —

पक्षहोमानथो कृत्वा मध्ये तस्मान्निर्वर्तितः ।

होमं पुनः प्रकुर्यात्तु न चासौ दोषभाग्भवेत् ॥

तथा समख्यहोमोऽपि तेनैव दर्शितः—

प्रवासे वाऽग्निहोत्री ‘यस्त्रिपञ्चाहं च’ सप्त वा ।

दातव्यो होम एकाहे सायं प्रातः पृथक्पृथक् ॥

१ प्रवासीनोऽर्धहोत्रे — ख. २ त्रिपञ्चाहाश्च — वै.

इति । अत्र द्रव्यनियममाह कात्यायनः—

कृतमोदनसक्त्रादि तण्डुलादि कृताकृतम् ।

त्रीह्यादि चाकृतं प्रोक्तमिति हव्यं त्रिधा बुधैः ॥

स्मृत्यन्तरेऽपि—

तैलं दधि पयस्मोमो यवागूरोदनो घृतम् ।

तण्डुला मांसमापश्च दश द्रव्याण्यकामतः ॥

कात्यायनोऽपि—

हविष्येषु यवा मुख्यास्तदनु त्रीहयस्मृताः ।

अभावे त्रीहियवयोर्दध्ना वा पयसाऽपि वा ॥

तदभावे यवाग्वा वा जुहुयादुदकेन वा ।

शौनकोऽपि—

‘ कामं तु त्रीहियवतिलैः ’

इति । मुख्यद्रव्यालाभे तु कात्यायनोक्तं द्रष्टव्यम्—

यथोक्तवस्त्वसम्पत्तौ ग्राह्यं तदनुसारि च ।

यवानामिव गोधूमा त्रीह्याणामिव तण्डुलाः¹ ॥

इति । यत्र पुनर्द्रव्यादिविशेषानुपादानं तत्रापि स एवाह-

आज्यं हव्यमनादेशे जुहोतिषु विधीयते ।

मन्त्रस्य देवतायास्तु प्रजापतिरिति स्थितिः ॥

इति । अत्राहुतिपरिमाणमाह बृहस्पतिः—

प्रस्थधान्यं चतुष्पाष्टिराहुतेः परिकीर्तितम् ।

तिलानां तु तदर्थं स्यात्तदर्थं स्याद्दृतम्य तु ॥

बोधायनोऽपि—

व्रीहीणां वा यवानां वा शतमाहुतिरिष्यते ।

इति । होमस्तु गृह्योक्तविधिना तदुक्तं गृह्यपरिशिष्टे—

स्वस्वगृह्योक्तविधिना¹ होमं कुर्याद्यथाविधि ।

इति । यथाविधि यथाशास्त्रमित्यर्थः । तत्कथमित्यपेक्षिते—

तीर्थायतनसम्पूर्णं प्रातरुत्तानपाणिना ।

द्वयङ्गुले समिधोऽतीत्य सर्वत्र जुहुयाद्धविः ॥

विष्णुरपि—

अप्रबुद्धे सधूमे वा जुहुयाद्यो हुताशने ।

यजमानो भवेदन्धस्सोऽमुत्रेति हि नश्श्रुतम् ॥

योऽनार्चिपि जुहोत्यग्नौ व्यङ्गारे चैव मानवः ।

मन्दाग्निरामयावी च दरिद्रश्चोपजायते ॥

अतश्च बहुशुष्केन्धमुसमिद्धे हुताशने ।

विधूमे लेलिहाने च होतव्यं कर्मसिद्धये ॥

आपस्तम्बोऽपि—

‘यदङ्गारेषु व्यवशान्तेषु लेलायद्विभाति तद्देवाना-

मास्यम् । तस्मात्तथा होतव्यं यथाऽऽस्येऽपिदधा-

त्येवं तदिति विज्ञायते’

इति । व्यवशान्तेष्वर्चिर्विरहितेषु ज्वाला यद्विभाति दीप्यमानं

¹ स्वगृह्योक्तेन विधिना—क. ख.

विभाति वेत्यर्थः । यस्य पुनश्श्रौताग्निस्मार्ताग्निश्च तस्यानुष्ठाने विशेषमाह भरद्वाजः—

होमं वैतानिके कृत्वा स्मार्तं कुर्याद्विचक्षणः ।
स्मृतीनां वेदमूलत्वात्स्मार्तं केचित्पुरा विदुः ॥

शातातपाजप—

श्रौतं यत्रात्स्वयं कुर्यादन्योऽपि स्मार्तमाचरेत् ।
अशक्तौ श्रौतमप्यन्यः कुर्यादाचारमन्ततः ॥

इति । एतच्च ज्ञात्वैवानुष्ठेयमन्यथा दोषश्रवणात् । तथा चाङ्गिराः—

स्वाभिप्रायकृतं कर्म यत्किञ्चिज्ज्ञानवर्जितम् ।
क्रीडाकर्मैव बालानां तत्सर्वं निष्प्रयोजनम् ॥

चतुर्विंशतिमतेऽपि—

हुतं ज्ञानक्रियाहीनं हुतास्त्वज्ञानतः क्रियाः ।
अपश्यन्नन्धको दग्धः पश्यन्नापि च पङ्कुकः ॥

इति । यदा तु प्रमादात्कर्मप्रच्युतिः तदा प्रजापतिनोक्तं द्रष्टव्यम्—

प्रमादात्कुर्वतां कर्म प्रच्यवेताध्वरेषु यत् ।
स्मरणादेव तद्विष्णोस्सम्पूर्णं स्यादिति श्रुतिः ॥

अध्वरेषु यज्ञेषु । अत्र कूर्मपुराणं—

ब्रह्मण्याधाय कर्माणि निस्सङ्गः कामवर्जितः ।
प्रसन्नेनैव मनसा कुर्वाणो याति तत्पदम् ॥

इति । ब्रह्मण्याधानं ब्रह्मार्पणम् । तदापि तवैवोक्तं—
 ब्रह्मणा दीयते देयं ब्रह्मणे सम्प्रदीयते ।
 ब्रह्मैव दीयते चेति ब्रह्मार्पणमिदं परम् ॥
 नाहं कर्ता सर्वमेतद्ब्रह्मैव कुरुते तदा ।
 एतद्ब्रह्मार्पणं प्रोक्तमृषिभिस्तत्त्वदर्शिभिः ॥
 प्रीणातु भगवानीशः कर्मणाऽनेन शाश्वतः ।
 करोति सततं बुद्ध्या ब्रह्मार्पणमिदं परम् ॥
 यद्वा फलानां संन्यासं प्रकुर्यात्परमेश्वरे ।
 कर्मणामेतदित्याहुः ब्रह्मार्पणमनुत्तमम् ॥
 तस्मात्सेवेत सततं कर्मयोगं प्रमन्नधीः ।
 तृप्तये परमेशस्य तत्पदं याति शाश्वतम्¹ ॥

इति । इति स्मृतिचन्द्रिकायां होमविधिः.

औपवसथ्यानियमाः.

अथौपवसथ्यानियमाः । तत्र पुलस्त्यः—

सकृत्पर्वणि सर्षीषि हविष्यं लघुभोजनम् ।
 न सायं नोपवासस्व्यात्तैलामिषविवर्जितम् ॥

अत्र विशेषमाहापस्तम्बः—

तृप्तिश्चान्नस्य । यच्चैनयोः प्रियं स्यात्तदेतस्मिन्नहनि
 भुञ्जीयाताम्

¹ श्लोकोऽयं 'य' पुस्तके न दृश्यते.

इति । अत्र वर्ज्यान्याह हारीतः—

माषममूरमधुमांसपरान्नमैथुनानि त्रत्येऽहनि वर्जयेत्

इति । त्रसाहमन्वाधानदिनम् । भरद्राजोऽपि—

वर्जयेत्पर्वकालेषु स्त्रीतैलामिषभोजनम्¹ ॥

साङ्गचायनोऽपि—

कलहं क्रीतविक्रीतं प्रहासं बहुभाषणम् ।

तौर्यत्रिकं वृथा शय्यां यक्ष्यमाणो विवर्जयेत् ॥

जाबालिरपि—

कैदारकान्कुलुत्थांश्च वर्जयेत्कोद्रवांस्तथा ।

अनृतं बहुवादं च क्रयविक्रयमेव च ॥

दन्तशौचं च पूर्वेद्युर्यागस्थैतानि वर्जयेत् ।

ममूरान् लवणान्क्षारांश्चणकान्कोरदूषकान् ॥

माषान् मधु परान्नं च वर्जयेत्पर्वणि द्विजः ।

गृह्यपरिशिष्टेऽपि—

शाकं मांसं ममूरांश्च चणकं कोरदूषकान् ।

माषान् मधु परान्नं च वर्जयेदौषवस्तके ॥

बोधायनोऽपि—

सर्वमेवैतदहः कोशिधान्यं वर्जयेदन्यत्र तिलेभ्यः

इति । इति स्मृतिचन्द्रिकायामौषवसध्यनियमाः.

¹ वृक्षजम्—क. ख.

पुनराधानम् .

अथ पुनराधाननिमित्तानि । तत्र कात्यायनः —

विहायार्थिं सभार्यश्चेत्सीमामुल्लङ्घ्य गच्छति ।

होमकालाख्ये¹ तस्य पुनराधानमिष्यते ॥

शौनकोऽपि—

अग्नावनुगते यत्र होमकालद्रयं व्रजेत् ।

उभयोर्विप्रवासे वा लौकिकाग्निर्विधीयते ॥

प्रोषिते तु यदा पत्नी यदि ग्रामान्तरं व्रजेत् ।

होमकाले तु संप्राप्ते न सा दोषेण युज्यते ॥

अथ तत्रैव वसति होमकालव्यतिक्रमः ।

लौकिकोऽग्निर्विधीयीत काठकश्रुतिदर्शनात् ॥

यजमानश्च पत्नी च उभौ प्रवसतो यदि ।

आ होमान्न निवर्तेतां पुनराधानमर्हति ॥

आपस्तम्बोऽपि—

‘यदि पत्नी सीमान्तरे² आदित्योऽस्तमियाद्भ्यु-

दियाद्वा पुनराधेयं तस्य प्रायश्चित्तिः। नासति यज-

माने ग्राममर्यादामग्नीनतिहरेयुर्यद्यतिहरेयुरग्नयो लौ-

किकास्सम्पद्येरन्निति । यदा यावत्यो ग्राममर्यादा

नद्यस्तावतीरतिक्रामन्तौ अन्वारभेयातां यदि ना-

न्वारभेयातां लौकिकास्सम्पद्येरन्’

¹ होमकालव्यपेतस्य — क. ख

² सीमान्तरं गच्छेत्—क. सीमान्ते—ख.

इति । शौनकोऽपि—

होमद्रयास्ये दर्शपूर्णमासात्यये तथा ।

पुनरेवाग्निमादध्यादिति भार्गवशासनम् ॥

इति । धार्यमाणेऽग्नौ चतुरहादूर्ध्वमपि होमविच्छित्तौ पुनराधान-
मित्यापस्तम्बमतिः¹ । आश्वलायनोऽपि—

‘सर्वाश्चानुगतानादित्योऽभ्युदियाद्वाऽस्तमियाद्वाऽ
ग्न्याधेयं पुनराधेयं वा समारूढेषु चाराणिनाशः’

इति । एतद्विहृताग्निविषयमिति कौश्विद्र्याख्यातम् ।

आपस्तम्बोऽपि—

‘यस्य बोभावनुगतावभिनिम्नोचेदभ्युदियाद्वा पुन-
राधेयं तस्य प्रायश्चित्तिः’

इति । उभौ गार्हपत्याहवनीयौ । तथा यदि पक्षहोमे पक्षत्रयमती-
यात्पुनराधेयं तस्य प्रायश्चित्तिरिति । शौनकोऽपि—

दैविको भौतिकश्चैव स्वेदार्थं योऽग्निरुद्धृतः ।

सर्वे ते लौकिका ज्ञेया एकाग्रौ विगते² सति ।

एतत्प्रमादोद्धृताग्निविषयम् । पैठीनसिरपि—

प्रस्वलीकृतधर्मस्य पीड्यमानस्य शत्रुभिः ।

मासद्रयं प्रवासोऽस्ति परतोऽनाहिताग्निवत् ॥

इति । इति स्मृतिचन्द्रिकायां पुनराधाननिमित्तानि .

¹ स्मृतिः—ख,

² होमेन पक्षत्रयेऽतियाते पु—ख .

³ रुढामौ विहृते—ग .

अग्रघ्राधेयविषयम्.

अथाग्निहोत्रप्रसङ्गादन्यदप्यग्रघ्राधेयविषयं किञ्चिदुच्यते । तत्र याज्ञवल्क्यः—

दाहयित्वाऽग्निहोत्रेण स्त्रियं वृत्तवतीं पतिः ।

आहरेद्विधिवद्वारानग्नींश्चैवाविलम्बयन् ॥

इति । वृत्तवतीमाचारवतीम् । सा च यदि सवर्णा । तथा च मनुः—

एवंवृत्तां सवर्णां स्त्रीं द्विजातिः पूर्वमारिणीम् ।

दाहयेदग्निहोत्रेण यज्ञपात्रैश्च धर्मवित् ॥

इति । एवंवृत्तामुक्ताचाराम् । अनेनैकान्ततोऽसवर्णाया अग्निहोत्रेण दहनं न निषिद्धयते किन्तु सत्यामेव सवर्णायां तस्या अधिकारासम्भवात् । तथा च याज्ञवल्क्यः—

सत्यामन्यां सवर्णायां धर्मकार्यं न कारयेत् ।

इति । सत्यां सवर्णायासवर्णां धर्मकार्यं न कारयेत्, तथा सह धर्मान्नाचरेदित्यर्थः । अनेनासत्यां सवर्णायां असवर्णाया अप्यधिकार इत्युक्तं भवति । अत एव वसिष्ठोऽपि शूद्रयैव सह धर्मानुष्ठाननिषेधमाह—

कृष्णवर्णा वै रामा रमणायैव न धर्माय

इति । कृष्णवर्णा शूद्रा । सवर्णानेकत्वे तु विना ज्येष्ठया इतराभिस्सह न धर्मानाचरेत् । किन्तु सहैव ज्येष्ठया । तथा च याज्ञवल्क्यः—

सवर्णामु विधौ धर्म्ये ज्येष्ठया न विनेतरा ।

इति । धर्म्ये विधौ ज्येष्ठया विना इतरा मध्यमा कनिष्ठा वा न
नियोक्तव्या किन्तु सहैव ज्येष्ठयेत्यर्थः । न च ज्येष्ठां मुक्त्वा
इतरा सहधर्मचारिणीनि व्याख्यानं शङ्कनीयं, यत आह का-
सायनः—

नैकयाऽपि विना कार्यं आधानं भार्यया द्विजैः ।

अकृतं तद्विजानीयान्मर्वा नन्वा¹ रभन्ति यत् ॥

यद्यस्मात्मर्वाः स्त्रिय आधीयमानानग्नीन² न्वारभन्तीत्यर्थः ।
आपस्तम्बोऽपि—

आधाने हि सती कर्मभिस्मम्बध्यते

बोधायनोऽपि—

एकैकामेव सन्नयेत्

इति । अतो ज्येष्ठया सहैवेतरासामधिकरो न विना ज्येष्ठयेति सि-
द्धम् । एतदपि ज्येष्ठायामदुष्टायाम् । अत एव कासायनः—

ज्येष्ठायां दोषहीनायां कनीयस्या यदग्निमान् ।

ब्रह्महत्या भवेदस्य प्रतिपर्वं हि सर्वदा ॥

इति । दोषदुष्टायां तु तां परित्यज्य अन्यया सह धर्ममाचरोदिति
भावः । तथा च दक्षः—

धर्मपत्नी समाख्याता निर्दोषा यदि सा भवेत् ।

दोषे सति न दोषस्त्वादन्या कार्या गुणान्विता ॥

¹ 'नान्वा' इत्यपराकै फाटान्तरम्. ² आधीयमानमग्निम-क ख.

इति । यत्तु विष्णुनोक्तं—

अग्निहोत्रादियज्ञेषु द्वितीया न सहाचरेत् ।

अन्यथा निष्फलं तस्य स्विष्टैः क्रतुशतैरपि ॥

इति, तदसवर्णद्वितीयाविषयम् । ज्येष्ठायामदुष्टायां केवलं द्वि-
तीयाविषयं वा मत्स्वग्निषु या परिणीता तद्विषयं वा । अन्यथा
पूर्वोक्तवचनविरोधस्थ्यात् । यदापि कात्यायनेनोक्तं—

प्रथमा धर्मपत्नी स्याद्वितीया रतिवर्धिनी ।

दृष्टमेव फलं तत्र नादृष्टमुपपद्यते ॥

इति, तदापि वैष्णवेन समानविषयम् । नन्वाहिताग्नेः पुनरुद्वाहो
निषिद्ध एव । यदाहापस्तम्बः—

‘धर्मप्रजासम्पन्ने दारे नान्यां कुर्वीत । अन्यतरा-
भावे कार्या प्रागग्रयाधेयात्’

इति । मैवं, यथा प्रागग्रयाधेयात्तथोर्ध्वमपि सति निमित्ते
पुनरुद्वाहः कार्य इति तस्यार्थः । अत एव कात्यायनः—

सदारोऽन्यान्पुनर्दारान्कथंचित्कारणान्तरे ।

यदीच्छेदग्निमान्कर्तुं क्व होमोऽस्य विधीयते ॥

अग्रावेव भवेद्धोमो लौकिके न कदा चन ।

न ह्याहिताग्नेस्त्वं कर्म लौकिकेऽग्नौ विधीयते ॥

एतत्पूर्वस्यामनधिकारिण्यां यावदन्याविवाहः तद्विषयम् । ऊर्ध्व
विवाहादुत्सर्गेषु चाऽग्नीनुत्सृज्यान्वया सह पुनरादध्यादिति भावः ।

ननु च पुनःपरिणीतायामप्यग्निहोत्राधिकारस्ताहिं कथं द्वितीयया सह नाचरेदित्यस्य तद्विषयत्वम्? उच्यते सत्यं न तद्विषयत्वं ब्रूमः किन्तु यस्याः पुनरप्रजस्त्वादिना पुनरुद्राहेऽपि दोषाभावान्नाधिकारनाशस्ताद्विषयमिति ब्रूमः ।

अत एव स्मृत्यन्तरं—

व्याधितां स्त्रीप्रजां बन्ध्यामुन्मत्तां विगतातृत्वाम् ।

अदृष्टां लभते त्यक्तुं तीर्थतो न तु धर्मतः ॥

इति । तीर्थतः योनित इत्यर्थः^१ । अतो नात्र पुनः द्वितीयया सहाधानमग्निपरिखागकारणाभावात् । एवं च पूर्वमारिणीं भार्यामग्निहोत्रेण दाहयित्वा योग्यभार्यारहितश्चेत् पुनः परिणीय तया भार्यया सहाधानं कुर्यात्, इतरस्त्वाधानमात्रमेवेति मन्तव्यम् । यत्तु कात्यायनेनोक्तं—

मृतायां चेह भार्यायां द्वितीयायां कथं चन ।

समुत्मृजेदग्निहोत्रं मोहितोऽज्ञानचक्षुषा^२ ॥

ब्रह्मोज्झितं विजानीयाद्यश्च कामात्समुत्मृजेत् ।

विष्णुरपि—

द्वितीयां चैव यो भार्यां दहेद्वैतानिकाग्निभिः ।

तिष्ठन्त्यां प्रथायां तु सुरापानसमं हि तत् ॥

इति, तदाधानेऽननुप्रविष्टद्वितीयभार्याविषयम् ।

^१ नैतद्वाक्यं 'क. ग.' पुस्तकयोर्दृश्यते.

^२ यो द्विजोत्तमः—क, ख.

अन्यथा 'आहिताग्निभिर्दहन्ति' इतिश्रुतिर्विरुद्धप्रमाणं स्यात् । नन्वेषा श्रुतिर्द्वितीयेतरविषयाऽपि घटत एव ? मैत्रं स्मृतिवशाच्छ्रुतेस्तद्धोचस्यायुक्तत्वात् । प्रत्युत स्मृतेर्विषयान्तरसम्भवेन तत्सङ्कोच एव युक्तः । यत्र पुनर्विषयान्तरसम्भवस्तत्र तद्रशान्त्वङ्कोचो भवत्येव । यथाक्तं कात्यायनेन—

स्त्री धर्मचारिणी साध्वी मृता दाह्या तदाग्निभिः ।

विपरीता न दाह्या तु पुनर्दारक्रिया तथा ॥

याज्ञवल्क्योऽपि—

दाहयित्वाऽग्निहोत्रेण स्त्रियं वृत्तवतीं पतिः ।

वृत्तवतीमाचारवतीमित्यर्थः । अत्रेयमाग्निव्यवस्था—मर्वाधाने त्वेकभार्यस्य पूर्वं भार्यामरणे तत्राग्निहोत्रमुत्सृज्य पुनः परिणीय तया सहाधानम् । पुनराहरणामामर्थ्ये आत्मार्थमग्रयाधेयं¹ कुर्यात्—

'दारकर्मणि यद्यशक्तः आत्मार्थमग्रयाधेयं¹ कुर्वी-
त । अग्निहोत्रं दर्शपूर्णमासौ आग्रयणं च शेषाणि
कर्माणि न भवन्ति'

इत्यापस्तम्बस्मरणात् । बहुचत्राह्वणमपि—

तस्मादपत्नीकोऽग्निमाहरेत्²

¹ धानं—क. ख

² दपत्नीकोऽप्यग्निहोत्रमाहरेत्—क. ख.

इति। एवं च यदुक्तमन्यैः¹ ‘पत्न्यां रजस्वलायामेतद्वचनम्’ इति।

तदप्यपास्तम् । यद्वाऽत्र विष्णुक्तं द्रष्टव्यं—

मृतायामपि भार्यायां वैदिकाग्निं न हि सजेत् ।

उपाधिनापि नत्कर्म यावज्जीवं समाचरेत्² ॥

इति । उपाधिश्चात्र कुशमयी³ पत्नी ।

अन्ये कुशमयीं पत्नीं कृत्वा तु गृहमेधिनः ।

अग्निहोत्रमुपासन्ते यावज्जीवमतन्द्रिताः ॥

अन्यत्रापि—

रामस्तु कृत्वा सौवर्णीं सीतां पत्नीं यशस्विनीम् ।

ईजे बहुविधैर्यज्ञैस्सह भ्रातृभिरचुचतः⁴ ॥

यत् सत्याषाढेनोक्तं-

‘न स्वामित्वस्य भार्यायाः पुत्रस्य देशस्य कालस्या

ग्नेर्देवतायाः कर्मणश्शब्दस्य च प्रतिनिधिर्विद्यते’

इति, तन्मानुषादिपत्नीविषयं कुशादिमय्याः पत्न्याः प्रतिनि-

धित्वस्य वाचनिकत्वात् । अतो यत्कौश्रिदुक्तं⁵ ‘कुशादिमय्याः

पत्न्याः कार्यकरत्वासम्भवेन प्रतिनिधित्वासम्भवात् “अन्ये

कुशमयीं” इत्यग्निहोत्रस्तुसर्थम्’ इति तदप्यपास्तम् । एवं-

विधानादुपरि यजमानमरणे तस्याग्नित्रेतायां पितृमेधः कार्यः ।

आभ्रान्नेऽप्यसामर्थ्ये तस्य प्रेताधानमेव । तदप्यापस्तम्बेनोक्तं—

¹ अपराकेण याजवल्क्यस्मृतिव्याख्याने (I-89) तथोक्तं दृश्यते.

² समाचरेत् -- ग. ³ कुशादिमयी—क.स. ⁴ भिरुच्यते—ग.

‘यद्याहिताग्निरुन्मृष्टाग्निर्विच्छिन्नाग्निर्विधुगाग्निर्वा प्र
मीयेत न तमन्येन त्रेताग्निभ्यो दहन्ति¹. तस्य
प्राचीनावीत्यग्रचायतनान्युद्धृत्यावोक्ष्य यजमाना-
यतने प्रेतं निधाय गार्हपत्यायतने अरणं सन्नि-
धाय मन्थति—‘येऽस्याग्रयो जुह्वतो मांसकामाः
सङ्कल्पयन्ते यजमानमांसं जानन्तु तेऽस्मै हविषे
स्वादिताय स्वर्गलोकमिमं प्रेतं नयन्तु’ इति तूष्णीं
विहस्य द्वादशगृहीतेन त्रुचं पूरायित्वा तूष्णीं हुत्वा
प्रेतेऽमात्या इत्येतदादि कर्म प्रतिपद्यते’

इति । अत्रैव पूर्वं यजमानमरणे तस्याग्नित्रेतायां पितृमेधः । पत्रद्या-
स्तु प्रेताधानमेव । सर्वाधाने वानेकभार्यस्य पूर्वं ज्येष्ठामरणे तत्रा-
ग्नीनुसृज्य² पुनर्द्वितीयया सहाधानम् । पुनस्तन्मरणे तत्राप्याग्नि
होत्रमुत्सृज्य³ पत्रचन्तराभावे पुनः परिणीय तया सहाधानादि ।
परिणयनासामर्थ्ये तु आत्मार्थमग्रचाधानादि पूर्ववत् । अत्रैव
पूर्वं यजमानमरणे तस्याग्नित्रेतायां पितृमेधः पत्रद्यास्त्वौपासनेन.

‘तयोर्धः पूर्वं मियेत यजमानः पत्नी वा तस्याग्नि
होत्रेणायं पितृमेधस्सम्पद्यते यः पश्चात्तस्याँपासनेन’

¹ दहन्तीति विज्ञायते चाधानप्रभृति यजमान एवाग्नयो भवन्ति अथा
पि ब्राह्मणम् तमसो वा एष तमः प्रविशति यमाहिताग्निमन्येन त्रेताग्नि-
भ्यो दहन्तीति विज्ञायते तस्य प्राचीनावीत्यग्रया इति सूत्रेष्वधिकपाठः

² त्रेताग्निमुत्सृज्य—ग.

प्याग्निमुत्सृज्य --क.

इत्यापस्तम्बस्मरणात् । अत्रैव पूर्वं पत्नीमरणे तत्राग्निहोत्रमौपा-
सनं चोत्सृज्य पुनः परिणीय तथा सहाधानं, “अथैनमुपोषति”
इत्यारभ्य “पुरस्तात्सभ्यावसथ्याभ्यामौपासनेन च ” इत्या
पस्तम्बेनैव औपासनस्यापि प्रतिपत्तिविधानात् । पुनस्तन्मरणे
तत्राप्येष एव न्यायः । पुनर्दाराहरणासामर्थ्ये आत्मार्थमग्रचा
धानादि । तत्राप्यसामर्थ्यनिश्चये पत्न्यास्त्रेतायामेव पितृमेधः
यजमानस्य त्वौपासनेन तस्याग्रचन्तराभावात्—

यः पश्चात्तस्यापासनेन

इति स्मरणाच्च । ननु चात्रार्धाधानपक्षेऽपि “तयोर्यः पूर्वं ”
इति स्मरणात् अग्नित्रेतायामेव पत्न्याः पितृमेधः यजमान-
स्यौपासन एवाधानादि किं न स्यात् ? मैवं—

शवाग्रयो वा एते पत्न्यां मृतायां धार्यन्ते

इति काठकश्रुत्या तेषां पितृमेधैकार्थत्वश्रवणात् । अतः पूर्वोक्तैव
ज्यायसी । अर्धाधान एवानेकभार्यस्य यस्य पूर्वं मरणं तस्या-
ग्नित्रेतायामेव पितृमेधः पत्नीनां तु स्वैस्वैरौपासनस्याग्नेरंशैः ।
तदुक्तं कल्पभाष्ये—

स्वैस्वैरौपासनस्याग्नेरंशैर्वा स्यादुपोषणम् ।

इति । अत्रैव पूर्वं पत्नीमरणे तत्राग्निहोत्रमौपासनं चोत्सृज्य पु-
नर्द्वितीयया सहाधानादि । यदा तु युगपदेव जायापत्योर्मरणं
तदा तयोस्महैव पितृमेधः । तदुक्तमापस्तम्बेन—

सहैव प्रेते सहैव पितृमेधः

इति । द्विवचनलिङ्गान्मन्त्रान्सङ्गमयति । अनाहिताग्नेस्तु औपा-
सनेन पितृमेधः । तदपि तेनैवोक्तं—

औपासानाग्निनाऽनाहितार्शिं दहन्ति निर्मन्थेन
पत्नीमुत्तपनेनेतरान्

इति । इतरान्ब्रह्मचारिप्रभृतीन् । आत्मादिसमारूढेष्वग्निषु य-
जमानमरणेऽपि तेनैवोक्तं—

‘यद्यात्मन्यरण्योर्वो समारूढेष्वग्निषु यजमानो म्रि-
येत पूर्ववदग्नायतनानि कल्पयित्वा यजमानायतने
प्रेतं निधाय गार्हपत्यायतने लौकिकाग्निमुपसमाधाय
प्रेतस्य दक्षिणं पाणिमुपसङ्गृह्य तत्पुत्रो भ्राताऽन्यो
वा प्रत्यासन्नबन्धुः ‘उपावरोह जातवेद इमं तं स्व-
र्गाय लोकाय नय प्रजानन् । आयुः प्रजां रयिम-
स्मासु धेहि । प्रेताहुतिं चास्य जुषस्व’ इति लौ-
किकाग्निमुपावरोहस्वरण्योर्वोपावरोह्य मन्थेदरण्यो-
स्ममारूढस्यानिर्वर्त्यमाने ‘प्रेतमन्वारम्भे’ इत्येतं
मन्त्रं जपेत् । विहरणादि ममानम्’

इति । इति स्मृतिचन्द्रिकायां होमकाण्डम्.

दर्शवेक्षणाद्

अथ दर्शवेक्षणादि । तत्र दक्षः—

देवकार्यं ततः कृत्वा गुरुं मङ्गलवीक्षणम् ।

१ धेहि अजस्रो दीदिहि नो दुरोण इति लौकिकाग्नि— इति 1273 पुस्तके
पितृमेधसूत्रेषु पाठान्तरम्.

इति । मङ्गलवीक्षणमादर्शाद्यवेक्षणम् । पुराणेऽपि—
 रोचनं चन्दनं हेम मृदङ्गं दर्पणं मणिम् ।
 गुरुनग्रींश्च सूर्यं च प्रातः पश्येत्सदा बुधः ॥

इति । नारदोऽपि—

लोकेऽस्मिन्मङ्गलान्यष्टौ ब्राह्मणो गौर्हुताशनः ।
 हिरण्यं सर्पिरादिस्रः आपो राजा तथाष्टमः ॥
 एतानि सततं पश्येन्नमस्येदर्चयेच्च यः ।
 प्रदाक्षिणं च कुर्वीत तथास्यायुर्न हीयते ॥

मनुरापि¹ —

अग्निचित्कपिला सत्री राजा भिक्षुर्महोदधिः ।
 दृष्टमात्राः पुनन्त्येते तस्मात्पश्येत नित्यशः ॥

काश्यायनोऽपि—

श्रोत्रियं सुभगामग्निं गामग्निचितमेव च ।
 प्रातरुत्थाय यः पश्येदापद्रिस्स प्रमुच्यते ॥
 पापिष्ठं दुर्भगामन्त्यं नग्नमुत्कृत्तनासिकाम् ।
 प्रातरुत्थाय यः पश्येत्तत्कलेरुपलक्षणम् ॥

वामनपुराणेऽपि—

होमं च कृत्वाऽऽलभनं शुभानां
 ततो बहिर्निगर्मनं प्रशस्तम् ।
 दूर्वा च सर्पिं² र्दधि सोदकुम्भम्

¹ पराशरोऽपि,— क.

² दूर्वांश्चसर्पिं — क.

धेनुं सवत्सामृषभं मुवर्णम् ॥
 मृद्धोमयं स्वस्तिकमक्षतांश्च
 तैलं मधु ब्राह्मणकन्यकाश्च ।
 श्वेतानि पुष्पाणि तथा शर्मी च
 हुताशनं चन्दनमर्कविम्बम् ॥
 अश्वत्थवृक्षं च समालभेत
 ततश्च कुर्यान्निजजातिधर्मम् ।

ब्रह्मपुराणेऽपि—

स्वमात्मानं गृते पश्येद्यदीच्छेच्चिरजीवितम् ।

भरद्वाजोऽपि—

कण्डूयन्पृष्ठतो गां तु कृत्वा चाश्वत्थवन्दनम् ।

उपगम्य गुरून्सर्वान्विप्रांश्चैवाभिवादयेत् ॥

इति । इति स्मृतिचन्द्रिकायामादर्शवेक्षणादि .

वेदाभ्यसः

अथ वेदाभ्यासः । तत्र दक्षः—

द्वितीये च तथा भागे वेदाभ्यासो विधीयते ।

वेदस्वीकरणं पूर्वं विचारोऽभ्यसनं जपः ॥

तद्दानं चैव शिष्येभ्यो वेदाभ्यासो हि पञ्चधा ।

सामित्पुष्पकुशादीनां स कालः परिकीर्तितः ॥

अष्टधा विभक्तस्याहो द्वितीयभागे । कूर्मपुराणेऽपि—

वेदाभ्यासं ततः कुर्यात्प्रयत्नाच्छक्तितो द्विजः ।
जपेदध्यापयेच्छिष्यान्धारयेद्वै विचारयेत् ॥
अवेक्षेत च शास्त्राणि धर्मादीनि द्विजोत्तमः ।

इति । मनुरापि—

बुद्धिवृद्धिकराण्याश्च धर्म्याणि च हितानि च ।
नित्यं शास्त्राप्यवेक्षेत निगमांश्चैव वैदिकान् ॥

इति । यदत्र वक्तव्यं तत्सर्वं संस्कारकाण्ड एवोक्तम् ।

इति स्मृतिचन्द्रिकायां वेदाभ्यासः

धनार्जनम्

अथ धनार्जनम् । तत्र दक्षः—

तृतीये च तथा भागे पोष्यवर्गार्थसाधनम् ।

इति । अष्टधा विभक्तस्याहस्तृतीये भागे । चतुर्विंशतावपि—

पोष्यवर्गार्थसिद्धयर्थं धनमिच्छेत बुद्धिमान् ।

इति । पोष्यवर्गोऽपि दक्षेण दर्शितः—

माता पिता गुरुर्भार्या प्रजा दीनास्समाश्रिताः ।

अभ्यागतोऽतिथिश्चाग्निः पोष्यवर्ग उदाहृतः ॥

इति । एतदपि यथावृत्ति कार्यम् । तथा च मनुः—

यात्रामात्रप्रसिद्धयर्थं स्वैः कर्मभिरगर्हितैः ।

अक्लेशेन शरीरस्य कुर्वीत धनसञ्चयम् ॥

इति । यात्रा प्राणवृत्तिः । स्वैः कर्मभिः यस्य यानि वृत्त्यर्थानि
तैरित्यर्थः । तान्यापि तेनैव दर्शितानि—

अध्यापनं चाध्ययनं यजनं याजनं तथा ।

दानं प्रतिग्रहश्चैव षट्कर्माण्यग्रजन्मनः ॥

इति । अग्रजन्मा ब्राह्मणः । तत्र त्रीणि वृत्त्यर्थानि । त्रीणि धर्मा-
र्थानि । यदाह स एव—

षण्णां तु कर्मणामस्य त्रीणि कर्माणि जीविका !

यजनाध्यापने चैव विशिष्टाच्च परिग्रहः ॥

अनेनाध्ययनादीनि त्रीण्येव अवश्यकर्तव्यानि न याजनादीनी-
त्युक्तं भवति । उक्तं च गौतमेन—

‘द्विजातीनामध्ययनमिज्या दानं ब्राह्मणस्याधि-
कारः । प्रवचनयाजनप्रतिग्रहाः पूर्वेषुनियमाः’

इति । ब्राह्मणग्रहणं क्षत्रियव्युदासार्थम् । अत एव मनुः—

त्रयो धर्मा निवर्तन्ते ब्राह्मणात्क्षत्रियं प्रति ।

अध्यापनं याजनं च तृतीयश्च प्रतिग्रहः ॥

वैश्यं प्रति तथैवेति निवर्तेरन्निति स्थितिः ।

इति । एवं च यदुक्तं मनुना—

अब्राह्मणादध्ययनमापत्काले विधीयते ।

इति, तद्वृत्त्यर्थाध्यापनाभिप्रायम् । अन्यथा पूर्वोक्तवचनविरो-
धात् । कानि तर्ह्येनयोर्वृत्त्यर्थानीत्यपेक्षिते मनुराह—

शस्त्रास्त्रभृत्त्वं क्षत्रस्य वणिक्पशुकृषिर्विशः ।

आजीवनार्थं धर्मस्तु दानमध्ययनं याजिः ॥

इति । शस्त्रास्त्रभृच्चं प्रजापालनद्वारेण जीवनार्थम् । वाणिकछ-
ब्देन तत्कर्म वाणिज्यं लभ्यते । पशुशब्देन तत्पालनम् । अत
एव याज्ञवल्क्यः—

प्रधानं क्षत्रिये कर्म प्रजानां परिपालनम् ।

कुसीदकृपिवाणिज्यपाशुपाल्यं विशस्मृतम् ॥

इति । प्रधानं मुख्यं यतो धर्मार्थं वृत्त्यर्थं च ।

क्षत्रियस्य परो धर्मः प्रजानां परिपालनम् ।

इति मनुस्मरणात् । कुसीदं वृद्ध्यर्थं धनप्रयोगः । लाभार्थं क्रय-
विक्रयौ वाणिज्यम् । पाशुपाल्यं पशुरक्षणम् । अत्र विशेषमाहत्तु-
श्शङ्खलिखितौ—

गा गक्षेत तास्यपीतासु न पिवेन्न तिष्ठन्तीषूपविशेन्न
स्वयमुत्थापयेच्छनैराद्रशाग्वया पृष्ठतो हन्यान्नाती-
र्थेन विषमेनाल्योदकेनावतारथेद्बालवृद्धरोगार्तश्रा-
न्ता उपाभीत शक्तितः प्रतीकारं कुर्याद्भवामेप
धर्मोऽन्यथा विप्लवः

इति । अत्र वृत्त्यन्तराण्याह मनु—

सप्त वित्तागमा धर्म्या दायो लाभः क्रयो जयः ।

प्रयोगः कर्मयोगश्च सत्प्रतिग्रह एव च ॥

दायोऽन्वयागतं धनम् । लाभो निधेः ।

निधिं ब्राह्मणो लब्ध्वा सर्वमादद्यात् । क्षत्रियश्च-

तुर्थमंशं राज्ञे दत्त्वा चतुर्थमंशं ब्राह्मणेभ्यो दद्यात् ।
स्वयमर्थमादद्यात् । वैश्यश्चतुर्थमंशं राज्ञे दत्त्वा
स्वयं चतुर्थमंशं गृहीत्वा ब्राह्मणेभ्योऽर्थं दद्यात् ।
शूद्रश्चावाप्तं द्वादशधा विभज्य पञ्चांशान्ब्राह्मणेभ्यो
राज्ञे पञ्चांशान्स्वयमंशद्वयमादद्यात्.

इति विष्णुस्मरणात् । क्रयः प्रभिद्धः । एते त्रयश्चतुर्णामपि व-
र्णानां धर्म्याः । जयो युद्धेन शत्रियस्यैव । प्रयोगो वृद्धय-
र्थं धनप्रयोगः । कर्मयोगः कृषिवाणिज्यम् । एते वैश्यस्यैव ।
सत्प्रतिग्रहो ब्राह्मणस्यैवेति

ऋतामृताभ्यां जीवेत्तु मृतेन प्रमृतेन वा ।
मत्यानृताभ्यामपि वा न श्ववृत्त्या कदाचन ॥
ऋतमुञ्छशिलं ज्ञेयममृतं स्यादयाचितम् ।
मृतं तु याचितं भैक्षं प्रमृतं कर्षणं स्मृतम् ॥
सत्यानृतं च वाणिज्यं तेन चैवापि जीव्यते ।
सेवा श्ववृत्तिराख्याता तस्मात्तां परिवर्जयेत् ॥

इति । पतितपरित्यक्तैकैककणोपादानमुञ्छः । शान्त्यादेर्निपतित-
परित्यक्तवल्लरीग्रहणं शिलम् । याज्ञवल्क्योपि—

कुमूलकुम्भिधान्यो वा ज्याहिकोऽश्वस्तनोऽपि वा ।
जीवेद्वाऽपि शिलोञ्छेन श्रेयानेषां परः परः ॥

इति । कुमूलं कोष्ठकम् । तत्परिमितधान्यसञ्चेता कुमूलधान्यः ।

स वा स्यात् । कुम्भिधान्यः कुम्भपरिमितधान्यसञ्ज्ञेता । स वा स्यात् ।

कुमूलधान्यको वा स्यात्कुम्भीधान्यक एव वा ।

इति मनुस्मरणात् । त्र्यहपर्याप्तधनसञ्ज्ञेता त्र्याह्निकः स वा स्यात् । न श्वस्तनसञ्ज्ञयमस्यास्तीत्यश्वस्तनः । सद्यः प्रक्षालक इत्यर्थः । स वा स्यादिति । तेषामश्वस्तनान्तानां वृत्तयो मनु-
नोक्ता वेदितव्याः—

पट्टमैको भवत्येषां त्रिभिरन्यः प्रवर्तते ।

द्वाभ्यामेकश्चतुर्थस्तु ब्रह्मसूत्रेण जीवति ॥

इति । अस्वार्थः—एकः कुमूलधान्यो यजनादिषट्कर्मा भवेत् । अन्यो द्वितीयः त्रिभिर्याजनाध्यापनप्रतिग्रहैर्वर्तते । एकस्तृतीयः द्वाभ्यां प्रतिग्रहेतराभ्याम् । चतुर्थस्तु ब्रह्मसूत्रेणाध्यापनेनेति । एते च कुमूलधान्यत्वादयो ब्राह्मणस्यैव, इतरस्य प्रतिग्रहादेर-
मम्भवात् । शिलोञ्छे तु वर्णत्रयसाधारणे । तथा चापस्तम्बः—

स्वकर्म ब्राह्मणस्वाध्ययनमध्यापनं यज्ञो याजनं
दानं प्रतिग्रहणं दायार्घ्यं शिलोञ्छः । अन्यच्चाप-
रिगृहीतम् । एतान्येव क्षत्रियस्वाध्यापनयाजनप्र-
तिग्रहणानीति परिहाप्य दण्डयुद्धाधिकानि । क्ष-
त्रियवद्वैश्यस्य दण्डयुद्धवर्जं कृषिगोरक्ष्यवाणिज्या-
धिकम्,

इति । पराशरस्तु कलावविशेषेण चतुर्णामपि कृप्यनुग्रहमाह-
 अतः परं गृहस्थस्य कर्माचारं कलौ युगेः ।
 धर्मं साधारणं शक्त्या चातुर्वर्ण्याश्रमागतम् ॥
 तं प्रवक्ष्याम्यहं पूर्वं पराशरवचो यथा ।
 पद्मसहितो विप्रः कृषिकर्म च कारयेत्¹ ॥
 स्वयं कृष्टे तथा क्षेत्रे धान्यैश्च स्वयमार्जितैः ।
 निर्वपेत्पञ्चयज्ञांश्च ऋतुदीक्षां च कारयेत् ॥
 क्षत्रियोऽपि ऋषिं कृत्वा देवान्विप्रांश्च पूजयेत् ।
 वैश्यश्शूद्रस्तथा कुर्यात्कृषिवाणिज्यशिल्पकम् ॥
 चतुर्णामपि वर्णानामेष धर्मस्सनातनः ।

अत्र विशेषमाह हारीतः—

न पर्वसु सन्धिवेलयोर्वाहयेत् ॥
 अष्टगवं धर्म्यहलं षड्गवं जीवितार्थिनाम् ।
 चतुर्गवं नृशंसानां द्विगवं ब्रह्मघातिनाम् ॥
 वालानां दमनं चैव वाहनं च न शस्यते ।
 वृद्धानां दुर्बलानां च प्रजापतिवचो² यथा ॥

पराशरोऽपि—

क्षुधितं तृषितं श्रान्तं बलीवर्दं न योजयेत् ।
 हीना³ ङ्गं व्यथितं क्लीवं वृषं विप्रो न वाहयेत् ॥
 वाहयेद्विवसस्यार्थं पश्चात्स्नानं समाचरेत् ।

स्नानमत्र बलीवर्दानाम् । अत एव हारीतः—

स्नापयित्वाऽनडुहोऽलङ्कृत्य ब्राह्मणान्भोजयेत् ।

इति । अत्र कूर्मपुराणं—

लब्धलाभः पितृन्देवान्ब्राह्मणांश्चापि पूजयेत् ।

ते तृप्तास्तस्य तदोषं शमयन्ति न संशयः ॥

देवेभ्यश्च पितृभ्यश्च दद्याद्भागं तु विंशकम् ।

त्रिंशद्भागं ब्राह्मणानां कृषिं कुर्वन्न दुष्यति ॥

बृहस्पतिरपि—

राज्ञो दद्यात्तु षड्भागं देवतानां च विंशकम् ।

त्रिंशद्भागं तु विप्राणां कृषिं कुर्वन्न दुष्यति ¹ ॥

हारीतोऽपि—

यूपोऽयं निहितो मध्ये मेधिनामिह कर्षकैः ।

तस्मादतन्द्रितो दद्यादत्र धान्यार्थदक्षिणाः ॥

भूमिं भित्त्वौषधीश्छित्त्वा हत्वा कीटापिपीलिकाः ² ।

पुनान्ति खलयज्ञेन कर्षका नात्र संशयः ॥

अत एव तस्याकरणे दोषः पराशरेण दर्शितः—

यो न दद्याद्विजातिभ्यो राशिमूलमुपागते ³ ।

स चोरस्स च पापिष्ठः ब्रह्मघ्नं तं विनिर्दिशेत् ॥

पुराणे शङ्करोऽपि—

अदत्त्वा कर्षको देवि यस्तु धान्यं प्रवेशयेत् ।

¹ कृत्वा न दोषभाक्—ख. ² च क्रिमिकीटकान्—क. ³ गतः—ती.

तस्य तृष्णाभिभूतस्य यत्पापं तद्द्रवीम्यहम् ॥
 दिव्यं वर्षमहस्रं तु दुरात्मा कृषिकारकः ।
 मरुदेशे भवेद्भूक्षः स पुष्पफलवार्जितः ॥
 तस्यान्ते मानुषो भूत्वा कदाचित्कालपर्ययात् ।
 दरिद्रो व्याधितो मूर्खः कुलहीनश्च जायते ॥
 कूर्मपुराणे तु गृहस्थभेदेन वृत्तिव्यवस्था दर्शिता—
 द्विविधस्तु गृही ज्ञेयस्साधकश्चाप्यसाधकः ।
 अध्यापनं याजनं च पूर्वस्याहुः प्रतिग्रहम् ॥
 शिलोज्छेनाप्युपादद्याद्गृहस्थस्साधकः पुनः ।
 असाधकस्तु यः प्रोक्तो गृहस्थाश्रमसंस्थितः ॥
 शिलोज्छे तस्य कथिते द्वे वृत्ती परमर्षाभिः ।
 अमृतेनाथ वा जीवेन्मृतेनाप्यथ वा यदि ¹ ॥
 अयाचितं स्यादमृतं मृतं भैक्षं तु याचितम् ।
 इति । शूद्रवृत्तयस्तूशनसा दर्शिताः—
 शूद्रस्य द्विजशुश्रूषा सर्वशिल्पानि वाऽप्यथ ।
 विक्रयस्सर्वपण्यानां ² शूद्रकर्म उदाहृतम् ॥
 इति । शिल्पानि विचित्रकर्माणि । विप्रशुश्रूषा धर्मार्था—
 विप्रसेवैव शूद्रस्य विशिष्टं कर्म कीर्त्यते ।
 इति मनुस्मरणात् । विशिष्टमुत्कृष्टम् । तस्य धर्मवृत्तिहेतुत्वात् ।
 सर्वशिल्पानीत्यापद्विषयम् । यदाह याज्ञवल्क्यः—

¹ वाऽऽपदि—क.

² वस्तूना -क.

शूद्रस्य द्विजशुश्रूषा तथा जीवन्वणिग्भवेत् ।

शिल्पैर्वा विविधैर्जीवेद्विजातिहितमाचरेत् ॥

यैश्शिल्पैर्द्विजातयश्शुश्रूष्यन्ते तैरित्यर्थः । तथा च मनुः—

यैः कर्मभिः प्रचरितैश्शुश्रूष्यन्ते द्विजातयः ।

तानि कारुककर्माणि शिल्पानि विविधानि च ॥

तानि च देवलेन दर्शितानि—

शूद्रधर्मो द्विजातिशुश्रूषा पापवर्जनं कलत्रादिपोष-

णं कर्षणं पशुपालनं भारोद्ग्रहनपण्यापण्यव्यवहार-

चित्रकर्मनृत्तगीतवेणुवीणासुरजमृदङ्गवादनानि

इति । तस्य चोच्छिष्टादि देयम् । तथा च मनुः—

उच्छिष्टमन्नं दातव्यं जीर्णानि वसनानि च ।

पुलकाश्चैव धान्यानां जीर्णाश्चैव परिच्छदाः ॥

असम्यक्कृष्टाः पुलकाः । परिच्छदा उपानत्प्रभृतयः ।

इति स्मृतिचन्द्रिकायां धनार्जनम्.

प्रतिग्रहादितिरूपणम्.

उक्तं ब्राह्मणस्य प्रतिग्रहादिषु सामान्येनाधिकार इति । अधुना

विशेषतोऽधिकारो निरूप्यते । तत्र याज्ञवल्क्यः—

राजान्तेवासियाज्येभ्यस्सीदन्निच्छेद्दनं क्षुधा ।

इति । क्षुधा सीदन्पीड्यमानो राजप्रतिग्रहादिष्वधिक्रियत इत्य-

र्थः । मनुरपि—

राजतो धनमन्विच्छेत्संसीदन्न्नातकः क्षुधा ।

याज्यान्तेवासिनोर्वाऽपि न त्वन्यन इति स्थितिः ॥

एतच्च सति सम्भवे अन्यतो धनग्रहणनिषेधपरं न पुनरत्यन्तनिषेधाय,

सर्वतः प्रतिगृहीयाद्ब्राह्मणस्त्वनयं गतः ।

इति तेनैवोक्तत्वात् । अत एव नारदोऽपि राजादिप्रतिग्रह एव श्रेयानिसाह—

श्रेयान्प्रतिग्रहो राज्ञां नान्येषां ब्राह्मणादृते ।

ब्राह्मणश्चैव राजा च द्वावप्येतौ धृतव्रतौ ॥

नैतयोरन्तरं किञ्चित्प्रजाधर्माभिरक्षणात् ।

शुचीनामशुचीनां च सन्निपातो यथाऽम्भसाम् ।

समुद्रे समतां याति तद्ब्रह्मज्ञां धनागमः ॥

यथाऽग्नौ संस्थितं चैव शुद्धिमेति हि काञ्चनम् ।

एवं धनागमास्सर्वे शुद्धिमायान्ति राजनि ॥

इति । अत्र सति विभवे राजादिभ्यो धनं लिप्सेदिति भावः ।

अत एव मनुः—

न सीदेत्स्नातको विप्रः क्षुधा सक्तः कथं चन ।

न जीर्णमलवद्वासा भवेच्च विभवे मति ॥

क्षुधा न सीदेदित्थनेन असत्यां क्षुधि न प्रतिग्रहादि कार्यमिन्वृक्तं भवति ।

विद्यमाने धने यस्तु प्रतिग्रहरुचिर्द्विजः
नरकं रौरवं प्राप्य तत्रैव परिपच्यते ॥

यमोऽपि—

यस्तु याचनिको मर्त्यो न स स्वर्गस्य भाजनम् ।
उद्वेजयति भूतानि यथा चोरस्तथैव सः ॥
सक्ताः प्रतिग्रहे ये तु न तु दाने कदा चन ।
तेषां वैवस्वतः प्राह न तूर्ध्वगमनं क्वचित् ॥

इति । शातातपोऽपि—

वेदाक्षराणि यावन्ति नियुञ्जीतार्थकारणात् ।
तावन्ति भ्रूणहत्या वै वेदविक्रय्यवाप्तुयात् ॥

धनार्थं वेदाक्षराणां विनियोगो वेदविक्रयः । तद्वान् वेदवि-
क्रयी । स भ्रूणहत्यामवाप्नोतीत्यर्थः । वेदविक्रयश्छागलेन षड्वि-
धो दर्शितः—

प्रख्यापनं प्रलपनं प्रश्नपूर्वप्रतिग्रहः ।

याजनाध्यापनं वादृष्णद्विधो वेदविक्रयः ॥

इति । एवं प्रश्नपूर्वदानेऽपि दोषो द्रष्टव्यः । तदाह शातातपः-

प्रश्नपूर्वं तु यो दद्याद्ब्राह्मणाय प्रतिग्रहम् ।

स पूर्वं नरकं याति ब्राह्मणस्तदनन्तरम् ॥

ननु यदि सधनस्यैव प्रतिग्रहनिषेधस्तर्हि निर्धनस्य प्रागुक्तदोषा-
भावस्स्यात् ? ससं किन्तु तत्राप्यस्ति व्यासोक्तदोषः¹—

¹ व्यासोक्तिविशेषः—क. ख.

प्रतिग्रहरुचिर्न स्याद्दृश्यर्थं^१ तु ममाचरेत् ।
 वृत्त्यर्थादधिकं गृह्णन्ब्राह्मणो यात्यधोगतिम् ॥
 वृत्तिसङ्कोचमन्विच्छेन्नेहेन धनमञ्चयम्^२ ।
 धनलाभे प्रवृत्तस्तु ब्राह्मण्यादेव हीयते ॥

वृत्तिवर्तनम् । मनुरपि—

संतोषं परमास्थाय मुग्धार्थी संयतो भवेत् ।
 संतोषमूलं हि मुखं दुःखमूलं विपर्ययः ॥

संयतः प्रत्याहृतेन्द्रियः । व्यामोऽपि—

संतुष्टः को न शक्नोति फलैर्मूलैश्च वर्तिवृत्तम् ।
 सर्वस्विन्द्रियलौल्येन सङ्कटान्यवगाहते ॥
 दरिद्रोऽर्थं ततो राज्यं तथेन्द्रत्वं ततोऽक्षयम् ।
 पदं वाञ्छति नान्तोऽस्ति तस्मात्तृष्णां परित्यजेत् ॥

इति । ततो धर्मसञ्चय एवावश्यको न धनसञ्चय इत्याभिप्रायः ।

तथा च मनुः—

नामुत्र हि सहायार्थं पिता माता च तिष्ठतः ।
 न पुत्रदारा न ज्ञातिः धर्मस्तिष्ठति केवलः ॥
 एकः प्रजायते जन्तुरेक एव प्रलीयते^३ ।
 एकोऽनुभुङ्के मुकृतमेक एव च दुष्कृतम् ॥
 मृतं शरीरमुत्सृज्य काष्ठलोष्टसमं क्षितौ ।

विमुखा वान्धवा यान्ति धर्मस्तमनुगच्छति ॥

तस्माद्धर्मं सहायार्थं नित्यं सञ्चिनुयाच्छनैः ।

इति । एवं चासति धने राजादिभ्यः स्थितिमात्रपर्याप्तं धनं गृह्णीयादन्यथा नेति सिद्धम् । यत्तु यमेनोक्तं—

राजकिल्बिषदग्धानां विप्राणामकृतात्मनाम् ।

स्विन्नानामिव बीजानां पुनर्जन्म न विद्यते ॥

इति, यदपि हारीतेन—

दशमूनासहस्राणि अद्वा राजा करोति वै ।

तान्येव कुरुते रात्रौ घोरस्तस्य प्रतिग्रहः ॥

इति । यदपि चतुर्विंशतौ—

राजप्रतिग्रहो घोरो मध्वास्वादो विषोपमः ।

पुत्रमांसं वरं भोक्तुं न तु राजप्रतिग्रहः ॥

इति । तदुच्छास्त्रवर्तिराजप्रतिग्रहविषयम् । अत एव मनुः—

यो राज्ञः प्रतिगृह्णाति लुब्धस्योच्छास्त्रवर्तिनः ।

स पर्यायेण यातीमान्नरकानेकविंशतिम् ॥

तामिस्रमन्धतामिस्रं महारौरवरौरवौ ।

नरकं कालमूत्रं च महानरकमेव च ॥

सञ्जीवनं¹ महावीचिं तपनं सम्प्रतापनम् ।

सहातं² च सकाकोलं कुङ्कुलं प्रतिमूर्तिकम्³ ॥

¹ सन्दीपनं—ग; सन्तापनं—क.

² सद्घातं--ग.

³ प्रतिमूर्तिकं—ग. क.

लोहशङ्कुमृजीषं च पन्थानं शाल्मर्ली नदीम् ।
 असिपत्रवनं चैव लोहदारकमेव च¹ ॥
 एतद्विदन्तो विद्रांसो ब्राह्मणा ब्रह्मवादिनः ।
 न राज्ञः प्रतिगृह्णन्ति प्रेस्य श्रेयोऽभिकाङ्क्षिणः ॥

इति । याज्ञवल्क्योऽपि—

न राज्ञः प्रतिगृह्णीयाल्लुब्धस्योच्छास्त्रवर्तिनः ।
 प्रतिग्रहे मूनिचक्रिध्वजिवेश्यानराधिपाः ॥
 दुष्टा दशगुणं पूर्वात्पूर्वादेते यथाक्रमम् ।

सूनी हिंसकः । चक्री तैलिकः । ध्वजी मद्यविक्रेता । यमोऽपि—
 अराजन्यप्रसूतस्य राज्ञस्वच्छन्दवर्तिनः ।
 घोरः प्रतिग्रहस्तस्य मध्वास्वादो विषोपमः ॥
 तथैव राजमहिषी राजामात्याः पुरोहिताः ।
 पापेनार्थेन संयुक्तास्सर्वे ते राजधर्मिणः ॥

इति । अराजन्यप्रसूतः अक्षत्रियप्रसूतः । तथा पतितयाजनेऽपि
 दोषमाह हारीतः—

पतितयाजनात्पतितसङ्कारियाजनात्सङ्कारित्वमुपैति ।
 सङ्कीर्णयाजनात्सङ्करैस्सङ्कीर्यते । शूद्रयाजनाज्जा-
 तितश्च्यवते

इति ।

याजनं योनिसम्बन्धं स्वाध्यायं सहभोजनम् ।

¹ घोरं कैतवोदकमेव च—क.

कृत्वा सद्यः पतत्येव पतितेन न संशयः ॥

इति । पतितप्रतिग्रहे तु शुद्धौ विशेषमाहोशना—

पतिताद्रव्यमादाय भुङ्क्ते वा ब्राह्मणो यदि ।

कृत्वा तस्य समुत्सर्गं ह्यतिकृच्छं चरेद्विजः ॥

इति । एवं शूद्रयाजनेऽपि द्रष्टव्यम् । तथा च सुमन्तुः—

‘शूद्रयाजकस्सर्वद्रव्यपरित्यागःत्पूतो भवति’

इति । परित्यागे विशेषमाह हारीतः—

शूद्रयाजको गार्हितं द्रव्यं नागहृदे प्रक्षिप्य ब्राह्म-

णानुपेय ब्रूयात्त्रायन्तु मां भवन्तो वर्णसाम्यम्

इति । नागहृदोऽक्षोभ्यहृदः । अत्र मनुः—

आहृताभ्युद्यतां भिक्षां पुरस्तादप्रचोदिताम् ।

मेने प्रजापतिर्ग्राह्यामपि दुष्कृतकर्मणः ॥

इति । आहृतां सम्प्रदानदेशमानीतां देयत्वेनोद्यतां सङ्कल्पितां

पुरस्तादप्रचोदितां पूर्वं ‘तुभ्यं ददामि’ इत्यकथितां भिक्षां

प्रजापतिर्ग्राह्यां मन्यत इत्यर्थः । तथा चापस्तम्बः—

उद्यतामाहृतां भिक्षां पुरस्तादप्रवेदिताम् ।

भोज्यां मेने प्रजापतिरपि दुष्कृतकारिणः ॥

इति । भिक्षाग्रहणमन्येषां शय्यादीनामुपलक्षणार्थम् । अत एव

मनुः—

शय्यां गृहं कुशान्गन्धानपः पुष्पं मणीन्दधि ।

धाना¹ मत्स्यान्पयो मांसं शाकं चैव न निर्नुदेत् ॥

याज्ञवल्क्योऽपि—

कुशाशशाकं पयो मत्स्या गन्धाः पुष्पं दधि क्षितिः ।

मांसं शय्यासना धानाः प्रत्याख्येयं न वारि च ॥

गौतमोऽपि—

एथोदकयवसमूलफलमध्वभयाभ्युद्यतशय्यामना-

वसथयानपयोदधिधानाशफरिप्रियङ्गुस्रज्ज्वार्गशा-

कान्यप्रणोद्यानि सर्वेषाम्.

इति । शफर्यस्मूक्ष्ममत्स्याः । अप्रणोद्यान्यप्रत्याख्येयानि । तत्र हेतुमाह भरद्वाजः—

अयाचितोपपन्ने हि नास्ति दोषः प्रतिग्रहे ।

अमृतं तद्विदुर्देवास्तस्मात्तन्नैव निर्नुदेत् ॥

इति । प्रत्याख्यानेऽपि दोषमाह मनुः—

न तस्य पितरोऽश्नन्ति दशवर्षाणि पञ्च च ।

न च हव्यं वहसग्निः यस्तामभ्यवमन्यते ॥

इति । अत्र यमोक्तो विशेषः—

रक्षसां गच्छते योनिं यस्तामभ्यवमन्यते ।

इति एतदप्यनापत्प्रकरणात्पतितादिवर्जं वेदितव्यम् । अत एव

याज्ञवल्क्यः—

अयाचिताहतं ग्राह्यमपि दुष्कृतकर्मणः ।

अन्यत्र कुलटाषण्डपतितेभ्यस्तथा द्विषः ॥

इति । कुलात्कुलमटतीति कुलटा स्वैरिणी । यमोऽपि—

चिकित्सकस्य मृगयोर्वेश्यायाः कितवस्य च ।

षण्डसूनिकयोरेव उद्यतां परिवर्जयेत् ॥

मृगयुः व्याधः । कितवो द्यूतकृत् । सूनिको हिंस्रः । हारीतोऽपि—

चिकित्सककृतघ्नानां शल्यकर्तुश्च¹ वार्धुषेः ।

षण्डस्य कुलटायाश्च उद्यतामपि वर्जयेत् ॥

वार्धुषेर्लक्षणं वसिष्ठेनोक्तं—

समर्घं धनमाहृत्य महार्घं यः प्रयच्छति ।

स वै वार्धुषिको नाम ब्रह्मवादिषु गार्हितः ॥

यस्य पुनरुक्तप्रशस्तप्रतिग्रहाद्यसम्भवो विशुद्धत्वेन वैश्यादिवृ-
त्त्यनाश्रयणं च तस्य गार्हितप्रतिग्रहाद्यपि न दोषायेत्याह मनुः—

वैश्यवृत्तिमनातिष्ठन्ब्राह्मणस्त्वे पाथे स्थितः ।

अवृत्तिकर्षितस्सीदन्निमं धर्मं समाचरेत् ॥

अवृत्तिकर्षितो वृत्त्यभावपीडितः । इमं वक्ष्यमाणमित्यर्थः ।

नाध्यापनाद्याजनाद्वा गार्हिताद्वा प्रतिग्रहात् ।

दोषो भवति विप्राणां ज्वलनाम्बुसमा हि ते ॥

पवित्रं दुष्यतीत्येतद्धर्मतो नोपपद्यते² ।

जीवितासयमापन्नो योऽन्नमत्ति यतस्ततः ॥

¹ शल्यहर्तुः—क ; शल्यहस्तस्य—ख. ² नेदमर्धं मुद्रितकोशेषूपलभ्यते.

सर्वतः प्रतिगृहीयाद्ब्राह्मणस्त्वनयं गतः ।

आकाशमिव पापेन न स पापेन लिप्यते ॥

याज्ञवल्क्योपि—

आपद्रुतस्संप्रगृह्णन्भुञ्जानो वा यतस्ततः ।

न लिप्येतैनसा विप्रो ज्वलनार्कसमो हि सः ॥

बृहस्पतिरापि—

वृद्धौ च मातापितरौ साध्वी भार्या मृतञ्जिभुः ।

अप्यकार्यशतं कृत्वा भर्तव्या मनुरब्रवीत् ॥

अत्र पुरावृत्तमाह मनुः—

अजीगर्तस्सुतं हन्तुमुपामर्षद्वुभुक्षितः ।

न चालिप्यत पापेन क्षुत्प्रतीकारमाचरन् ॥

श्वमांसमिच्छन्नार्तोऽतुं धर्माधर्मविचक्षणः ।

प्राणानां परिरक्षार्थं वामदेवो न लिप्तवान् ॥

भरद्वाजः क्षुधाऽऽर्तस्तु सपुत्रो विजने वने ।

बह्वीर्गाः प्रतिजग्राह पृथोस्तक्षणो महातपाः ॥

क्षुधाऽऽर्तश्चात्तुमभ्यागाद्विश्वामित्रश्श्वजाघनीम् ।

चण्डालहस्तादादाय धर्माधर्मविचक्षणः ॥

श्वजाघनीं श्वपुच्छम् । अतो मुख्यवृत्त्यसम्भवे परवृत्त्याश्रयणा-

द्विगुणाऽपि स्वकीयैव वृत्तिर्ज्यायसीति मन्तव्यम् । उक्तं च

मनुना—

वरं स्वधर्मो विगुणो न पारक्यस्स्वनुष्ठितः ।

परधर्मेण जीवन् हि सद्यः पतति जातितः ॥

अनेनैवाभिप्रायेण व्यासोपि—

द्विजातिभ्यो धनं लिप्सेत्प्रशस्तेभ्यो द्विजोत्तमः ।

अपि वा जातिमात्रेभ्यो न तु शूद्रात्कथंचन ॥

इति । यदा तु गर्हितद्विजातिप्रतिग्रहाद्यपि न सम्भवति तदा

शूद्रादपि प्रतिगृह्णीयादित्युक्तं भवति । उक्तं चतुर्विंशतौ—

सीदंश्चेत्प्रतिगृह्णीयाद्ब्राह्मणेभ्यस्ततो नृपात् ।

ततस्तु वैश्यशूद्रेभ्यश्शङ्खस्य वचनं यथा ॥

इति । शूद्रप्रतिग्रहे तु विशेषमाहाङ्गिराः—

यत्तु राशीकृतं धान्यं खले क्षेत्रेऽथ वा भवेत् ।

शूद्रादपि ग्रहीतव्यमित्याङ्गिरसभाषितम् ॥

यदा तु शूद्रादपि प्रतिग्रहासम्भवः क्षत्रियादिवृत्त्यसम्भवश्च तदा

स्तैन्यं विहितमित्याह व्यासः—

आप्तसु विहितं स्तैन्यं विशिष्टसमहीनतः ।

हीनादादेयमादौ स्यात्समाद्वा तदनन्तरम् ॥

असम्भवे त्वाददीत विशिष्टादपि धार्मिकात् ।

इति । अत्र कालनियममाह मनुः—

तथैव सप्तमे भक्ते भक्तानि षडनश्रता ।

अश्वस्तनविधानेन हर्तव्यं हीनकर्मणः ॥

खलात्क्षेत्रादगाराद्वा यतो वाऽप्युपलभ्यते ।
 आख्यातव्यं तु तत्तस्मै पृच्छते यदि पृच्छति ॥
 ब्राह्मणस्वं न हर्तव्यं क्षत्रियेण कदाचन ।
 दस्युनिष्क्रिययोस्तु स्वं अजीवन् हर्तुमर्हति ॥

इति । सप्तमे भक्ते चतुर्थेऽङ्घ्रि प्रातःकाले । हीनकर्मण अब्राह्म
 णादित्यर्थः । अत एव याज्ञवल्क्यः—

बुभुक्षितस्त्रयहं स्थित्वा धान्यमब्राह्मणाद्धरेत् ।

अत्र मनुः—

वानस्पत्यं मूलफलं दार्वग्रचर्थं तथैव च ।
 तृणं च गोभ्यो ग्रासार्थमस्तेयं मनुरब्रवीत् ॥

इति । यमोऽपि—

तृणं काष्ठं फलं मूलं प्रकाशं वै हरेद्विजः ।
 गोब्राह्मणार्थे गृह्णन्वै न स पापेन लिप्यते ॥

इति । नारदोऽपि—

शालिव्रीहितिलानां तु मुष्टिर्ग्राह्या विधीयते ।
 यवगोधूमयोर्वाऽपि यदि वा मुद्गमाषयोः ॥
 एतेषां मानवैर्मुष्टिर्ग्रीहीतव्याऽऽपदि स्थितैः ।
 शाकं शाकप्रमाणेन गृह्यमाणं न दुष्यति ॥
 ग्रहीतव्यानि पुष्पाणि देवतार्चनकारणात् ।
 अदत्तदायिनं विद्याद्यद्यभ्यधिकमिच्छति ॥

आपादि स्थितैरधिकमित्यर्थः ।

तिलमुद्गमाषयवगोधूमादीनां सस्यमुष्टिग्रहणेषु न
दोषः पथिकानाम्

इति स्मरणात् । याज्ञवल्क्योऽपि—

द्विजस्पृतौ तु पुष्पाणि सर्वतस्स्ववदाहरेत्¹ ।

स्ववत् अविशङ्कमित्यर्थः² । एतत्सर्वमापादि परिग्रहविषयम् ।
अन्यथाऽस्तेयमित्यादेरविवक्षितार्थत्वप्रसङ्गात् । अनापादि तु
गौतमेनोक्तं-

गोऽग्रचर्ये तृणमेधान्वीरुद्वनस्पतीनां च पुष्पाणि
स्ववदाददीत फलानि चापरिवृतानाम्

इति । स्ववत् यथा तेषां पीडा न भवति तथाऽऽर्हतव्यमित्यर्थः ।

पत्रं पुष्पं प्रचिन्वानो मूलच्छेदं तु वर्जयेत् ।

मालाकार इवारामे न यथाऽङ्गारकारकः ॥

इति व्यासस्मरणात् । अपरिवृतानां अदत्तवृतीनामपरिरक्षिता

नामिति यावत् । अत एव परिगृहीते दण्डमाह मनुः—

तृणं वा यदि वा काष्ठं पुष्पं वा यदि वा फलम् ।

अनापृष्टस्तु गृह्णानो हस्तच्छेदनमर्हति ॥

अत्र याज्ञवल्क्यः—

विद्यातपोभ्यां हीनेन नैव ग्राह्यः प्रतिग्रहः ।

गृह्ण-प्रदातारमधो नयत्यात्मानमेव च ॥

¹ नेद याज्ञवल्क्यस्मृतावुपलभ्यते.

² नेदं वाक्यं कलियोर्दृश्यते.

[आमपात्रे यथा न्यस्तं क्षीरं दधि घृतं मधु ।
 नश्येयुः पात्रदौर्बल्यात्ते रसास्तच्च भाजनम् ॥
 एवं हिरण्यं गामश्वं वस्त्रं छत्रं तिलादिकम् ।
 अपृष्ट्वा प्रतिगृह्णानो भस्मीभवति काष्ठवत् ॥]¹

इति । एवं च विद्यावतोऽर्थस्यैव² प्रतिग्रहाधिकारो नान्यस्येति
 सिद्धम् । यः पुनरुक्तप्रतिग्रहाधिकारे सद्यपि न प्रतिगृह्णाति
 तस्य फलमाह याज्ञवल्क्यः—

प्रतिग्रहसमर्थोऽपि नादत्ते यः प्रतिग्रहम् ।

ये लोका दानशीलानां तान् स प्राप्नोति पुष्कलान् ॥

यमोऽपि—

प्रतिग्रहसमर्थस्य निवृत्तस्य प्रतिग्रहात् ।

य एव ददतो धर्मस्स एवाप्रतिगृह्णतः ॥

सर्ववेदाधिगमनात्सर्वदेवनिषेवणात् ।

गवां कोटिप्रदानाच्च श्रेयांस्तस्यापरिग्रहः ॥

इति स्मृतिचन्द्रिकायां प्रतिग्रहादिनिरूपणम्.

आपद्धृत्यः.

अथापद्धृत्यः । अत्र मनुः—

अजीवंस्तु यथोक्तेन ब्राह्मणस्त्वेन कर्मणा ।

जीवेत्क्षत्रियधर्मेण स ह्यस्य प्रत्यनन्तरः ॥

¹ अङ्कितद्वयमध्यवर्तिश्लोकौ न याज्ञवल्क्यस्मृतानुपलभ्येते.

² वतो धनस्यैव—क. ख.

उभाभ्यामप्यजीवंस्तु कथं स्यादिति चेद्भवेत् ।

कृषिगोरक्ष्यमास्थाय जीवेद्वैश्यस्य जीविकाम् ॥

प्रत्यनन्तरः सन्निकृष्टः । उभाभ्यां ब्राह्मणक्षत्रियवृत्तिभ्यामप्य-
जीवन्वैश्यवृत्तिकामास्थाय जीवेन्न शूद्रस्येत्यर्थः । तथा च
बृहस्पतिः—

अजीवन्कर्मणा स्वेन विप्रः क्षत्रं समाश्रयेत् ।

वैश्यकर्माथवा कुर्याद्द्वार्षलं परिवर्जयेत् ॥

वृषलशूद्रः । वैश्यकर्मणि विशेषमाह गौतमः—

कृषिवाणिज्ये चास्वयंकृते कुसीदं च

इति । कुसीदं वृद्धयर्थं धनप्रयोगः । कूर्मपुराणेऽपि—

कुसीदकृषिवाणिज्यं प्रकुर्वीतास्वयंकृतम् ।

कृषेरभावे वाणिज्यं तदभावे कुसीदकम् ॥

इति । यत्पुनर्मनुनोक्तं—

वैश्यवृत्त्याऽपि जीवंस्तु ब्राह्मणः क्षत्रियोऽपि वा ।

हिंसाप्रायां पराधीनां कृषिं यत्रेन वर्जयेत् ॥

कृषिं साध्विति मन्यन्ते सा वृत्तिस्सद्विगार्हिता ।

भूमिं भूमिशयांश्चैव हन्ति काष्ठमयोमुखम् ॥

इति, तत्स्वयंकृताभिप्रायं, अन्यथा पूर्वोक्तवचनाविरोधात्
पराधीनां बलीवर्दायत्ताम् । परकृतकृष्याद्यसम्भवे तु स्वयं-
कृतमपि कृष्यादि भवत्येव ।

यथोक्तं ब्रह्मस्पतिना—

कुसीदकृषिवाणिज्यं प्रकुर्वीत स्वयं¹ कृतम् ।

आपत्काले स्वयं कुर्यान्नैनसा युज्यते द्विजः ॥

इति । कूर्मपुराणेऽपि—

स्वयं वा कर्षणं कुर्याद्वाणिज्यं वा कुसीदकम् ।

कष्टा पापीयसी वृत्तिः कुसीदं तां विवर्जयेत् ॥

इति । तथा नारदोऽपि वृद्धुचपजीवनं निषिद्धमित्याह—

आपत्स्वपि हि कष्टासु ब्राह्मणस्य न वार्धुषम् ।

इति । वसिष्ठोऽपि—

ब्राह्मणराजन्यौ वार्धुषं न दद्याताम् ।

इति । वार्धुषं वृद्धचर्थं धनप्रयोगं न कुर्यातामित्यर्थः । एतत्सर्वम-

न्यहस्तादादाय प्रयोगनिषेधपरम् । यतोऽनन्तरमाह स एव—

समार्धं धनमुद्धृत्य महार्धं यः प्रयच्छति ।

स वै वार्धुषिको नाम ब्रह्मवादिषु गार्हितः ॥

इति । अन्यहस्तादल्पिकया वृद्ध्या धनं गृहीत्वा अन्यस्मै मह-

त्या वृद्ध्या यो ददाति स वार्धुषिको ब्रह्मवादिषु गार्हित इत्यर्थः ।

अत्रानन्तरं दोषोऽपि तेनैव दर्शितः—

भ्रूणहत्यां च वृद्धिं च तुलया समतोलयत् ।

अतिष्ठद्भ्रूणहा कोट्यां वार्धुषिस्समकम्पत ॥

हारीतोपि—

ब्रह्मघ्नं वृद्धिजीवं च तुलया समतोलयेत् ।

अतिष्ठद्ब्रह्महा कोट्यां वृद्धि जीवस्त्वकम्पत ॥

एवं धान्यादिविक्रयेऽपि द्रष्टव्यम् । तथा च मनुः—

समार्थं पण्यमाहृत्य महार्थं यः प्रयच्छति ।

स वै वार्धुषिको नाम यश्च वृद्ध्या प्रयोजयेत्¹ ॥

इति । अत्र—

यस्समार्थमृणं गृह्य महार्थं सम्प्रयोजयेत् ।

स वै वार्धुषिको नाम ब्रह्मवादिषु गार्हितः ॥

वृद्धिं च ब्रह्महत्यां च तुलया समतोलयत् ।

अतिष्ठद्ब्रह्महा कोट्यां वार्धुषिस्समकम्पत ॥

इति बोधायनोक्तो विशेषः । एतच्च विशिष्टस्वैव निषेधात् कथं-
चित्स्वकीयस्ववृद्धयर्थं धनप्रयोगो न निषिद्धयते इति गम्यते ।

अत एव मनुः—

ब्राह्मणः क्षत्रियो वाऽपि वृद्धिं नैव प्रयोजयेत् ।

कामं तु खलु धर्मार्थं दद्यात्पापीयसेऽल्पिकाम् ॥

इति । पापीयसे निकृष्टकर्मणे² धर्मार्थं अल्पिकया दद्यादित्यर्थः ।

तथा च पैठीनासिः—

कामं तु पापीयसे दद्यान्न ज्यायसीं वृद्धिमुपाददीत

इति । सा च वृद्धिर्मनुना दर्शिता—

वासिष्ठविहितां वृद्धिं मृजेद्वित्तविवर्धिनीम् ।

अशीतिभागं गृह्णीयान्मासाद्वार्धुषिकशते ॥

¹ नैतन्मुद्रितमनुस्मृतिकोशे दृश्यते. ² धर्मणे ६. ख.

इति । यत्तु बृहस्पतिनोक्तं—

बहवो वर्धनोपाया ऋषिभिः परिकीर्तिताः ।

सर्वेषामपि चैतेषां कुसीदमधिकं विदुः ॥

इति, तद्विचित्रवृद्धौ आधिक्यप्रतिपादनपरं न पुनश्चैष्टयाभिधाना-
य । यतोऽनन्तरमाह स एव—

अनावृष्ट्या राजभयान्मूषकाद्यैरुपप्लवैः ।

कृष्यादिके भवेद्भानिः सा कुसीदे न विद्यते ॥

शुक्लपक्षे तथा कृष्णे रजन्यां दिवसेऽपि वा ।

उष्णे वर्षति शीते वा वर्धते न निवर्तते ॥

देशं गतानां या वृद्धिर्नानापण्योपजीविनाम् ।

कुसीदं कुर्वतस्सम्यक्सा स्थितस्यैव जायते ॥

इति । एवं च ब्राह्मणस्सीदन् क्षात्रधर्मेण¹ जीवेदलाभे विशां
वा न शौद्रेणेति सिद्धम्² । एवं क्षत्रियवैश्ययोरापि स्वानन्तरा
वृत्तिर्वेदितव्या । तथा च मनुः—

जीवेदेतेन राजन्यस्सर्वेणाप्यनयं गतः ।

न त्वेव ज्यायसीं वृत्तिमभिन्येत कर्हिचित् ॥

इति । एतेन वैश्यवर्तनेन । अनयं गतः आपदं प्राप्त इत्यर्थः ।

वैश्योऽजीवन्स्वधर्मेण शूद्रवृत्तयाऽपि वर्तयेत् ।

अनाचरन्नकार्याणि निवर्तेत च शक्तिमान् ॥

¹ धामिकः — क. ख. — ² स्थितम् क. ख.

अकार्याण्युच्छिष्टभोजनादीनि । शक्तिमान्निस्तीर्णापत्कः । शूद्रवृ-
त्तचा निवर्तेतेत्यर्थः । वसिष्ठोऽपि—

अजीवन् स्वधर्मेणानन्तरां पापीयसीं वृत्तिं तिष्ठेन्न
कदाचिज्ज्जायसीम्

इति। पापीयसीं हीनवर्णविषयाम् । ज्यायसीमुपरितनवर्णविषयाम् ।
शूद्रस्य तूपरितनवर्णविषयोऽपि भवत्येव । तदाह नारदः—

उत्कृष्टं चापकृष्टं च तयोः कर्म न विद्यते ।

मध्यमे कर्मणी हित्वा सर्वसाधारणे हि ते ॥

इति । तयोर्ब्राह्मणशूद्रयोर्मध्ये ब्राह्मणस्यापकृष्टं शौद्रं कर्म नास्ति ।
तथा शूद्रस्योत्कृष्टं ब्राह्मणकर्म नास्तीत्यर्थः । केचिदत्यन्तापादि
शौद्रमपि कर्मेच्छन्ति । तदाह गौतमः—

अशौद्रेण । तदप्येके प्राणसंशये ।

इति । अशौद्रेण कर्मणा जीवेत् । प्राणसन्देहे तदपि जीवन्वार्थमि-
त्यर्थः । शूद्रापद्वृत्तयस्तु याज्ञवल्क्येन दर्शिताः—

शूद्रस्य द्विजशुश्रूषा तथा जीवन्वाणिग्भवेत् ।

शिल्पैर्वा विविधैर्जीवेत् द्विजातिहितमाचरेत् ॥

इति । यैः कर्मभिर्द्विजातयश्शुश्रूष्यन्ते तैरित्यर्थः ।

तथा च मनुः—

यैः कर्माभिः प्रचरितैश्शुश्रूष्यन्ते द्विजातयः ।

तानि कारुककर्माणि शिल्पानि विविधानि च ॥

इति । तत्र वृत्तचन्तराण्याह याज्ञवल्क्यः—

कृषिशिल्पं भृतिर्विद्या कुसीदं शकटं गिरिः ।
सेवाऽनूपो नृपो भैक्षमापत्तौ जीवनानि तु ॥

शिल्पं मूपकरणादि¹ । भृतिः प्रेष्यत्वम् । विद्या भृतकाव्यापनादि ।
कुसीदं वृद्धचर्यं धनप्रयोगः । शकटं धान्यादिवहनद्वारेण जीवना-
र्थम् । गिरिः स्वगततृणादिद्वारेण । सेवा परचित्तानुवर्तनम् । अनू-
पो बहुवृक्षजलो देशः । नृपो राजा । एतान्यापत्तौ जीवनानीति
वचनादापदवस्थायां यस्य या वृत्तिः प्रतिपिद्धा सा तस्याभ्यनु-
ज्ञायते । मनुरपि—

विद्या शिल्पं भृतिस्मेवा गोरक्ष्यं विपणिः कृषिः ।
धृतिर्भैक्षं कुसीदं च दश जीवनहेतवः ॥
इति । धृतिस्सन्तोषः । यस्मिन्नतिस्वल्पेनापि जीव्यन्ते ।

तत्राङ्गिराः —

व्याधितस्य दरिद्रस्य कुटुम्बात्प्रच्युतस्य च ।
अध्वानं वा प्रवृत्तस्य भिक्षाचर्यं विधीयते ॥

इति । एतदापि परवृत्त्याश्रयणं विगुणायामपि स्ववृत्तेरलाभ-
विषयम् । तथा च मनुः —

वरं स्वधर्मो विगुणः न पारक्यस्स्वनुष्ठितः ।
परधर्मेण जीवन् हि सद्यः पतति जातितः ॥

¹ सूचीकरणादि—क. ख.

गौतमोऽपि—

‘याजनाध्यापनप्रतिग्रहास्सर्वेषां पूर्वः पूर्वो गुरुः ।

तदलाभे क्षत्रवृत्तिः’

इति । सर्वेषां ब्राह्मणादीनां च कार्या इति शेषः । तत्रापत्कल्प
इत्यनुवर्तते । अतस्सर्वग्रहणेनाप्रशस्ता गृह्यन्ते । प्रशस्तानामना-
पदि विधानात् । अनेन याजनाध्यापनाभ्यां प्रतिग्रहः प्रशस्त
इत्युक्तं भवति । यमोऽपि—

प्रतिग्रहाध्यापनयाजनानां

प्रतिग्रहं श्रेष्ठतमं वदन्ति ।

प्रतिग्रहाच्छुद्धयति जप्यहोमैः

याज्यं तु पापैर्न पुनन्ति वेदाः ॥

याज्यं याजकमित्यर्थः । एतद्विजातिप्रतिग्रहाभिप्रायम् ।

शूद्रविषयस्यैव मनुना याजनाध्यापनाभ्यां निकृष्टत्वाभिधानात्—

प्रतिग्रहाद्याजनाद्वा तथैवाध्यापनादीप ।

प्रतिग्रहः प्रत्यवरस्स तु विप्रस्य गार्हितः ॥

इति । प्रत्यवरो निकृष्टः । अत्र हेतुमाह स एव—

याजनाध्यापने नित्यं क्रियेते संस्कृतात्मनाम् ।

प्रतिग्रहस्तु क्रियते शूद्रादप्य¹ न्त्यजन्मनः ॥

जपहोमैरपैस्तेनो याजनाध्यापनैः कृतम् ।

प्रतिग्रहनिमित्तं तु त्यागेन तपसैव च ॥

¹ शूद्रस्याप्य—क. ख.

इति । संस्कृतात्मनां द्विजातीनामिति यावत् । अतो याजना-
ध्यापनाभ्यां द्विजातेः प्रतिग्रह एव श्रेयानिति मन्तव्यम् । प्रति-
ग्रहेऽपि विशेषमाह मनुः—

अकृतं च कृतात्क्षेत्राद्गोरजाविकमेव च ।

हिरण्यं धान्यमन्नं च पूर्वं पूर्वमदोषवत् ॥

इति । अकृतमकृष्टम् । वैश्यवृत्त्या जीवतो यदपण्यं^१ तदाह
याज्ञवल्क्यः—

फलोपलक्षौमसोममनुष्यापूपवीरुधः ।

तिलौदनरसक्षौद्रदधिक्षीरघृतं जलम् ॥

शस्त्रासवमधूच्छिष्टमधुलाक्षास्सवार्हिषः ।

मृच्चर्मपुष्पकुतपकेशतक्रविषक्षितीः ॥

कौशेयनीलीलवणमांसैकशफसीसकान् ।

शाकाद्रौषधिपिण्याकपशुगन्धांस्तथैव च ॥

वैश्यवृत्त्याऽपि जीवन्नो विक्रीणीत कदाचन ।

इति । फलानि बदरेद्भुदव्यतिरिक्तानि । विक्रेयमित्यनुवृत्तौ—

स्वयं विजीर्णं विदलं फलानां बदरेद्भुदे ।

रज्जुकार्पासकं मूत्रं तच्चेदविकृतं भवेत् ॥

इति नारदस्मरणात् । उपलं माणिक्यादि । क्षौममत्सीमूत्र-
निर्मितम् । अपूपं मण्टकादि । वीरुल्लता । रसा इक्षुरसा-

दयः । आसवो मद्यम् । मधूच्छिष्टं सिक्थकम् । मधु क्षौद्रम् ।
लाक्षा जतु । बार्हीः कुशादि । कुतपः कम्बलविशेषः । केशा-
श्रमर्यादिसम्बन्धाः । एकशफाः अश्वादयः । पशव आरण्या
ग्राम्याश्च—

पशूनामेकशफाः केशिनश्च सर्वे चारण्याः पशवो
वयांसि दंष्ट्रिणश्च

इति वसिष्ठस्मरणात् । केशिनो मनुष्याः । गौतमोऽपि—

तस्यापण्यं गन्धरसकृतान्नतिलशाणक्षौमाजिनानि
रक्तनिर्णिक्ते¹ वाससी क्षीरं सविकारं मूलफलपु-
ष्पौषधमधुमांसतृणोदकापथ्यानि पशवश्च हिंसा
संयोगे पुरीषवशाकुमारिवेहतश्च नित्यं भूमित्रीहि-
यवाजाव्यश्वर्षभधेन्वनडुहश्चैके

इति । कृतान्नं पक्वान्नम् । रक्तं तान्तवम् ।

रक्तं शाणक्षौमाविकानि च

इति मनुस्मरणात् । निर्णिक्तं प्रक्षालितम् । मूलं हरिद्रादि ।
फलं क्रमुकादि । अपथ्यं विषम् । हिंसासंयोगे संज्ञप्ते पशवो
न विक्रेयाः । वशा वन्ध्या । वेहद्गर्भघातिनी । भूम्यादयोऽपि
नित्यमविक्रेयाः इत्येके मन्यन्ते । एकेग्रहणान्न गौतम इति व्या-
ख्यातं तद्भाष्ये । अविक्रेयमित्यनुवृत्तौ नारदोऽपि—

कुसुम्भं नारिकेलं च वृन्ताकं पूतिकं तथा ।

सोमश्श्लेष्मातको यज्ञस्तोयं सर्पिश्च सर्वथा ॥

¹ निक्ते—इति सूत्रपाठः.

मनुरपि—

क्षीरं क्षौद्रं दधि धृतं तैलं मधु गुडं कुशान् ।

इति । क्षौद्रं माक्षिकम् । अयं चापण्य¹ निषेधो ब्राह्मणस्यैव ।

यदाह नारदः—

वैश्यवृत्त्याऽप्यविक्रेयं ब्राह्मणस्य पयो दधि ।

इति । आपस्तम्बोऽपि—

अविहिता ब्राह्मणस्य वणिज्या । आपदि व्यव-

हरेत पण्यानामपण्यानि व्युदस्यन्

इति । अपण्यानि व्युदस्यन्पण्यैर्व्यवहरेतेत्यर्थः । अत्रापि विशेष

माह स एव—

अक्रीतपण्यैर्व्यवहरेत

इति । अक्रीतपण्यैः क्रयेतरोपायलब्धैरित्यर्थः । अनेनापद्यक्रीतप-

ण्यैरापि न व्यवहरोदित्युक्तं भवति । एवमुक्तनिषेधातिक्रमणे दो-

षमाहतुश्शङ्खलिखितौ—

तिलदधिक्षौद्रलवणलाक्षामघमांसकृतान्नस्त्रीपुरुषह-

स्तचश्ववृषभगन्धरसकृष्णाजिनसोमोदकात्सद्यः प-

तति ब्राह्मणः

इति । याज्ञवल्क्योऽपि—

लाक्षालवणमांसानि पतनीयानि विक्रये ।

पयो दधि च मद्यं च हीनवर्णकराणि तु ॥

हीनवर्णश्शूद्रः । मनुरपि—

सद्यः पतति मांसेन लाक्षया लवणेन च ।
 ज्यहेण शूद्रो भवति ब्राह्मणः क्षीरविक्रयात् ॥
 इतरेषां तु पण्या¹नां विक्रयादिह कामतः ।
 ब्राह्मणस्सप्तरात्रेण वैश्यभावं निगच्छति ॥

यमोऽपि—

स्नेहद्रव्यरसानां च सत्वानां जीवतामपि ।
 विक्रेता दानपण्यानां प्रोच्यते ब्रह्महा बुधैः ॥
 गवां विक्रयकारी तु गवि रोमाणि यानि तु ।
 तावद्धर्षसहस्राणि गवां गोष्ठे क्रिमिर्भवेत् ॥
 दानाभ्यञ्जनभोगेभ्यो यदन्यत्कुरुते तिलैः ।
 क्रिमिर्भवति विष्टायां कर्मणा तेन पापकृत् ॥

मनुरपि—

भोजनाभ्यञ्जनादानाद्यदन्यत्कुरुते तिलैः ।
 क्रिमिर्भूत्वा स विष्टायां पितृभिस्सह मज्जति ॥

इति । यत्तु तेनैवोक्तं—

काममुत्पाद्य कृष्यां तु स्वयमेव कृषीवलः ।
 विक्रीणीत तिलाञ्जुद्धान्धर्मार्थमचिरस्थितान् ॥

इति । शुद्धान्द्रव्यान्तरेणामिश्रान् । यदापि वासिष्ठेन—

¹ इतरेषामपण्या—क. ख&ग.

कामं वा स्वयं कृष्योत्पाद्य तिलान्विक्रीणीरन्
इति, तद्विनिमयलक्षणविक्रयाभिप्रायम् । यदाह नारदः—

अशक्तौ भेषजस्यार्थे यज्ञहेतोस्तथैव च ।

यद्यवश्यं तु विक्रेयास्तिला धान्येन तत्समाः ॥

इति। धान्येनैव तु तुल्यमानास्तिला ¹ विक्रेयाः न रूपकादिनेत्यर्थः।
याज्ञवल्क्योऽपि—

धर्मार्थं विक्रयं नेयास्तिला धान्येन तत्समाः ।

मनुरपि—

रसा रसैर्निमातव्या न त्वेव लवणं रसैः ।

कृतान्नं चाकृतान्नेन तिला धान्येन तत्समाः ॥

कृतान्नं पक्वान्नम् । निमातव्याः परिवर्तनीया इत्यर्थः । एवं
मनुष्यादिष्वपि द्रष्टव्यम् । अत एवापस्तम्बः—

‘अन्नेन चान्नस्य मनुष्याणां च मनुष्यैः रसानां

च रसैः गन्धानां च गन्धैः विद्यया च विद्यानाम्’

इति । अत्र विनिमय इत्यनुवर्तते । रसेषु विशेषमाह वसिष्ठः—

रसा रसैस्समतो हीनतो वा निमातव्याः

इति । समतस्तुल्यमानत्वेन । हीनतोऽल्पपरिमाणत्वेन । गौतम-
स्तृत्नविषये विशेषमाह—

समेनामेन तु पक्वस्य

इति । पक्वसमेनामेन पक्वविनिमयो भवतीत्यर्थः । अत्र हारीतः—
विनिमयस्तु¹ रसादीनां विक्रयो नैव दुष्यति ।
यज्ञार्थे दक्षिणादीनां प्रजापतिवचो यथा ॥

नारदोऽपि—

ब्राह्मणस्य तु विक्रेयं शुष्कं दारु²तृणानि च ।

इति । एवं परवृत्तचाश्रयणेन आपदं निस्तीर्य प्रायश्चित्तेन पाव-
यित्वाऽऽत्मानं स्ववृत्तावेव न्यसेत् । तथा च याज्ञवल्क्यः—

क्षेत्रेण कर्मणा जीवेद्विशां वाऽप्यापदि द्विजः ।

निस्तीर्य तामथात्मानं पावयित्वा न्यसेत्पथि ॥

इति । इति स्मृतिचन्द्रिकायामापत्काण्डम्.

माध्यन्दिनस्नानम्.

ततोमाध्यन्दिनस्नानम् । तत्र बोधायनः—

ततो मध्याह्नसमये पुनस्नानं समाचरेत् ।

सूर्यस्य चाप्युपस्थानं जपहोमादिकं ततः ॥

कूर्भपुराणे—

ततो मध्याह्नसमये स्नानार्थं मृदमाहरेत् ।

मध्याह्नसमये अष्टधा विभक्तस्याह्नः चतुर्थभागे । अत एव दक्षः—

चतुर्थेऽहस्तथा भागे स्नानार्थं मृदमाहरेत् ।

तिलपुष्पकुशादीनि स्नानं चाकृत्विमे जले ॥

¹ नियमस्तु--ख. ग. घ.

² धातु.—क.

वमिष्टद्वारीतावपि—

पावित्रपाणिरेकाग्रः पार्श्वाननवलोकयन् ।

अरुग्दिवाऽऽचरेत्स्नानं मध्याह्नान्प्राग्विशेषतः ॥

अरुगरोगी । अनेनार्थान्न रोगी स्नायादित्युक्तं भवति । उक्तं च व्यामेन—

स्नानं मध्यन्दिने कुर्यान्मुजीर्णेऽन्ने निरामयः ।

न भुक्त्वाऽलङ्कृतो रोगी नाज्ञाताम्भामि¹ नाकुलः ॥

इति । एतच्च स्नानं गृहस्थवनस्थयोर्वेदितव्यम् । तथा च दक्षः—

प्रातर्मध्याह्नयोस्नानं वानप्रस्थगृहस्थयोः ।

यतेस्त्रिपवणं स्नानं सकृच्च ब्रह्मचाग्निः ॥

इति । अत्र व्यासः—

मन्त्रपूर्तेर्जलैस्स्नानं प्राहुस्स्नानं फलप्रदम् ।

न वृथा वारिमग्नानां यादसामिव तत्फलम् ॥

यादसां जलजन्तूनामित्यर्थः । योगयाज्ञवल्क्योऽपि—

मत्सद्यकच्छपमण्डूकास्तोये मग्ना दिवानिशम् ।

वसन्ति चैव ते स्नानान्नामृवन्ति फलं क्वचित् ॥

इति । अतो मन्त्रवदेव कार्यमित्थमिध्यायः । अत एव तदकरणे दोषमाह विवस्वान्—

अविदित्वैव यस्स्नानविधानं स्नानमाचरेत् ।

स याति नरकं घोरमिति धर्मस्य धारणा ॥

¹ न ज्ञातोऽम्भसि—क. ग.

² यस्मार्तं विधानं—ग.

इति । एतदपि द्विजातिविषयम् । तदाह विष्णुः—

ब्रह्मक्षत्रविशां चैव मन्त्रवत्स्नानमिष्यते ।

तूष्णीमेव हि शूद्रस्य स्त्रीणां च कुरुनन्दन ॥

अत्र स्नानद्रव्याण्याह योगयाज्ञवल्क्यः—

मृत्तिलान्गोमयं¹ दर्भान्पुष्पाणि सुरभीणि च ।

आहरेत्स्नानकाले तु स्नानार्थं प्रयतदशुचिः ॥

इति । शातातपो मृत्स्वरूपमाह—

वल्मीकाग्वूत्कराल्लेपाज्जलाच्च पथिवृक्षयोः ।

कृतशौचावशिष्टाच्च न ग्राह्यास्सप्त मृत्तिकाः ॥

शुचिदेशात्तु सङ्ग्राह्याश्शर्कराश्मादिवर्जिताः ।

रक्ता गौरा² तथा श्वेता मृत्तिका त्रिविधा स्मृता ॥

मृत्तिकां गोमयं वाऽपि न निशायां समाहरेत् ।

न गोमूत्रं³ प्रदोषेषु गृह्णीयाद्बुद्धिमान्नरः ॥

इति । मृदाद्याहरणानन्तरं योगयाज्ञवल्क्यः—

गत्वोदकान्तं विधिवत्स्थापयेत्तत्पृथक् क्षितौ ।

त्रिधा कृत्वा मृदं तां तु गोमयं च विचक्षणः ॥

अधमोत्तममध्यानामङ्गानां क्षाळनं तु तैः ।

भागैः पृथक्पृथक्कुर्यात्क्षाळने मृदसङ्करः ॥

अद्भिर्मृद्देश्च चरणौ प्रक्षाळयाचम्य वै शुचिः ।

मृत्तिकां गोमयं—स.

² गौरी—ग

³ न मूत्रं च—ख.

इति । अत्र मलस्नानं¹ प्रकृत्य व्यासः—

पङ्क्तिः पादौ चतुर्भिस्तु जङ्घे नाभिकटी त्रिभिः ।

मृदकैया शिरः क्षाल्यं द्वाभ्यां नाभेस्तथोपरि ॥

अधश्च तिसृभिः कार्यः पादौ पङ्क्तिस्तथैव च ।

प्रक्षाल्य सर्वकार्यं तद्विराचम्य यथाविधि ॥

इति । अत्र यथास्वशास्त्रं व्यवस्था । मृदादिपरिमाणं कूर्मपुराणे दर्शितम्—

स्नानार्थं मृत्तिका ग्राह्या ह्याद्रामलकमात्रिका ।

गोमयस्य प्रमाणं तत्तेनाङ्गं लेपयेत्ततः ॥

इति । एतच्च मलापकर्षणं स्नानं² तटे कार्यम् । तथा च वृत्सिंहपुराणे—

शुचौ देशे समभ्युक्ष्य स्थापयेत्कुशमृत्तिकाः ।

मृत्तोयेन स्वकं देहं वहिस्संशोध्य यत्रतः ॥

दक्षोऽपि—

नित्यं नैमित्तिकं काम्यं त्रिविधं स्नानमुच्यते ।

तेषां मध्ये तु यन्नित्यं तत्पुनर्भिद्यते त्रिधा ॥

मलापकर्षणं पार्श्वे मन्त्रवत्तु जले स्मृतम् ।

सन्ध्यास्नानमुभाभ्यां तु स्नानदेशाः प्रकीर्तिताः ॥

इति । पार्श्वे तटे । सन्ध्यास्नानं मार्जनम् । तदुभाभ्यां जलस्थला-

¹ अत्र स्नानं—ग.

मलस्नानं—ख.

भ्यां कार्यमित्यर्थः । अत्र मलस्नानेऽपि नित्यग्रहणमनुक्तशास्त्रि-
नामपि तस्य निखत्वं यथा स्यादिति । मलस्नानानन्तरं यमः—

पादप्रक्षालनं कृत्वा आचम्य प्राञ्ज्वखस्स्थितः ।

प्राणायामत्रयं कुर्यात्ततो ध्यात्वा दिवाकरम् ॥

इति । ततस्तीर्थपरिकल्पनादि कुर्यात् । तथा च मत्स्यपुराणं—

दर्भपाणिस्तु विधिना स्वाचान्तः प्रयतश्शुचिः ।

तीर्थं तु कल्पयेद्विद्वान्मूलमन्त्रेण मन्त्रवित् ॥

ॐ नमो नारायणायोति मूलमन्त्र उदाहृतः ।

चतुर्हस्तसमायुक्तं चतुरश्रं समन्ततः ॥

प्रकल्प्यावाहयेद्गङ्गामेभिर्मन्त्रैर्विचक्षणः ।

विष्णुपादप्रसूताऽसि वैष्णवी विष्णुदेवता ॥

त्राहि नस्त्वेनसस्तस्मादाजन्ममरणान्तिकात् ।

तिस्रः कोट्योऽर्धकोटी च तीर्थानां वायुरब्रवीत् ॥

दिवि भुव्यन्तरिक्षे च तानि मे सन्तु जाह्नवि ।

नन्दिनीस्येव ते नाम देवेषु नलिनीति च ॥

दक्षा पृथ्वी च विहगा¹ विश्वराया² शिवाऽमृता ।

विद्याधरी सुप्रसन्ना तथा लोकप्रसादिनी ॥

क्षमा च जाह्नवी चैव शान्ता शान्तिप्रदायिनी ।

एतानि पुण्यनामानि स्नानकाले प्रकीर्तयेत् ॥

भवेत्सन्निहिता तत्र गङ्गा त्रिपथगामिनी ।

¹ द्विरिता—क.

² विश्वेशा या—ख.

तथा गङ्गावाक्यमपि—

नन्दिनी नलिनी मीता मालती च महापगा¹ ।
 विष्णुपादाब्जसम्भृता गङ्गा त्रिपथगामिनी ॥
 भागीरथी भोगवती जाह्नवी त्रिदशेश्वरी ।
 द्वादशैतानि नामानि यत्र यत्र जलाशये ॥
 स्नानोद्यतस्मरेन्नित्यं तत्र तत्र भवाम्यहम् ।

व्यासोऽपि—

कुरुक्षेत्रं गया गङ्गा प्रभासं नैमिशं तथा ।
 तीर्थान्येतानि सर्वाणि स्नानकाले भवन्तु मे ॥

इति । एतत्सर्वं कृत्विमोदकविषयम्,

गङ्गादिमर्वतीर्थानि कृत्विमादिषु संस्मरेत् ।

इति योगयाज्ञवल्क्यस्मरणात् । देवलोऽपि—

न नदीषु नदीं ब्रूयात्पर्वतेषु न पर्वतम् ।

नान्यत्प्रशंसेत्तत्रस्थस्तीर्थेष्वायतनेषु च ॥

इति । एवमावाह्य स्वशास्त्रोक्तेन विधिना स्नायात् ।

अत एव शौचानन्तरं मत्स्यपुराणे—

स्नानं कुर्यान्मृदा तद्रदामन्त्यू च विधानतः ।

अश्वक्रान्ते रथक्रान्ते विष्णुक्रान्ते वमुन्धरे ॥

इति । अत्र जमदग्निः—

अथ स्नानं प्रवक्ष्यामि सर्वपापप्रणाशनम् ।

नाल्पोदके द्विजस्त्रायान्नदीं चोत्सृज्य कृत्रिमे ॥
 प्रागग्रमुदगग्रं वा ध्रौतवस्त्रं प्रसारयेत् ।
 अश्वक्रान्त इति शुद्धां मृत्तिकामाहरेच्छुचिः ॥
 नमो मित्रस्येत्यादित्याय दत्त्वा प्रक्षालयेत्करौ ।
 गन्धद्वारामिति जप्त्वा स्वान्येवाङ्गानि लेपयेत् ॥
 हिरण्यशृङ्गं वरुणमित्यपोऽभिप्रपद्यते ।
 सुमित्रा न इत्यपः क्षिप्त्वा दुर्मित्रास्तु बहिः क्षिपेत् ॥
 यदपां क्रूरमित्यपस्त्रिरालोड्य तु पाणिना ।
 आदित्याभिसुखो मज्जेदापो अस्मानिति द्व्यूचा ॥
 मध्यन्दिनेऽप आचामेन्मन्त्रेणापः पुनन्त्वाति ।
 अग्निश्च मेति सायं च प्रातस्सूर्यश्च मेति च ॥
 सुरभिमत्साऽब्जिङ्गाभिः प्रोक्षयेत्कुशपाणिना ।
 हिरण्यवर्णीयाभिश्च पावमानीभिरेव च ॥
 ऋतं चेत्येतदप्स्वन्तस्त्रिः पठेदघमर्षणम् ।
 यथाऽश्वमेधेऽवभृथं तथा स्नानेऽघमर्षणम् ॥
 इति । अन्यज्जलनर्पणादि सर्वं प्रातस्स्नानोक्तं वेदितव्यम् । आदि-
 त्याभिसुखो मज्जेदिति स्थावरोदकविषयम् । तथा च वृत्सिंहपुराणं-
 नद्यां स्रवत्सु च स्त्रायत्प्रतिस्रोतस्स्थितो द्विजः ।
 तटाकादिषु तोयेषु प्रसर्कं स्नानमाचरेत् ॥
 इति । अत्र द्रुपदां प्रकृत्य कूर्मपुराणं—
 अपः पाणौ समादाय जलैर्वै मार्जने कृते ।

विन्यस्य मूर्ध्नि तत्तोयं मुच्यते सर्वपातकैः ॥
इति । अत्र विशेषमाह योगयाज्ञवल्क्यः—

अपः पाणो समादाय त्रिः पठेद्रुपदामृचम् ।

तत्तोयं मूर्ध्नि विन्यस्य सर्वपापैः प्रमुच्यते ॥

अन्तर्जलजपं प्रकृत्यापि न एवाह—

हत्वा लोकानपीमांस्त्रींस्त्रिः पठेद्यमर्षणम् ।

यथाऽश्वमेधावभृथ एवं वै मनुरब्रवीत् ॥

द्रुपदा नाम सा देवी यजुर्वेदे प्रतिष्ठिता ।

अन्तर्जले त्रिरावृत्य मुच्यते ब्रह्महत्याया ॥

व्यासोऽपि—

द्रुपदा नाम गायत्री ब्राह्मी वाजमनेयके ।

सकृदन्तर्जले जतुर्ब्रह्महत्यां व्यपोहति ॥

अन्तर्जले त्रिरावृत्य मावित्रीं प्रयतस्ततः ।

मुच्यते पातकैस्मर्वैर्यदि न ब्रह्महा भवेत् ॥

हारीतोऽपि—

जुम्बुका नाम गायत्री वेदे वाजसनेयके ।

अन्तर्जले सकृज्जप्त्वा ब्रह्महत्यां व्यपोहति ॥

सुमन्तुरपि—

‘मातरं भगिनीं हत्वा¹ मातृष्वसारं पितृष्वसारं

स्तुषां सखीं चान्यद्वाऽगम्यागमनं कृत्वाऽघमर्षण-

सूक्तमन्तर्जले त्रिरावृत्य तदेतस्मात्पूतो भवति’

इति । हारीतोऽपि—

‘आर्यं गौः पृश्निरक्रमीदित्येतामृचं त्रिरन्तर्जले ज-
पन्सर्वस्मात्पापत्प्रमुच्यते । अपि वा व्याहृतीस्त्रि-
रन्तर्जले जपन्सर्वस्मात्पापात्प्रमुच्यते¹’

इति । गौतमोऽपि—

अपि वा गायत्रीं पच्छोऽर्धर्चशः समस्तामिति-
त्रिरन्तर्जले जपन्सर्वस्मात्पापात्प्रामुच्यते । अपि वा
प्रणवं त्रिरन्तर्जले जपन्सर्वस्मात्पापात्प्रमुच्यते

इति । अत्र वासिष्ठस्नानविधानमाह—

अथ स्नानविधिं कृत्स्नं प्रवक्ष्याम्यनुपूर्वशः ।
येन स्नात्वा दिवं यान्ति श्रद्धाना द्विजोत्तमाः ॥
प्रयतो मृदमादाय दूर्वामार्द्रां च गोमयम् ।
स्थापयित्वा तथाऽऽचम्य ततस्नानं समाचरेत् ॥
मृदैकया शिरः क्षाल्यं द्वाभ्यां नाभेस्तथोपरि ।
अधश्च तिसृभिः कायं पादौ षड्भिस्तथैव च ॥
प्रक्षाल्य सर्वमङ्गं तु द्विराचम्य यथाविधि ।
ततस्सम्मार्जनं कुर्यान्मृदा पूर्वं तु मन्त्रवित्² ॥
अश्वक्रान्ते रथक्रान्ते विष्णुक्रान्ते वसुन्धरे ।
उद्धृताऽसि वराहेण कृष्णेन शतबाहुना ॥

¹ हसद्गुचिषदित्येतामृचं त्रिरन्तर्जले जपन्सर्वस्मात्पापात्प्रमुच्यते. इति घ-
पुस्तकेऽधिकः पाठः.

² मन्तवत् — क.

मृत्तिके त्वां च गृह्णामि प्रजया च धनेन च ।
 मृत्तिके ब्रह्मदत्ताऽसि काश्यपेनाभिमन्त्रिता ॥
 मृत्तिके हन मे पापं यन्मया दुष्कृतं कृतम् ।
 मृत्तिके देहि मे पुष्टिं त्वयि सर्वं प्रतिष्ठितम् ॥
 पुनश्च गोमयेनैव अग्रमग्रमिति ब्रुवन् ।
 अग्रमग्रं चरन्तीनामोषधीनां वने वने ॥
 तासामृषभपत्नीनां पवित्रं कायशोधनम् ।
 त्वं मे रोगांश्च शोकांश्च पापं मे नुद् गोमय ॥
 काण्डात्काण्डादिति द्वाभ्यामङ्गमङ्गमिति स्पृशेत् ।

दूर्वयेति शेषः । याजुर्वेदिकावेतौ मन्त्रौ ।

कृत्वैवं मार्जनं मन्वैरश्वक्रान्तादिभिस्ततः ।
 इहैव देवीममृतां पारावत पुरादिषु¹ ॥
 एताश्शतमिति² ध्यात्वा तीर्थान्यावाहयेद्बुधः ॥
 कुरुक्षेत्रं गयां गङ्गां प्रभासं पुष्कराणि च ।
 ततो महाव्याहृतिभिर्गायत्र्या चाभिमन्त्रयेत् ॥
 आपो हिष्टेदमापश्च द्रुपदादिव इत्यापि ।
 तथा हिरण्यवर्णाभिः पावमानीभिरेव च ॥
 ततोऽर्कमीक्ष्य सोङ्कारं निमज्जयान्तर्जले बुधः ।
 प्राणायामांश्च कुर्वीत गायत्रीं चाद्यमर्षणम् ॥

¹ पारावातस्य रात्रिषु—ग; पारावातपुत्रिषु स्त.

² ये ते शतमिति—ग. ³ द्वाभ्यां—ग.

यथोक्तैः क्षोभितस्तैस्तु मज्जेत्त्रिर्दण्डवत्ततः ।

यथोक्तैर्वायोराध्माननिरोधोत्सर्गरूपैः,

स्नात्वा सङ्गृह्य वासोऽन्यदूरु संशोधयेन्मृदा ।

अपवित्रे कृते ते तु कौपीनस्त्राववारिणा ॥

नोत्तरीयमधः कुर्यान्नोपर्याधस्तचमम्बरम् ।

नान्तर्वासो विना जातु निवसेद्वसनं बुधः ॥

प्राग्वोदग्वा शुचौ देशे उपविश्य द्विराचमेत् ।

योऽनेन विधिना स्नाति यत्र यत्राम्भसि द्विजः ॥

स तीर्थफल¹ माप्नोति तीर्थे तु द्विगुणं फलम् ।

मनोवाक्कर्मभिश्चापि यत्पापं कुरुते तु सः ॥

नाशमाप्नोति² तत्सर्वमामपात्रमिवाम्भसि ॥

इति । मृत्तोयैः कृतमलापकर्षणो निमज्ज्याप उपस्पृश्य आपो
हिष्ठेति तिसृभिर्हिरण्यवर्णा इति चतसृभिः इदमापः प्रवह
तेति च तीर्थमभिमन्त्रयेत् । ततोऽप्सु निमग्नः त्रिरघमर्षणं
जपेत् । तद्विष्णोः परमं पदमिति, द्रुपदां वा सावित्रीं,
युञ्जते मन इत्यनुवाकं वा पुरुषसूक्तं वा । स्नातश्चाद्र्वासा
देवर्षिपितृतर्पणमम्भस्स्थ एव कुर्वीतेति । आपस्तम्बोऽपि—

‘शनैरपोऽभ्यवेयादभिघ्नन्नभिमुखमादिसमुदकमु

पस्पृशेदिति सर्वत्रोदकस्पर्शनविधिः’

¹ सम्पूर्ण फल—क. ख.

² नाशमायाति—क. ख.

इति । अत्रोदकस्पर्शनमित्येतद्वनस्यविषयं तन्प्रकरणे पाठादिति व्याख्यातं तद्भाष्ये । अत्रानुकल्पमाह योगयाज्ञवल्क्यः—

य एष विस्तरः प्रोक्तस्नानस्य विधिरुत्तमः ।
 असामर्थ्यान्न कुर्याच्चैत्त्रायं विधिरुच्यते ॥
 स्नानमन्तर्जले चैव मार्जनाचमने तथा ।
 जलाभिमन्त्रणं चैव तीर्थस्य परिकल्पनम् ॥
 अघमर्षणं मृक्तेन त्रिरावृत्तेन नित्यशः ।
 स्नानाचरणमित्येतत्समुद्दिष्टं महर्षिभिः ॥

इति । एतत्तीर्थपरिकल्पनं जलाभिमन्त्रणाचमनमार्जनान्तर्जल-
 स्नानेषु त्रिरावृत्ताघमर्षणमृक्तविधिपरमिति कैश्चिद्व्याख्यातम्
 इति स्मृतिचन्द्रिकायां माध्यन्दिनस्नानम् ॥

मध्याह्नसन्ध्या

अथ मध्यह्निसन्ध्या । तत्र शङ्खः—

प्रातस्सन्ध्यां सनक्षत्रां मध्यमां स्नानकर्मणि ।

सादित्यां पश्चिमां सन्ध्यामुपासीत यथाविधि ॥

स्नानकर्मणि माध्यन्दिनस्नानानन्तरमित्यर्थः । अत्रायं प्रयोगः—
 कृतस्नानस्त्वाचान्तो यथाविधि प्राणानायम्य मध्याह्नसन्ध्या-
 मुपासिष्ये इति सङ्कल्प्य पूर्ववदापो हिष्टेति तृचेन याजयित्वाऽऽपः
 पुनन्तिवसपः पिबेत् । तस्यानुष्टुप्छन्दः । विष्णुः ऋषिः । अपो देवता
 मध्याह्नसन्ध्याचमने विनियोगः । ततो मार्जनादि सर्वं प्रातस्म

न्ध्यावदा सावित्रीजपात् । अत्र विशेषः कूर्मपुराणे दर्शितः—
 ततो मध्याह्नसन्ध्यायामासीनः प्राञ्जुखो जपेत् ।
 स्थितो जपेत्सदाकालमादित्याभिमुखो द्विजः ॥
 इति । स्थितश्चेदादित्याभिमुखो जपेदित्यर्थः । अत एव योग-
 याज्ञवल्क्यः—

तिष्ठंश्चेद्दीक्षमाणोऽर्कमासीनः प्राञ्जुखो जपेत् ।
 अत्रापि स्वशाखोदितैर्मन्त्रैरादित्यमुपातिष्ठेत्,
 उपस्थानं स्वकैर्मन्त्रैरादित्यस्य तु कारयेत् ।
 इति वासिष्ठस्मरणात् । एतत्सर्वं नारायणोक्तं—

उपवीती बद्धशिखस्समाचम्य¹ यथागमम् ।
 पवित्रपाणिस्सोङ्कारं यज्ञेशं मनसा स्मरेत् ॥
 प्रातस्सन्ध्याविधानेन छन्द आर्षं च दैवतम् ।
 स्मृत्वा चाचम्य च प्राणानायामेद्दर्भपाणिना ॥
 आपः पुनन्तु मन्त्रेण आपो हिष्ठेति मार्जनम् ।
 प्रक्षिप्य चाञ्जलिं सम्यगुदुखं चित्रमित्यापि ॥
 तच्चक्षुर्देवाहितं च हंसशुचिषदित्यपि ।
 एतज्जपेदूर्ध्वबाहुस्सूर्यं पश्यन्समाहितः ॥
 गायत्र्या तु यथाशक्ति उपस्थाय दिवाकरम् ।
 नोच्चैर्जप्यं बुधः कुर्यात्सावित्र्या च विशेषतः ॥

¹ खो द्विराचम्य—क.

इति । कूर्मपुराणे तत्स्नानमध्य एव सन्ध्याचमनाद्युक्तं—
 ततो मध्याह्नसमये स्नानार्थं मृदमाहरेत् ।
 पुष्पाक्षतान्कुशतिलान्गोमयं शुद्धमेव च ॥
 मृदैकया शिरः क्षाल्यं द्वाभ्यां नाभेस्तथोपरि ।
 अधश्च तिसृभिः कायं पादौ षड्भिस्तथैव च ॥
 मृत्तिका च समुद्दिष्टा त्वार्द्रामलकमात्रिका ।
 गोमयस्य प्रमाणं तत्तेनाङ्गं लेपयेत्ततः ॥
 प्रक्षाल्याचम्य विधिवत्तस्स्नायात्समाहितः ।
 अभिमन्त्रय जलं मन्त्रैरब्जिङ्गैर्वारुणैश्शुभैः ॥
 भावपूतस्तदव्यक्तं धारयेद्विष्णुमव्ययम् ॥
 आपो नारा इति प्रोक्तास्ता एवास्यायनं पुनः ॥
 तस्मान्नारायणं देवं स्नानकाले स्मरेद्बुधः ।
 प्रेक्ष्य सोङ्कारमादित्यं त्रिर्निमज्जय जलाशये ॥
 आचान्तः पुनराचामेन्मन्त्रेणानेन मन्त्रवित् ।
 अन्तश्चरसि भूतेषु गुहायां विश्वतोमुखः ॥
 त्वं यज्ञस्त्वं वषट्कार आपो ज्योती रसोऽमृतम् ।
 ततस्सम्मार्जनं कुर्यादापो हिष्ठा मयोभुवः ॥
 इदमापः प्रवहत व्याहृतीभिस्तथैव च ।
 ततोऽभिमन्त्रय तत्तोयमापो हिष्ठादिमन्त्रकैः ॥
 अन्तर्जलगतो मग्नो जपेत्त्रिरघमर्षणम् ।
 अथोपतिष्ठेदादित्यमूर्ध्वं पुष्पान्वितं जलम् ॥

प्रक्षिप्यालोकयेद्देवं उद्वयं तमसस्परि ।
 उदुस्यं चित्रमित्येतत्तच्चक्षुरिति मन्त्रतः ॥
 हंसशुचिषदित्येव सावित्र्या च विशेषतः ।
 अन्यैश्च वैदिकैर्मन्त्रैस्सौरैः पापप्रणाशनैः ॥
 सावित्रीं वै जपेत्पश्चाज्जपयज्ञस्स वै स्मृतः ।

इति । बोधायनोऽपि—

“अथ हस्तौ प्रक्षाल्य कमण्डुलुं मृत्पिण्डं च परिगृह्य
 तीर्थे गत्वा त्रिः पादौ प्रक्षालयेत् त्रिरात्मानम् ।
 अथापोऽभिप्रतिपद्यते हिरण्यशृङ्गं वरुणमिति।अथा-
 जलिना अप उपहन्ति सुमित्रा न आप ओषधय-
 स्सन्तिवति । तां दिशं निरुक्षति यस्यामस्य दिशिद्वे-
 ष्यो भवति दुर्मित्रास्तस्मै भूयासुरिति । अथाप उप
 स्पृश्य त्रिः प्रदक्षिणमुदकमावर्तयति यदपां क्रूरामि-
 ति । अप्सु निमज्ज्य उत्तीर्य चाचान्तः पुनराचा-
 मेत् आपः पुनन्तु इति । पवित्रे कृत्वाद्रिर्मार्जयि
 त्वाऽऽपो हिष्टेति तिसृभिर्हिरण्यवर्णां इति चतसृभिः
 पवमानस्सुवर्जनइत्यान्तेनानुवाकेन।मार्जयित्वाऽन्त
 र्जलगतोऽधमर्षणेन त्रीन्प्राणायामान्धारयित्वा उ-
 त्तीर्य वासः पीडयित्वा प्रक्षालितोपवाताक्लिष्टानि
 वासांसि परिधायाचम्य दर्भेष्वासीनो दर्भान्धार-
 यमाणः प्राङ्मुखस्सावित्रीं सहस्रकृत्व आवर्तयेत् ”

इति । इति स्मृतिचन्द्रिकायां माध्यन्दिनसन्ध्यानिर्णयः

जपयज्ञप्रशंसा.

अथ जपयज्ञप्रशंसा । तत्र वसिष्ठः—

ये पाकयज्ञाश्चत्वारो विधियज्ञसमन्विताः ।

सर्वे ते जपयज्ञस्य कलां नार्हन्ति षोडशीम् ॥

पाकयज्ञा देवयज्ञादयः । विधियज्ञो ज्योतिष्टोमादिः । मनुरपि—

विधियज्ञाज्जपयज्ञो विशिष्टो दशभिर्गुणैः ।

जप्येनैव तु संसिद्धयेद्ब्राह्मणो नात्र संशयः ॥

यमोऽपि—

वृत्तीनां कर्षणं श्रेष्ठं धर्माणां स्वागतक्रिया ।

जपयज्ञस्तु यज्ञानां सर्वेषामुत्तमस्मृतः ॥

पुराणेऽपि—

यक्षरक्षःपिशाचाश्च ग्रहास्सर्वे विभीषणाः ।

जपिनं नोपसर्पन्ति दूरादेवापयान्ति ते ॥

वासिष्ठोऽपि—

यथाऽग्निर्वायुनोद्धूतो हविषा चैव दीप्यते ।

एवं जप्यपरो नित्यं मन्त्रयुक्तस्सदा द्विजः ॥

इति । इति स्मृतिचन्द्रिकायां जपयज्ञप्रशंसा.

जप्यानि

अथ जप्यानि । तत्र योगयाज्ञवल्क्यः—

जपयज्ञो हि कर्तव्यस्सर्ववेदप्रणीतकैः ।

पवित्रैर्विधैश्चान्यैर्गृह्योपनिषदां तथा ॥

अध्यात्मविद्या विविधा जप्यास्तु जपसिद्धये ।

अन्यैर्देवतास्तवनादिभिः । विष्णुरपि—

स्नातः पवित्रपाणिः यथाशक्ति जपेद्विशेषतः
सावित्रीं पुरुषसूक्तं वा नैताभ्यामधिकमस्ति

इति । तानि च पवित्राणि वसिष्ठेन दर्शितानि—

सर्ववेदपवित्राणि वक्ष्याम्यहमतःपरम् ।

येषां जपैश्च होमैश्च पूयते नात्र संशयः ॥

अघमर्षणं देवकृतं शुद्धवत्यस्तरत्समाः ।

कूश्माण्ड्यः पावमान्यश्च दुर्गा सावित्र्यथैव च ॥

अभिपङ्गाः पदस्तोभा¹स्सामानि व्याहृतिस्तथा ।

वारुणानि च सामानि गायत्रं रैवतं तथा ॥

अब्जिङ्गा वार्हस्पत्यं च वाक्सूक्तं मध्वृचस्तथा ।

शतरुद्रमथर्वशिरस्त्रिसुपर्णं महाव्रतम् ॥

गोसूक्तमश्वसूक्तं च इन्द्रशुद्धे च सामनी ।

त्रीण्याज्यदोहानि रथन्तरं च

अग्निव्रतं वामदेव्यं बृहच्च ।

एतानि जप्यानि पुनन्ति जन्तून्

जानिस्मरत्वं लभते य इच्छेत् ॥

अघमर्षणमृतं चेत्याद्यास्तिस्त्रः । देवकृतं देवकृतस्त्र्यैनस इत्यादयः ।

शुद्धवत्य एतोऽन्विन्द्रं स्तवामेखाद्यास्तिस्त्रः । तरत्समास्तरत्सम-

न्दी धावतीत्याद्यास्तिस्रः¹ । कृश्माण्ड्यो यदेवा देवहेळनमित्य-
नुवाकत्रयम् । पावमान्यः स्वादिष्टया मदिष्टयेत्येवमाद्याः । दुर्गा
जातवेदसे मुनवाम सोममित्येका ऋक् । सावित्री तन्सावि-
तुरिति । अभिषङ्गादयो रैवतान्तास्मामविशेषाः । अब्लिङ्गा
आपो हिष्टेत्याद्याः । बार्हस्पत्यं यस्तस्तम्भ सहमेत्येकादशर्चम् ।
वाक्मूक्तं अहं रुद्रेभिरित्यष्टर्चम् । मध्वृचः मधु वाता ऋताय-
ते इत्याद्यास्तिस्रः । शतरुद्रीयं नमस्ते रुद्र मन्यवे इत्येकादशानु-
वाकाः । त्रिसुपर्णं ब्रह्म मेतु मामित्यनुवाकत्रयम् । महाव्रतं राजनं
नाम साम । गोमूक्तं आ गावो अग्भन्नित्यष्टर्चम् । अश्वमूक्तं
मा नो मित्रो वरुण इति द्वाविंशर्चम् । इन्द्रशुद्धादयो बृहदन्ता-
स्सामविशेषाः । एतानि पवित्राणि अघमर्पणानीत्यर्थः ।
चतुर्विंशतावपि—

देवव्रताज्यदोहानि आशीघ्रं च रथन्तरम् ।

घर्मसामानि रौद्राणि जप्त्वा पापैः प्रमुच्यते ॥

यज्ञायज्ञियमादित्यं ज्येष्ठसाम च राजनम् ।

गारुडानि च सामानि जप्त्वा मुच्येत किल्बिषात् ॥

मनुरपि—

वेदमेवाभ्यसेन्नित्यं यथाकालमतन्द्रितः ।

न ह्यस्याहुः परं धर्ममुपधर्मोऽन्य उच्यते ॥

वेदाभ्यासेन सततं शौचेन तपसैव च ।

अद्रोहेण च भूतानां जातिं स्मरति पौर्विकीम् ॥

¹ द्याश्चतस्रः—घ.

पौर्विकीं संस्मरन्जार्तिं ब्रह्मैवाभ्यसते द्विजः ।
ब्रह्माभ्यासेन चाजस्रमनन्तं सुखमश्नुते ॥

यमोऽपि—

जपेद्वाऽप्यस्य वामीयं पावमानीरथापि वा ।
कुन्तापं बालखिल्यांश्च निवित्प्रैषं वृषाकापिम् ॥
होतृब्रुद्रान्पितृजन्ता मुच्यते सर्वपातकैः ।

अस्य वामीयं 'अस्य वामस्य पलितस्य होतुः' इति द्विपञ्चा-
शद्वचम् । होतृन् चित्तिस्तुगित्यादि । रुद्रान् कद्रुद्रायेति पञ्च
रुद्रमूक्तानि । पितृन् परेयुवांसमित्यादीन् । चतुर्विंशतावपि—

अग्नेर्मन्वेऽनुवाकं तु जपेदेनमनुत्तमम् ।
सिंहे मे मन्युरिखेतमनुवाकं जपेद्विजः ॥
जन्ता पापैः प्रमुच्येत बोधायनवचो यथा ।
त्रिमधु त्रिसुपर्णं च नाचिकेतत्रयं तथा ॥
नारायणं जपेत्सर्वं मुच्यते ब्रह्महत्याया ।
यत्किञ्चित्पातकं कुर्याद्यत्किञ्चेदमृचं जपेत् ॥
हंसश्शुचिषदिसेतां जपेद्वाऽपि त्रियम्बकम् ।
ब्राह्मणानि च कल्पांश्च षडङ्गानि तथैव च ॥
आख्यातानि तथाऽन्यानि जन्ता पापैः प्रमुच्यते ।
इतिहासपुराणानि देवतास्तवनानि च ॥
जन्ता पापैः प्रमुच्येत धर्माख्यानैस्तथा परैः ।

याज्ञवल्क्योऽपि—

शुक्रियारण्यकजपो गायत्र्याश्च विशेषतः ।

सर्वपापहरा ह्येते रुद्रैकादशिनी तथा ॥

शुक्रियं विश्वानि देव सवितरिति । आरण्यकं प्रियं
वाचं प्रपद्यत इति । एतद्वयमपि वाजसनेयके पठ्यते । रुद्रा
एकादशकृत्वोऽभ्यस्यन्ते यस्यां जपक्रियायां सा रुद्रैकादशिनी-
त्युच्यते । अत्रिरपि—

एकादशगुणान्वाऽपि रुद्रानावृत्य धर्मवित् ।

महापापैरपि स्पृष्टो मुच्यते नात्र संशयः ॥

पुराणेऽपि—

पृथ्वीं ससागरां यो हि कृत्स्नां शैलवनान्विताम् ।

दद्यात्काञ्चनसम्पूर्णां हैमीमोषधिसंयुताम् ॥

तस्याधिकफलं नूनं रुद्रजापी सकृद्विजः ।

तपस्तप्याति चासर्थं सहस्राब्दानि संयमी ॥

न स तत्फलमाप्नोति यस्सकृद्रुद्रजापकः ।

गवां कोटिप्रदानं यः करोति विधिवद्गुरौ ॥

न स तत्फलमाप्नोति यस्सकृद्रुद्रजापकः ।

यज्ञस्तपश्च दानानि तीर्थानि विविधानि च ॥

एतानि रुद्रजापस्य कलां नार्हन्ति षोडशीम् ।

अत्र संवर्तः—

स्वरमात्राविहीनं तु पादाक्षरविवर्जितम् ।

न्यूनाधिकं वा कृत्वा तु आभिर्गीर्भिरितीरयेत् ॥
इति । इति स्मृतिचन्द्रिकायां जप्यानि.

जप्यान्तरम् .

अथ जप्यप्रसङ्गादन्यदापि जप्यान्तरमुच्यते । तत्र पुलस्त्यः

कामः कामप्रदः¹ कान्तः कामपालस्तथा हरिः ।

आनन्दो माधवश्चैव कामसंसिद्धये जपेत् ॥

रामः परशुरामश्च नृसिंहो विष्णुरेव च ।

त्रिविक्रमश्चेखादीनि जप्यान्यरिजिगीषुभिः ॥

विद्यामभ्यस्यतां नित्यं जप्तव्यं पुरुषोत्तमः ।

दामोदरं² बन्धगतो नित्यमेव जपेन्नरः ॥

केशवं पुण्डरीकाक्षमनिश्चं हि तथा जपेत् ।

नेत्रवाधासु सर्वासु हृषीकेशं भयेषु च ॥

अच्युतं चामृतं चैव स्मरेदौषधकर्मणि ।

सङ्ग्रामाभिमुखो गच्छन्संस्मरेदपराजितम् ॥

चाक्रिणं गदिनं चैव शार्ङ्गिणं खड्गिनं तथा ।

क्षेमार्थं प्रवसन्निसं दिक्षु प्राच्यादिषु स्मरेत् ॥

अजितं चाधिपं चैव सर्वं सर्वेश्वरं तथा ।

संस्मरेत्पुरुषो भक्त्या व्यवहारेषु सर्वदा ॥

नारायणं सर्वकालं क्षुतप्रस्खलनादिषु ।

¹ प्रियः—ग.

² दामोदरो—ग.

ग्रहनक्षत्रपीडासु देववाधासु सर्वदा ॥
 दस्युवैरिनिरोधेषु सिंहव्याघ्रादिसङ्कटे ।
 अन्धकारे तमिस्रे च नरसिंहमनुस्मरेत् ॥
 तरत्यखिलदुर्गाणि तापार्तो जलशायिनम् ।
 गरुडध्वजानुस्मरणाद्विषवीर्यं प्रशाम्यति ॥
 स्नाने देवार्चने होमे प्रणिपाते प्रदाक्षिणे ।
 कीर्तयेद्भगवन्नाम वासुदेवेति तत्परः ॥
 स्थापने वित्तधान्यादेरपथ्यान्ने च दुष्टजे ।
 कुर्वीत तन्मना भूत्वा अनन्ताच्युतकीर्तनम् ॥
 नारायणं शार्ङ्गधरं श्रीधरं पुरुषोत्तमम् ।
 वामनं खण्डिनं चैव दुस्स्वप्नेषु सदा स्मरेत् ॥
 एकार्णवादौ पर्यङ्कशायिनं च नरस्मरेत् ।
 बलभद्रं समृद्धयर्थं वीरकर्मणि संस्मरेत्¹ ॥
 जगत्सूति² मपत्यार्थी स्तुवन्भक्त्या न सीदति ।
 श्रीशं सर्वाभ्युदयिके कर्मण्याथु प्रकीर्तयेत् ॥
 अरिष्टेष्वप्यशेषेषु विशोकं च सदा जपेत् ।
 मरुत्प्रपतनाशचम्बुवन्धनादिषु मृत्युषु ॥
 स्वतन्त्रपरतन्त्रेषु वासुदेवं जपेद्बुधः ।
 सर्वार्थशक्तियुक्तस्य देवदेवस्य चक्रिणः ॥
 यद्वाऽभिरोचते नाम तत्सर्वार्थेषु कीर्तयेत् ।

सर्वार्थसिद्धिमाप्नोति नाम्नामेकार्थता यतः ॥

सर्वाण्येतानि नामानि परस्य ब्रह्मणोऽनघ ।

इति स्मृतिचन्द्रिकायां जप्यान्तरनिर्णयः ।

ब्रह्मयज्ञः

अथ ब्रह्मयज्ञः । तत्र मनुः—

अपां समीपे नियतो नैत्यकं विधिमास्थितः ।

सावित्रीमप्यधीयीत गत्वाऽरण्यं समाहितः ॥

इति । यथा छदींषि न दृश्यन्ते तथाऽरण्यं¹ गत्वेत्यर्थः । तथा च श्रुतिः—

ब्रह्मयज्ञेन यक्ष्यमाणः प्राच्यां दिशि ग्रामादछदि-

र्दर्श उदीच्यां प्रागुदीच्यां नोदित आदिसे

इति । आदिसोदयादूर्ध्वं नोदितमात्र इत्यर्थः । अत एव बृहस्पतिः—

स चार्वाक्तर्पणात्कार्यः पश्चाद्वा प्रातराहुतेः ।

वैश्वदेवावसाने वा नान्यदर्ते² निमित्ततः ॥

इति । वैश्वदेवशब्देनात्र मनुष्ययज्ञान्तं कर्म लक्ष्यते,

न वैश्वदेवमात्रं तत्रैव तस्य विधानात् । तथा च श्रुतिः—

पञ्च वा एते महायज्ञास्सतति प्रतायन्ते सतति

सन्तिष्ठन्ते देवयज्ञः पितृयज्ञो भूतयज्ञो मनुष्ययज्ञो

ब्रह्मयज्ञः

¹ यदा हिंसादयो न विद्यन्ते तदाऽरण्यं—ख. घ.

² नान्यत्रार्थे—ग.

इति । सतति सन्तनमन्वहमित्यर्थः । कूर्मपुराणेऽपि—

यदि स्यात्तर्पणादवर्गब्रह्मयज्ञः कृतो न हि ।

कृत्वा मनुष्ययज्ञं वै ततस्स्वाध्यायमारभेत् ॥

इति । 'ऋते निमित्ततः' इत्यनेन साति निमित्ते कालान्तरेऽप्य

विरुद्ध इत्युक्तं भवति ! अत एव श्रुतिः—

ग्रामे मनसा स्वाध्यायमधीयीत दिवा नक्तं वेति

ह स्माह शौच आह्वेय उतारण्ये वल उत वाचोत

तिष्ठन्नुत व्रजन्नुतासीन उत शयानोऽधीयीतेव

स्वाध्यायं तपस्वी पुण्यो भवति

इति । अत्राह्वेयशौच इत्याह स्मेति सम्बन्धः । अध्ययने तु वि-

शेषमाह योगयाज्ञवल्क्यः—

प्रदक्षिणं समावृत्य नमस्कृत्योपविश्य च ।

दर्भेषु दर्भपाणिभ्यां संहताभ्यां कृताञ्जलिः ॥

स्वाध्यायं तु यथाशक्ति ब्रह्मयज्ञार्थमाचरेत्¹ ।

शौनकोपि—

प्राणायामैर्दग्धदोषशुक्लाम्बरधरशुचिः ।

यथाविध्यप आचम्य आहरेदर्भसंस्तरम् ॥

पवित्रपाणिः कृत्वा तु उपस्थं दक्षिणोत्तरम् ।

इति । अधीयीतेति शेषः । तच्चाचमनं तैत्तिरीयकश्रुतौ दर्शितं-

उदित आदिसे दक्षिणत उपवीयोपविश्य हस्ता-

¹ ब्रह्मयज्ञं समाचरेत्—ख.

ववनिज्य त्रिराचामेद्विः परिमृज्य सकृदुपस्पृश्य
 शिरश्चक्षुषी नासिके श्रोत्रे हृदयमालभ्य य-
 त्त्रिराचामति तेन ऋचः प्रीणाति यद्विः परि-
 मृजति तेन यजूंषि यत्सकृदुपस्पृशति तेन सामा-
 नि यत्सव्यं पाणिं पादौ प्रोक्षति यच्छिरश्चक्षुषी
 नासिके श्रोत्रे हृदयमालभते तेनाथर्वाङ्गिरसो ब्राह्म-
 णानीतिहासानपुराणानि कल्पान्गाथा नाराशंसीः
 प्रीणानि दर्भाणां महदुपस्तीर्योपस्थं कृत्वा प्राङ्ग
 सीनस्स्वाध्यायमधीयीतापां वा एष ओषधीनां
 रसो यद्दर्भास्सरसमेव ब्रह्म कुरुते दक्षिणोत्तरौ
 पाणी पादौ कृत्वा सपवित्रावोमिति प्रतिपद्यते
 इति । ततो व्याहृतीरनूच्य सावित्रीं पच्छोऽर्धर्चशस्सर्वामिति
 ब्रूयात् । तदाह शौनकः—

ओम्पूर्वा व्याहृतयस्सावित्रीमन्वाह पच्छोऽर्धर्च-
 शस्सर्वाम्

इति । तिस्र एव व्याहृतयः । तथा च श्रुतिः—

त्रीनेव प्रायुङ्क्त भूर्भुवस्स्वरिखाहैतद्वै वाचस्सत्यं
 यदेव वाचस्सत्यं तत्प्रायुङ्क्ताथ सावित्रीं गायत्रीं
 त्रिरन्वाह पच्छोऽर्धर्चशोऽनवानं सविता श्रियः
 प्रसविता श्रियमेवाप्नोत्यथो प्रज्ञातयैव प्रतिपदा
 छन्दांसि प्रतिपद्यते

इति । प्रतिपदारम्भः । अनेन वेदादिमारभ्य क्रमादुपर्युपर्येवा-
धीयीतेत्युक्तं भवति । उक्तं च योगयाज्ञवल्क्येन —

आदावारभ्य वेदं तु स्नात्वोपर्युपरि क्रमात् ।
यदधीतेऽन्वहं शक्त्या¹ म स्वाध्याय इति स्मृतः ॥

इति । स्वाध्यायो ब्रह्मयज्ञः,

अथ ब्रह्मयज्ञस्स्वाध्यायो ब्रह्मयज्ञः

इति वाजसनेयकश्रुतेः । अत्र विशेषमाह शौनकः—

मन्द्रमेव भवेत्प्रातरुच्चैर्मध्यन्दिने स्थिते ।
उच्चैरेवापराह्णे तु सन्ध्याकाल उपारमेत् ॥

औरसं मन्द्रम् । गृह्यशौनकोपि—

द्यावापृथिव्योस्सन्धिमीक्षमाणस्सम्मिल्य वा य
था युक्तमात्मानं मन्येत तथा युक्तोऽधीयीत

इति । विष्णुरपि—

ओङ्कारं व्याहृतीस्तिस्सस्सावित्रीं च तदित्यृचम् ।
मनसैताननुस्मृत्य वेदादीन्समुपक्रमेत् ॥

इति । अत्रादिशब्देन पुराणादीनां ग्रहणम् । अत एव योगया-
ज्ञवल्क्यः —

वेदार्थवपुराणानि सेतिहासानि शक्तितः ।
जपयज्ञप्रसिद्धयर्थं² विद्यां चाध्यात्मिकीं जपेत् ॥

¹ भक्त्या—ख.

² यज्ञार्थसिद्धयर्थं—ख.

जपयज्ञो ब्रह्मयज्ञः । श्रुतेराप—

यदृचोऽधीते पयआहुतिभिरेव तद्देवांस्तर्पयति य-
द्यजूषि घृताहुतिभिर्यत्सामानि सोमाहुतिभिर्यद-
थर्वाङ्गिरसो मध्वाहुतिभिर्यद्ब्राह्मणानीतिहासान्पु-
राणानि कल्पान्गाथा नाराशंसीर्मेदाहुतिभिरेव त-
द्देवांस्तर्पयति त एनं तृप्ता आयुश्च तेजसा वर्चसा
श्रिया यशसा ब्रह्मवर्चमेनान्नाद्येन च तर्पयन्ति

इति । अत्र लिङ्गपुराणे विशेषो दर्शितः—

स्वशाखाध्ययनं विप्र ब्रह्मयज्ञ इति स्मृतः ।

इति । यत्तु श्रुतौ—

यत्स्वाध्यायमधीयीतैकामप्यृचं

यजुस्साम वा तद्ब्रह्मयज्ञस्सन्तिष्ठते

इति, तदनध्यायवियषम् । अत एवापस्तम्बः—

अथ यदि वःतो वा वायात् स्तनयेद्वा विद्योतेत
वाऽवस्फूर्जेद्वा एकां वर्चमेकं वा यजुरेकं वा सामा-
भिव्याहरेत् भूर्भुवस्सुवत्सत्यं तपश्शूद्रायां जुहोमीति
वैतत्तेनोहैवास्यैतद्दहस्स्वाध्याय उपात्तो भवति

इति । एतदप्यनध्यायमात्रोपलक्षणार्थम् । अत एव मनुः

नैत्यके नास्त्यनध्यायो ब्रह्मसत्रं हि तत्स्मृतम् ।

ब्रह्माहुतिहुतं पुण्यमनध्यायवषट्कृतम् ॥

नैत्यके नित्यस्वाध्याये ब्रह्मयज्ञ इत्यर्थः । श्रुतिगपि—

तस्य वा एतस्य यज्ञस्य द्वावनध्यायौ यदान्माऽभु-
चिर्यद्देशः

इति । द्वावेवानध्यायौ नान्य इत्यर्थः । एवमर्थात् 'नमो ब्रह्मणे'
इति परिधानीयां त्रिब्रूयात् । तथा च श्रुतिः—

स वा एष यज्ञस्सद्यः प्रतायते सद्यस्सन्निष्ठते तस्य
प्राक्सायमवभृथो नमो ब्रह्मणे इति परिधानीयां
त्रिस्त्वाहाप उपस्पृश्य गृहानेति ततो यत्किञ्च
ददाति सा दक्षिणा

इति । एवं कुर्वतः फलमाह याज्ञवल्क्यः—

यं यं क्रतुमधीयीत तस्य तस्याप्नुयात्फलम् ।

त्रिवृत्त¹ पूर्णपृथिवीदानस्य फलमश्नुते ॥

श्रुतिरपि—

यावन्तं ह वा इमां वित्तस्य पूर्णां ददत्स्वर्गं लोकं
जयति तावन्तं लोकं जयति भूयांसं चाक्षय्यं चा-
पपुनर्मृत्युं जयति ब्रह्मणस्सायुज्यं गच्छति

इति । इति स्मृतिचन्द्रिकायां ब्रह्मयज्ञः.

तर्पणम्

अथ तर्पणम् । तत्र शातातपः—

तर्पणं तु ततः कुर्यात्प्रसहं स्नातको द्विजः ।

देवेभ्यश्च ऋषिभ्यश्च पितृभ्यश्च यथाक्रमम् ॥

¹ त्रिवित्त—ख.

इति । एतच्च जपानन्तरं कार्यम् । तथा च वसिष्ठः—

ऋक्सामाथर्ववेदोक्तान् जपेन्मन्त्रान्यजूंषि च ।

जपिन्वैवं ततः कुर्याद्देवर्षिपितृतर्पणम् ॥

इति । यत्तु योगयाज्ञवल्क्येन—

जपेद्वेदादिमेकाग्रस्तटे वद्धाञ्जलिश्शनैः ।

ब्रह्म¹ यज्ञप्रसिद्धचर्थं ब्रह्मविद्यामथापि वा ॥

जप्त्वा वा प्रणवं शक्त्या ततस्तर्पणमाचरेत् ।

इति ब्रह्मयज्ञानन्तरं तर्पणमुक्तं, तत्प्रातराहुतेरनन्तरं ब्रह्मयज्ञ-
करणविषयं, तत्रापि तस्य विधानात् । तथा च बृहस्पतिः—

स चार्वाक्तर्पणात्कार्यः पश्चाद्वा प्रातराहुतेः ।

वैश्वदेवावसाने वा नान्यदर्ते निमित्ततः ॥

इति । वैश्वदेवावसाने मनुष्ययज्ञान्ते । तथा च कूर्मपुराणं—

यदि स्यात्तर्पणादवर्गब्रह्मयज्ञः कृतो न हि ।

कृत्वा मनुष्ययज्ञं वै ततस्स्वाध्यायमाचरेत् ॥

इति । तर्पणं प्रकृत्य शातातपः—

देवर्षिपितृमनुष्यादीन् स्वशाखाविधिचोदितान् ।

एकैकाञ्जलिना तृप्तिं प्रथमान्तेन वाचयेत् ॥

इति । श्रीविष्णुपुराणेऽपि—

शुचिर्वस्त्रधरस्त्रातो देवर्षिपितृतर्पणम् ।

तेषामेव तु तीर्थेन कुर्वीत सुसमाहितः ॥
त्रिरपः प्रीणनार्थाय देवानामपवर्जयेत् ।
अथर्षीणां यथान्याय्यं सकृच्चापि प्रजापतेः ॥
पितॄणां प्रीणनार्थाय त्रिरपः पृथिवीपते ।

व्यासोऽपि—

एकैकमञ्जलिं देवा द्वौ द्वौ तु सनकादयः ।
अश्रान्ति पितरस्त्रींस्त्रींस्त्रियस्त्वेकैकमञ्जलिम् ॥

इति । अत्र यथास्वशाखं व्यवस्था । येषां तु शाखिनामनाम्ना-
तं तेषां विकल्प एव¹ । यत्तु कूर्मपुराणे—

अन्वारब्धेन² सव्येन पाणिना दक्षिणेन तु ।
देवर्षींस्तर्पयेद्धीमानुदकाञ्जलिभिः पितॄन् ॥

इति, तत्पूर्वोक्ताञ्जलिकरणेन विकल्पार्थम् । अत एव योग-
याज्ञवल्क्यः—

उभाभ्यामपि हस्ताभ्यामपराजितदिङ्मुखः ।
सम्पृक्ताङ्गुष्ठकाभ्यां तु सव्योपक्रम³मेव वा ॥
तृप्यन्तिवति समुच्चार्य तृप्यन्तामप्यथापि वा ।
विधिज्ञः प्रक्षिपेत्तोयं देवादीनामशेषतः ॥

इति । अपराजिता दिगैशानी । यत्तु व्याघ्रेणोक्तं—
उभाभ्यामपि हस्ताभ्यामुदकं यः प्रयच्छति ।
स मूढो नरकं याति कालमूत्रमवाक्छिराः ॥

¹ त्रिकल्प एव—ग. ² अन्वारम्भेण—ख. ³ सव्योपग्रह—घ.

इति, तच्छ्राद्धादिविषयम् । अत एव कार्ष्णाजनिः—

श्राद्धे विवाहकाले च पाणिनैकेन दीयते ।

तर्पणे तूभयेनैव विधिरेष पुरातनः ॥

इति । एतच्च तर्पणमुदकादौ न कार्यम् । तथा च गोविलः

नोदकेषु न पात्रेषु न क्रुद्धो नैकपाणिना ।

नोपतिष्ठति तत्तोयं यन्न भूमौ प्रदीयते ॥

अतो भूमावेव देयमित्यभिप्रायः । शङ्खोपि—

उदके नोदकं कुर्यात्पितृभ्यस्तु कदा च न ।

उत्तीर्य च शुचौ देशे कुर्यादुदकतर्पणम् ॥

इति । अत्र विशेषमाह हारीतः—

वसित्वा वसनं शुष्कं स्थले विस्तीर्णवार्हिषि ।

विधिज्ञस्तर्पणं कुर्यान्न पात्रेषु कदा च न ॥

पात्राद्वा जलमादाय शुभे पात्रान्तरे क्षिपेत् ।

जलपूर्णेऽथवा गर्ते न स्थले तु विवार्हिषि ॥

इति । पात्रं चात्र पितामहेनोक्तं—

हेमरूप्यमयं पात्रं ताम्रं कांस्यसमुद्भवम् ।

पितृणां तर्पणे चात्र मृन्मयं तु परित्यजेत् ॥

आस्तरणे तु विशेषो योगयाज्ञवल्क्येन दर्शितः—

आवाह्य पूर्ववन्मन्त्रैरास्तीर्य च कुशान्वहून् ।

प्राग्ग्रेषु सुरान् सम्यग्दाक्षिणाग्रेषु वै पितृन् ॥

तर्पयेदिति शेषः । यत्र पुनरशुचि स्थलं तत्र जले दद्यादित्याह
विष्णुः—

स्थले स्थित्वा जले यस्तु प्रयच्छेदुदकं नरः ।
नोपतिष्ठति तद्द्वारि पितृणां तन्निरर्थकम् ॥
यत्राशुचिस्थले वा स्यादुदके देवताः पितृन् ।
तर्पयेत्तु यथाकाममप्सु सर्वं प्रतिष्ठितम् ॥

इति । अनेनैवाभिप्रायेण कार्ष्णाजनिरापि—

देवतानां पितृणां च जले दद्याज्जलाञ्जलिम् ।
असंस्कृतप्रमीतानां स्थले दद्याज्जलं पुनः ॥

इति । अत्राञ्जलिनियममाह बोधायनः—

जलाञ्जलित्रयं दद्याद्ये चान्ये संस्कृता भुवि ।
असंस्कृतप्रमीतानामेकमेव तटे क्षिपेत् ॥

अत्रायं मन्त्रः—

अग्निदग्धाश्च ये जीवा येऽप्यदग्धाः कुले मम ।
भूमौ दत्तेन तृप्यन्तु तृप्ता यान्तु परां गतिम् ॥

इति । अत्राधिकारिभेदेन¹ स्थाननियमोऽपि हारीतेन दर्शितः—

आर्द्रवासा जले कुर्यात्तर्पणाचमनं जपम् ।
शुष्कवासास्थले कुर्यात्तर्पणाचमनं जपम् ॥

जले² स्थित्वेति शेषः । अत एव सुमन्तुः—

जलाद्र्द्रवासाः स्थलगो यः प्रयच्छे³ ज्जलाञ्जलिम् ।

¹ कारिनियमभेदेन -- ख ² स्थले—घ. ³ प्रदद्या—ख.घ.

वस्त्रनिश्चयोतितं प्रेता अपवार्यं पिबन्ति ते ॥

अपवार्यं तद्भागिनं वारयित्वेत्यर्थः । लिखितोऽपि—

शुष्केणान्तर्जले चैव बहिरप्यार्द्रवाससा ।

स्नानं दानं जपो होमो निष्फलं पितृतर्पणम् ॥

स्नानं ब्राह्मम् । अत एव हारीतः—

ब्राह्मं स्नानं तथा दानं देवतापितृतर्पणम् ।

जलमध्ये तु कुर्वाणः शुष्कवस्त्रोऽपि¹ दुष्यति ॥

अत्र स्मृत्यन्तरम्—

खड्गमौक्तिकहस्तेन कर्तव्यं पितृतर्पणम् ।

मणिकाञ्चनदर्भैर्वा नाशुद्धेन कदाचन ॥

योगयाज्ञवल्क्योऽपि—

अनाभिकाधृतं हेम तर्जन्यां रूप्यमेव च ।

कनिष्ठिकाधृतं खड्गं तेन पूतो भवेन्नरः ॥

मरीचिरपि—

विना रूप्यसुवर्णेन विना ताम्रतिलैस्तथा ।

विना मन्त्रैश्च दर्भैश्च पितृणां नोपतिष्ठति ॥

इति । नैतद्रजतादिसमुच्चयार्थं वचनम् । यत आहतुर्मरीचि-

योगयाज्ञवल्क्यौ—

तिलानामप्यभावे तु सुवर्णं रजतान्वितम् ।

तदभावे निषिञ्चेत्तु दर्भैर्मन्त्रेण वा पुनः ॥

¹ वस्त्रोऽतिदुष्यति—ग.

इति । अनेन पितृतर्पणे तिलानामावश्यकत्वमुक्तं भवति । अत एव वृद्धमनुः—

यथा योधसहस्रेभ्यः राजा गच्छति धार्मिकः ।

एवं तिलसमायुक्तं जलं प्रतेषु गच्छति ॥

यत्तु रामायणे—

पादशौच¹ मनभ्यङ्गं तिलहीनं तु तर्पणम् ।

सर्वं तत्त्रिजटे तुभ्यं यच्च श्राद्धमदक्षिणम् ॥

इति, तत्तिललाभेऽपि तद्विहीनतर्पणाभिप्रायं, अन्यथा मरीचि-
वचनविरोधात् । तिलग्रहणे विशेषमाह मरीचिः—

मुक्तहस्तेन दातव्यं न मुद्रां तत्र दर्शयेत् ।

वामहस्ते तिला ग्राह्या मुक्तहस्तस्तु दक्षिणः ॥

इति । मुद्रा प्रदेशिन्यङ्गुष्ठयोस्संयोगः । एतदनुद्धृतोदकतर्पणा-
भिप्रायं उद्धृते विशेषाभिधानात् । तथा च योगयाज्ञवल्क्यः—

यद्युद्धृतं² निषिञ्चेत्तु तिलान्संमिश्रयेज्जले³ ।

अतोऽन्यथा तु सव्येन तिला ग्राह्या विचक्षणैः ॥

इति । अन्यथाऽनुद्धृते । एतदप्यलोमकाङ्गाभिप्रायं, अन्यथा दोष-
श्रवणात् । तथा च गोबिलः—

रोमसंस्थांस्तिलान्कृत्वा यस्तु तर्पयते पितृन् ।

पितरस्तर्पितास्तेन रुधिरेण जलेन⁴ च ॥

शुक्लैस्तु तर्पयेद्देवान्मनुष्यान् शबलैस्तिलैः ।

¹ पादाशौच—ख.

² उद्धृतैः—ख.

³ जलेः—ख.

⁴ मलेन—ख, घ.

पितृस्तु तर्पयेत्कृष्णैस्तर्पयन्सर्वदा द्विजः ॥

इति । कूर्मपुराणे देवर्षिपितृतर्पणे विशेषो दर्शितः—

देवान्ब्रह्मऋषींश्चैव तर्पयेदक्षतोदकैः ।

पितृन्भक्त्या तिलैः कृष्णैस्स्वसूत्रोक्तविधानतः ॥

इति । उक्ततिलतर्पणस्य क्वचिदपवादमाह मरीचिः—

सप्तम्यां रविवारे च गृहे जन्मादिने सदा ।

भृत्यपुत्रकळत्रार्थी न कुर्यात्तिलतर्पणम् ॥

पुराणेऽपि—

पक्षयोरुभयो राजन्सप्तम्यां निशि सन्ध्ययोः ।

विद्यापुत्रकळत्रार्थी तिलान्पञ्चसु वर्जयेत् ॥

निम्बस्य भक्षणं तैलं तिलैस्तर्पणमञ्जनम् ।

सप्तम्यां नैव कुर्वीत ताम्रपात्रे च भोजनम् ॥

इति । अत्र तर्पणीयानाह सत्यव्रतः—

कृतोपवीती देवेभ्यो निवीती च भवेत्ततः ।

मनुष्यांस्तर्पयेद्भक्त्या ब्रह्मपुत्रानृषींस्तथा ॥

अपसव्यं ततः कृत्वा सव्यं जान्वाच्य भूतले ।

दर्भपाणिस्तु विधिना प्रेतान्संतर्पयेत्ततः ॥

पुराणेऽपि—

देवान्देवगणांश्चैव मुनीन्मुनिगणानपि ।

पितृन्पितृगणांश्चैव नित्यं संतर्पयेत्ततः ॥

मत्स्यपुराणेऽपि—

देवा यक्षास्तथा नागा गन्धर्वाप्सरसोऽसुराः ।
 सर्पाः क्रूरास्सुपर्णाश्च तरवो जम्भकाः खगाः ॥
 वाय्वाधारा जलाधारास्तथैवाकाशगामिनः ।
 निराधाराश्च ये जीवा ये च धर्मरतास्तथा ॥
 तेषामाप्यायनायैतद्दीयते सलिलं मया ।
 कृतोपवीती देवेभ्यो निवीती च भवेत्ततः ।
 मनुष्यांस्तर्पयेद्भक्त्या ब्रह्मपुत्रानृषींस्तथा ॥
 सनकश्च सनन्दश्च तृतीयश्च सनातनः ।
 कपिलश्चासुरिश्चैव वोढः पञ्चशिखस्तथा ॥
 सर्वे ते तृप्तिमायान्तु महत्तेनाम्बुनाऽखिलाः ।
 मरीचिमत्रिमङ्गिरसं पुलस्त्यं पुलहं क्रतुम् ॥
 प्रचेतसं वसिष्ठं च भृगुं नारदमेव च ।
 देवब्रह्मऋषीन्सर्वांस्तर्पयेदक्षतोदकैः ॥
 अपसव्यं ततः कृत्वा सव्यं जान्वाच्य भूतले ।
 अग्निष्वात्तास्तथा सौम्या हविष्मन्तस्तथोष्मपाः ॥
 पिनाकिनो वह्निषदस्तथाऽन्ये कामचारिणः ।
 तर्पयेत्तान्पितृन्भक्त्या सतिलोदकचन्दनैः ॥
 दर्भपाणिस्तु विधिना प्रेतान्संतर्पयेत्ततः ।

इति । योगयाज्ञयल्क्योऽपि—

ब्रह्माणं तर्पयेत्पूर्वं विष्णुं रुद्रं प्रजापतिम् ॥

देवान् छन्दांसि वेदांश्च ऋषींश्चैव तपोधनान् ॥
 आचार्यांश्चैव गन्धर्वानाचार्यतनयांस्तथा ।
 संवत्सरं सावयवं देवीरप्सरसस्तथा ॥
 तथा देवानुगान्नागान् सागरान्पर्वतानपि ।
 सरितोऽथ मनुष्यांश्च यक्षान्रक्षांसि चैव हि ॥
 पिशाचांश्च सुपर्णांश्च भूतान्यथ पशून्स्तथा ।
 वनस्पतीनौषधीश्च भूतग्रामं चतुर्विधम् ॥
 सव्यं जानु ततोऽन्वाच्य पाणिभ्यां दक्षिणामुखः ।
 तल्लिङ्गैस्तर्पयेन्मन्त्रैस्सर्वान्पितृगणांस्तथा ॥
 मातामहांश्च सततं श्रद्धया तर्पयेद्बुधः ।

इति । अत्र ब्रह्मा तृप्यतामिति प्रयोगः,

अन्वारब्धेन सव्येन पाणिना दक्षिणेन तु ।

तृप्यतामिति सेक्तव्यं नाम्ना तु प्रणवादिना ॥

इति तेनैव देवतातर्पणानन्तरमभिधानात् । शौनकोऽपि—

अग्निर्विष्णुः प्रजापतिः ब्रह्मा वेदा देवा ऋषयश्छ-
 न्दांसि¹ ओङ्कारोऽथ वषट्कारो व्याहृतयस्सावि-
 त्री यज्ञा द्यावापृथिवी अन्तरिक्षमहोरात्राणि सा-
 ङ्ख्यास्सिद्धास्समुद्रा नद्यो गिरयः क्षेत्रौषधिवनस्प-
 तिगन्धर्वाप्सरसो नागा वयांसि गावस्साध्या

¹ वस्सर्वाणि छन्दांसि— ख. घ.

विप्रा यक्षा रक्षांसि भूतान्येवमन्तानि । अथ
 ऋषयः—शतर्चिनो मध्यमा गृत्समदो विश्वामि-
 त्तो वामदेवोऽत्रिभरद्वाजो वसिष्ठः प्रगाधाः पावमा-
 न्यः क्षुद्रसूक्ता महासूक्ता इति । प्राचीनावीती-
 सुमन्तुजैमिनिवैशम्पायनपैलसूत्रभाष्यभारतमहाभा-
 रतधर्माचार्याः, जानन्तिबाह्विगार्ग्यगौतमशाक-
 ल्यबाभ्रव्यमाण्डव्यमाण्डूकेयाः, गर्गी¹ वाचकनवी
 बडवा प्राचिथेयी² सुलभा मैत्रेयी कहोलं
 कौषीतकं महाकौषीतकं भरद्वाजं पैङ्गं सुयज्ञं
 साङ्ग्यायनं ऐतरेयं महैतरेयं वाष्कलं गार्ग्यं
 सुजातवक्त्रमौदवाहिं महौदवाहिं सौजामिं शौ-
 नकमाश्वलायनं ये चान्ये आचार्यास्ते सर्वे तृ-
 प्यन्त्विति प्रतिपूरुषं पितृस्तर्पयित्वा

इति । अत्रापि पूर्ववदग्निस्तृप्यतामिति प्रयोगः । अथ वा
 कूर्मपुराणोक्तं—

ततस्संतर्पयद्देवानृषीन्पितृगणांस्तथा ।

आदावोङ्कारमुच्चार्य नाम्नोऽन्ते तर्पयामि च ॥

इति । अथ वा स्मृत्यन्तरोक्तं—

तृप्यन्त्विति समुच्चार्य तृप्यतामित्यथापि वा ।

विधिज्ञः प्रक्षिपेत्तोयं देवादीनामशेषतः ॥

¹गार्गी ग.

²प्राचिथेयी—ग.

इति । अत्र तर्पणीयेषु यथास्वशाखं व्यवस्था । अत एव
सस्रव्रतः—

जप्त्वाऽनेन विधानेन देवर्षिपितृतर्पणम् ।
स्वशाखाविहितं कुर्यात्स्तानाङ्गं पृथगेव हि ॥

यजुश्शाखिनां तु काण्डानुक्रमण्यां काण्डर्षितर्पणमुक्तं—

अथ काण्डऋषीनेनानुदकाञ्जलिभिश्शुचिः ।
अव्यग्रस्तर्पयोन्नित्यं मन्त्रैः पर्वाष्टमीषु च ॥

इति । पितृतर्पणं प्रकृत्य पैठीनासिः—

अपसव्यं ततः कृत्वा स्थित्वा च पितृदिङ्माखः ।
पितृन्दिव्यानदिव्यांश्च पितृतीर्थेन तर्पयेत् ॥

इति । दिव्या वस्वादयः । अदिव्यास्स्वपित्रादयः । ते च
दिव्यास्तेनैव दर्शिताः—

ध्रुवो धरश्च सोमश्च आपश्चैवानिलोऽनलः ।
प्रत्यूषश्च प्रभासश्च वसवोऽष्टौ प्रकीर्तिताः ॥
अजैकपादार्हिर्बुध्नयो विरूपाक्षश्च रैवतः ।
हरश्च बहुरूपश्च त्र्यम्बकश्च सुरेश्वरः ॥
सावित्रश्च जयन्तश्च पिनाकी चापराजितः ।
एते रुद्रास्समाख्याता एकादश सुरोत्तमाः ॥
इन्द्रो धाता भगः पूषा मित्रोऽथ वरुणोऽर्यमा ।
आर्चिर्विवस्वान् त्वष्टा च सविता विष्णुरेव च ॥

एते च द्वादशादित्या देवानां प्रवरा मताः ।

एतेऽथ दिव्याः पितरः पूज्यास्सर्वे प्रयत्नतः ॥

इति । अत्र ध्रुवाय नम इत्येवं प्रयोगः । अत एव योग-
याज्ञवल्क्यः—

वसूत्रुद्रांस्तथाऽऽदिसान्नमस्कारसमन्वितान् ।

तर्पयेदिति शेषः । ततस्स्वपित्रादींस्तर्पयेत् । तत्र विशेषमाह
सत्यव्रतः—

अपसव्यं ततः कृत्वा सव्यं जान्वाच्य भूतले ।

दर्भपाणिस्तु विधिना प्रेतान्संतर्पयेत्ततः ॥

कात्यायनोऽपि—

अथाद्भिस्तर्पयेद्देवान्सातिलाभिः पितृनपि ।

नमोऽन्ते तर्पयामीति आदावोमिति च ब्रुवन् ॥

पैठीनसिरापि—

सनामगोत्रग्रहणं पुरुषं पुरुषं प्रति ।

तिलोदकाञ्जलींस्त्रींस्त्रीनुच्चैरुच्चैर्विनिक्षिपेत् ॥

योगयाज्ञवल्क्योऽपि—

दक्षिणे पितृतीर्थेन जलं सिञ्चेद्यथाविधि ।

दक्षिणेनैव गृह्णीयात्पितृतीर्थं समाहितः ¹ ॥

सवर्णेभ्योऽञ्जलिर्देवो वाऽसवर्णेभ्य एव च ² ।

¹ तीर्थविधानतः—ग ; तीर्थसमीपतः—घ.

² जल देयं नानावर्णेभ्य एव च.—ग ; सवर्णेभ्यो जलं देयं नासवर्णेभ्य
एव च—वैद्य.

नामगोत्र¹ स्वधाकारैस्तर्पयेदनुपूर्वशः ॥

इति । नामादिग्रहणे विशेषमाह बोधायनः—

शर्मान्तं ब्राह्मणस्योक्तं वर्मान्तं क्षत्रियस्य तु ।

गुप्तान्तं चैव वैश्यस्य दासान्तं शूद्रजन्मनः ॥

चतुर्णामपि वर्णानां पितृणां पितृगोत्रतः ।

पितृगोत्रं कुमारीणामूढानां भर्तृ²गोत्रतः ॥

एवं चैवं प्रयोगो भवति—ॐ पितृन् श्रीवत्सगोत्रान्वि-

ष्णुशर्मणस्स्वधा नमस्तर्पयामीति । एवं पितामहादींश्च तर्पयेत् ।

एवमेकैकस्याञ्जलित्रयप्रसेकः । ततो मातृश्रीवत्सगोत्रा गङ्गा-

दायीस्स्वधा नमस्तर्पयामीति । एवं पितामहीप्रपितामहौ ।

ततो मातामहादीनाम् । तदुक्तं सत्यव्रतेन—

पितृभ्यः प्रत्यहं दद्यात्ततो मातृभ्य एव च ।

ततो मातामहादीनां पितृव्यस्य सुतस्य च ॥

बोधायनोऽपि—

प्राचीनावीती—ॐ पितृन्स्वधा नमस्तर्पयामि ।

पितामहान्स्वधा नमस्त । प्रपितामहान्स्वधा नमस्त ।

मातृस्वधा नमस्त । पितामहीस्वधा नमस्त ।

प्रपितामहीस्वधा नमस्त । मातामहान्स्वधा नमस्त ।

मातुः पितामहान्स्वधा नमस्त । मातुः प्रपिताम-

¹ गोत्रनाम — ग.

² पति—ख&घ.

हान्स्वधा नमस्त । मातामहीस्वधा नमस्त । मातुः
पितामहीस्वधा नमस्त । मातुः प्रपितामहीस्वधा
नमस्त । ओमाचार्यान्स्वधा नमस्त । आचार्यप-
त्नीस्वधा नमस्त । गुरुन्स्वधा नमस्त । गुरुपत्नी-
स्वधा नमस्त । सखीन्स्वधा नमस्त । सखिपत्नी-
स्वधा नमस्त । ज्ञातीन्स्वधा नमस्त । ज्ञातिपत्नी-
स्वधा नमस्त । अमात्यान्स्वधा नमस्त । अमात्य-
पत्नीस्वधा नमस्त । सर्वान्स्वधा नमस्तर्पयामि ।

अत्र सर्वत्र नामगोत्राद्यनुसन्धेयम् । उक्तमत्र योगयाज्ञवल्क्येन—

तल्लिङ्गैस्तर्पणेन्मन्त्रैस्सर्वान्पितृगणांस्तथा ।

ते च मन्त्रा तेनैव दर्शिता. —

उदीरतामङ्गिरस आयन्त्वित्यूर्जमित्यापि ।

पितृभ्य इति ये चेह मधु वाता इति तृचम् ॥

पितृन्ध्यायन्प्रसिञ्चेद्वै जपेन्मन्त्रान्यथाक्रमम् ।

तृप्यध्वमिति च त्रिवै ततः प्राञ्जलिरानतः ॥

नमो व इत्युक्त्वा¹ वै ततो मातामहानपि ।

तर्पयेदानृशंस्वार्थं धर्मं परममास्थितः ॥

इति । अस्वार्थः—उदीरतामिति मन्त्रान्ते पितरोऽमुकगोत्रा
अमुकशर्माणस्तृप्यध्वं स्वधेति प्रथमं तिलोदकाञ्जलिं निन-
येत् । एवमङ्गिरस आयन्तु न इति द्वितीयतृतीयमन्त्रान्तेऽपि² ।

तत ऊर्जं वहन्ती; पितृभ्यस्स्वधाविभ्यो, ये चेह पितरः
 इत्येकैकमन्त्रान्ते पितामहा अमुकगोत्रा अमुकशर्माणस्तृप्यध्वं
 स्वधेति पृथक्पृथगञ्जालं दद्यात् । तत एवं 'मधु वाताः'
 इत्येकैकमन्त्रान्ते प्रपितामहस्य । एवं मातामहादिष्वपि । म
 न्त्रस्तु 'नमो वः' इत्येक एव पुनः पुनरावर्तते । मातृप्र-
 भृतीनां तु नामादिभिरेव दद्यादित्येवं कैश्चिद्रचाख्यातम् ।
 जीवपितृकस्य तु विशेषमाह योगयाज्ञवल्क्यः—

कव्यवाहोऽनल¹ स्सोमो यमश्चैवार्यमा तथा ।
 अग्निष्वात्तास्सोमपाश्च तथा वर्हिषदोऽपि च ॥
 यदि स्याज्जीवपितृक एतान्विद्यात्ततः पितृन्² ।
 येभ्यो वाऽपि पिता दद्यात्तेभ्यो वाऽपि प्रदापयेत् ॥
 एतांश्चैव प्रमीतांश्च प्रमीतपितृको द्विजः ।

अत्र कव्यवाहं तर्पयामीति प्रयोगः,

नामान्ते तर्पयामि च

इति स्मरणात् । अत्र पुराणं—

प्रेतेभ्यश्च पृथग्दद्यान्मनसा तत्पदं स्मरन्³ ।
 आत्मनोऽपि जलं दद्यादिति द्वैपायनोऽब्रवीत् ॥

¹ कव्यवाडनल—घ; कव्यवाहोऽनिल—माधवी.

² एतान्विद्यात्तथा पितृन्—क. घ;

तान्विन्द्यात्तु तथा पितृन्—वैद्य.

एतान्विद्यात्तदा पितृन्—मदन.

³ तत्त्वतस्स्मरन्—क; तत्परस्स्मरन्—ग.

अत्रावसानाञ्जलिमाह कात्यायनः—

पितृवंश्या मातृवंश्या ये चान्ये मत्त उदकमर्हन्ति
तांस्तर्पयामीत्यवसाना¹ञ्जलिः

इति । ततः काम्योदकं² दद्यात् । विष्णुपुराणे—

इदं वाऽपि जपेदप्सु³ दद्यादात्मेच्छया नृप ।

उपकाराय भूतानां कृतदेवादितर्पणः ॥

देवासुरास्तथा यक्षा गन्धर्वोरगराक्षसाः ।

पिशाचा गुह्यकास्सिद्धाः कूश्माण्डास्तरवः खगाः ॥

जलेचरा भूनिलया वाय्वाधाराश्च जन्तवः ।

तृप्तिमेतेन यान्त्वाशु महत्तेनाम्बुनाऽखिलाः ।

नरकेषु समस्तेषु यातनासु च ये स्थिताः ॥

तेषामाप्यायनायैतद्दीयते सलिलं मया ।

येऽवान्धवा बान्धवा ये येऽन्यजन्मनि बान्धवाः ॥

ते तृप्तिमखिला यान्तु ये चास्मत्तोऽम्बुकाङ्क्षिणः⁴ ।

पुराणेऽपि—

यत्र कचन संस्थनां क्षुत्तृष्णोपहतात्मनाम् ।

तेषां हि दत्तमक्षय्यमिदमस्तु तिलोदकम् ॥

ये मत्कुले लुप्तपिण्डाः पुत्रदारविवर्जिताः ।

तेषां हि दत्तमक्षय्यमिदमस्तु तिलोदकम् ॥

¹ यामीत्युदकमवसाना—क.घ.

² कामोदकं—ख.

³ जपेदम्बु—ग.

⁴ यश्चास्मत्तोऽभिवाञ्छति—ग.

मातृवंश्या मृता ये च पितृवंश्यास्तथैव च ।

तेषां हि दत्तमक्षयमिदमस्तु तिलोदकम्¹ ॥

इति । श्रीविष्णुपुराणे तु विस्तारासमर्थस्य संक्षेपतर्पणमुक्तं-

आब्रह्मस्तम्बपर्यन्तं जगत्पृथिविति ब्रुवन् ।

क्षिपेत्पयोऽञ्जलींस्त्रींस्तु कुर्वन्संक्षेपतर्पणम् ॥

एवं कुर्वतः फलमाह शङ्खः—

स्नातस्सन्तर्पणं कृत्वा पितॄणां तु तिलाम्भसा ।

पितृलोकमवाप्नोति प्रीणाति च तथा पितॄन् ॥

पुराणेऽपि—

एवं यस्सर्वभूतानि तर्पयेदन्वहं द्विजः ।

स गच्छेत्परमं स्थानं तेजोमूर्तिमनामयम् ॥

इति । तथाऽकरणेऽपि दोषस्तत्रैव दर्शितः—

देवताश्च मुनींश्चैव पितॄन्वै यो न तर्पयेत् ।

देवादीनामृणी भूत्वा नरकं स व्रजत्यधः ॥

योगयाज्ञवल्क्योऽपि—

नास्तिक्यभावाद्यस्तांस्तु न तर्पयति वै पितॄन् ।

पिबन्ति देहनिस्त्रावं पितरोऽस्य जलार्थिनः ॥

इति । देहनिस्त्रावं रुधिरम् । कात्यायनोऽपि—

छायां यथेच्छेच्छरदातपार्तः

पयः पिपासुः क्षुधितोऽलमन्नम् ।

¹ इदमन्तिमं पयं — क, छ, घ, पुस्तकेषु न दृश्यते.

बालो जनित्रीं जननी च बालं
योषित्पुमांसं पुरुषश्च योषाम् ॥
तथा सर्वाणि भूतानि स्थावराणि चराणि च ।
विप्रादुदकमिच्छन्ति सर्वेऽभ्युदयकाङ्क्षिणः ॥
तस्मात्सदैव कर्तव्यमकुर्वन्महत्तनसा ।
युज्यते ब्राह्मणः कुर्वन्विश्वमेतद्विभर्ति हि ॥

तत्र पितृगाधामाह यमः—

अपि नस्वकुले भूयाद्यो नो दद्याज्जलाञ्जलिम् ।
नदीषु बहुतोयासु शीतलासु विशेषतः ॥

इति । विष्णुरपि—

कुलेऽस्माकं स जन्तुस्स्याद्यो नो दद्याज्जलाञ्जलिम् ।
नदीषु बहुतोयासु शीतलासु विशेषतः ॥

इति । अत एव हारीतः न स्रवन्तीर्दृथाऽतिक्रामेदेवं ह्याह—

देवाश्च पितरश्चैव काङ्क्षन्ति सलिलाञ्जलिम् ।
अदत्ते तु निराशास्ते प्रयान्ति हिं यमालयम्¹ ॥

अत्र योगयाज्ञवल्क्यः—

यावद्देवानृषींश्चैव पितृंश्चापि न तर्पयेत् ।
तावन्न पीडयेद्वस्त्रं यो न स्नातो² भवेद्विजः ॥
निष्पीडयति यो वस्त्रं स्नानवस्त्रमर्पिते ।
निराशाः पितरो यान्ति शापं दत्त्वा सुदारुणम् ॥

¹ यथागतम्—ग.

² यावत्स्नातो—स्न.

इति । अतस्तर्पणानन्तरं निष्पीडयेदिति भावः । अत्र विशेषस्मृत्यन्तरे दर्शितः—

वस्त्रनिष्पीडितं तोयं श्राद्धे चोच्छिष्टभोजनम्¹ ।

भागधेयं श्रुतिः प्राह तस्मान्निष्पीडयेत्स्थले ॥

इति । निष्पीडनानन्तरं योगयाज्ञवल्क्यः—

निष्पीड्य स्नानवस्त्रं तु आचम्य प्रयतश्शुचिः ।

देवानामर्चनं कुर्याद्ब्रह्मादीनामत्सरः ॥

इति । आचम्य सूर्यायाधर्च्यं दत्वेति शेषः । तथा च विष्णुपुराणं-

दत्त्वा काम्योदकं² सम्यगेतेभ्यश्शुद्धयाऽन्वितः ।

आचम्य च ततो दद्यात्सूर्याय सलिलाञ्जलिम् ॥

इति । अत्र विशेषो नृसिंहपुराणे दर्शितः—

ततोऽधर्च्यं भानवे दद्यात्तिलपुष्पजलान्वितम् ।

उत्थाप्य मूर्धं³ पर्यन्तं हंसश्शुचिषदुच्चरन् ॥

जले देवं नमस्कृत्य ततो गच्छेद्गृहं बुधः ।

पौरुषेण च सूक्तेन ततो विष्णुं समर्चयेत् ॥

इति । गृहं गच्छेद्भ्युक्षणमादायेति शेषः—

त्रिसन्ध्यं वाग्यतो वारि गुप्तमाह्वस्य शोधयेत् ।

होमोपहारभूगेह द्रव्यात्मपरिचारकान् ॥

इति गर्गस्मरणात् । इति स्मृतिचन्द्रिकायां तर्पणनिर्णयः.

¹ चोच्छिष्टभागिनाम्—ग. ² कामोदकं—ख. ³ उत्थाय मूर्ध्नि—ख.

यमतर्पणम्.

अथ यमतर्पणम् । तत्र स्कन्दपुराणे—

कृष्णपक्षचतुर्दश्यामङ्गारकदिनं यदा ।

तदा स्नात्वा शुभे तोये¹ तर्पयेद्यमनामभिः ॥

इति । तानि नामानि वृद्धमनुना दर्शितानि—

यां कां चित्सरितं प्राप्य कृष्णपक्षे चतुर्दशीम् ।

यमुनां च विशेषेण नियतो नियतेन्द्रियः ॥

यमाय धर्मराजाय मृत्यवे चान्तकाय च ।

वैवस्वताय कालाय सर्वभूतक्षयाय च ॥

औदुम्बराय दध्नाय नीलाय परमेष्ठिने ।

वृकोदराय चित्राय चित्रगुप्ताय ते नमः ॥

इति । तर्पयेदिति शेषः । अत्र यमाय नम इत्येवं प्रयोगः । कृष्ण-
त्रयोदश्यां चतुर्दश्यां वा—

यमाय धर्मराजाय मृत्यवे चान्तकाय च ।

वैवस्वताय कालाय सर्वभूतक्षयाय च ॥

एभिस्सप्तभिर्नमस्कारमन्त्रैस्सप्तोदकाञ्जलीन् दद्या-
त्सर्वपापैः प्रमुच्यते

इति गद्यव्यासस्मरणात् । अत्र विशेषमाह वृद्धमनुः—

एकैकस्य तिलैर्मिश्रांस्त्रींस्त्रीन्कृत्वा जलाञ्जलीन् ।

यावज्जन्मकृतं पापं तत्क्षणादेव नश्यति ॥

स्कन्दपुराणे—

दक्षिणाभिमुखो भूत्वा तिलैस्सव्यं^१ सभाहितः ।

देवतीर्थेन देवत्वात्तिलैः प्रेताधिपाय च^२ ॥

एवं कुर्वतः फलमाह वृद्धमनुः—

इहजन्मकृतं पापमन्यजन्मकृतं च यत् ।

अङ्गारकचतुर्दश्यां तर्पयंस्तद्रचपोहति ॥

यमोऽपि—

यत्र कचन नद्यां हि स्नात्वा कृष्णचतुर्दशीम् ।

संतर्प्य धर्मराजं च मुच्यते सर्वकिल्बिषैः ॥

इति । इति स्मृतिचन्द्रिकायां यमतर्पणम्.

भीष्मतर्पणम्

अथ माघशुक्लाष्टम्यां भीष्मतर्पणं स्मरन्ति^३ । तथा च पुराणं—

शुक्लाष्टम्यां तु माघस्य दद्याद्भीष्माय योऽञ्जलिम् ।

संवत्सरकृतं पापं तत्क्षणादेव नश्यति ॥

तत्रायं मन्त्रः—

वैयाघ्रपादगोत्राय सङ्कतिप्रवराय च ।

गङ्गापुत्राय भीष्माय प्रदास्येऽहं तिलोदकम् ॥

अपुत्राय ददाम्येतत्सलिलं भीष्मवर्मणे ।

इति । इति स्मृतिचन्द्रिकायां भीष्मतर्पणविधिः.

^१ सह—वैद्य

^२ प्रेताधिपो यमः—क. घ ; प्रेताधिपो यथा—ग ;

^३ चरन्ति—घ.

प्रेताधिपो यतः मदन.

देवतार्चनम्

अथ देवतार्चनम् । तत्र हारीतः—

कुर्वीत देवतापूजां जपयज्ञादनन्तरम् ।

स्थण्डिले प्रतिमायां वा जलेऽग्नौ हृदयेऽपि वा ॥

जपयज्ञो ब्रह्मयज्ञः । अत्र ब्रह्मयज्ञं प्रकृत्य

जपयज्ञस्य सिद्धयर्थं विद्यामाध्यात्मिकीं जपेत् ।

इति याज्ञवल्क्यस्मरणात् । मरीचिरापि—

विधाय देवतापूजां¹ प्रातर्होमादनन्तरम् ।

स्थण्डिले प्रतिमायां वा वह्नौ वा हृदयाम्बुजे ॥

वृसिंहपुराणेऽपि—

जले देवं नमस्कृत्य ततो गच्छेद्दृहं बुधः ।

पौरुषेण तु सूक्तेन ततो विष्णुं समर्चयेत् ॥

इति । अत्रैषां विकल्पो वेदितव्यः । अत्र योगयाज्ञवल्क्यः—

अङ्गुष्ठे चैव गोविन्दं तर्जन्यां तु महीधरम् ।

मध्यमायां वृषीकेशमनामिकायां त्रिविक्रमम् ॥

कनिष्ठायां न्यसेद्विष्णुं हस्तमध्ये च माधवम् ।

अग्नौ हुतं च दत्तं च देवतार्चनमेव च ॥

हस्तन्यासप्रभावेन सर्वं भवति चाक्षयम् ।

¹ विधेया देवतापूजा—वैद्य,

इति । तच्चार्चनं¹ नारदेनोक्तं—

इममर्थं पुरा पृष्ठो नारदो भगवानृषिः ।
 नरनारायणाभ्यां च तैर्मुनीन्द्रैश्च सङ्गतैः² ॥
 नारायणार्चनविधिं श्रोतुं नो वक्तुमर्हसि³ ।
 धर्मार्थकामापवर्गान् येन प्राप्नोति पुष्कलान् ॥
 श्रुत्वैतत्स चिरं ध्यात्वा सस्मार च पुरातनम् ।
 क्षीराब्धौ यच्छ्रुतं पूर्वं पुष्कराक्षमुखाच्च्युतम् ॥
 शृण्वन्तु मुनयस्सम्यक् पुरुषोत्तमपूजनम् ।
 यत्कृत्वा मुनयस्सर्वे ब्रह्म निर्वाणमाप्नुयुः ॥
 स्नात्वा यथोक्तविधिना प्राञ्जुखश्शुद्धमानसः ।
 स्वशाखोक्तक्रियां कृत्वा हुत्वा चैवाग्निहोत्रकम् ॥
 कुर्यादाराधनं विष्णोर्देवदेवस्य चक्रिणः ।
 अप्स्रश्नौ हृदये सूर्ये स्थण्डिले प्रतिमासु च ॥
 षट्क्षेत्रेषु हरेस्सम्यगर्चनं मुनिभिस्समृतम् ।
 अग्नौ क्रियावतां देवो दिवि देवो मनीषिणाम् ॥
 प्रतिमास्वल्पबुद्धीनां योगिनां हृदये हरिः ।
 आपो ह्यायतनं तस्य तस्मात्तासु सदा हरिः ।
 तस्य सर्वगतत्वाच्च स्थण्डिले भावितात्मनाम् ॥
 ऋग्वेदे पौरुषं सूक्तमर्चितं गुह्यमुत्तमम् ।
 आनुष्टुभस्य सूक्तस्य त्रिष्टुबन्तस्य देवता ॥

¹ अत्रार्चनं—घ.

² सङ्गतैः—घ.

³ मर्हति—घ.

पुरुषो यो जगद्धीजमृषिर्नारायणस्सृतः ।
 प्रथमां विन्यसेद्वामे द्वितीयां दक्षिणे करे ॥
 तृतीयां वामपादे तु चतुर्थीं दक्षिणे तथा ।
 पञ्चमीं वामजङ्घायां दक्षिणस्यां तथोत्तराम् ॥
 सप्तमीं वामकट्यां तु दक्षिणस्यां तथाऽष्टमीम् ।
 नवमीं नाभिमध्ये तु दशमीं हृदि विन्यसेत् ॥
 एकादशीं कण्ठदेशे द्वादशीं वामबाहुके ।
 त्रयोदशीं दक्षिणे तु आस्यदेशे चतुर्दशीम् ॥
 अक्षणोः पञ्चदशीं न्यस्य षोडशीं मूर्ध्नि विन्यसेत् ।
 यथाऽऽत्मति तथा देवे न्यासकर्म समाचरेत् ¹ ॥
 एवं न्यासं तु कृत्वाऽऽदौ पश्चाद्देवस्य पूजनम् ² ।
 गन्धमाल्यैस्सुरभिभिरात्मानं चार्चयेद्बुधः ॥
 ततः पीतं समाराध्य गन्धपुष्पाक्षतैश्शुभैः ।
 आद्ययाऽऽवाहयेद्देवमृचा तु पुरुषोत्तमम् ॥
 द्वितीययाऽऽसनं दद्यात्पाद्यं चैव तृतीयया ।
 चतुर्थ्याऽऽर्घ्यं प्रदातव्यं पञ्चम्याऽऽचमनीयकम् ॥
 षष्ठ्या स्नानं प्रकुर्वीत सप्तम्या वस्त्रमेव च ।
 यज्ञोपवीतमष्टम्या नवम्या गन्धमेव च ॥
 दशम्या पुष्पदानं स्यादेकादश्या तु धूपकम् ।
 द्वादश्या च तथा दीपं त्रयोदश्या चरुं तथा ॥

^{1,2} नैतत् क, ख, घ. पुस्तकेषु दृश्यते.

चतुर्दश्या नमस्कारं पञ्चदश्या प्रदक्षिणम् ।
 षोडश्याद्रासनं कुर्याच्छेषकर्माणि पूर्ववत् ॥
 स्नाने वस्त्रोपवीते च चरावाचमनीयकम् ।
 हुत्वा षोडशभिर्मन्त्रैष्षोडशान्ताऽस्य चाहुतिः॥
 शेषं निवेदयेत्तस्मै दद्यादाचमनं ततः ।
 ततष्षोडशभिर्मन्त्रैर्दद्यात्पुष्पाणि षोडश ॥
 तच्च सर्वं जपेद्भूयः पौरुषं सूक्तमुत्तमम् ।
 ततः प्रदक्षिणं कृत्वा नारायणमनामयम् ॥
 शङ्खचक्रगदापाणिं ध्यात्वा विष्णुं समर्चयेत् ।
 षण्मासात्सिद्धिमाप्नोति एवमेव समर्चयन् ॥
 संवत्सरेण तेनैव सायुज्यमधिगच्छति ।
 ध्येयस्सदा सवितृमण्डलमध्यवर्ती
 नारायणस्सरसिजासनसन्निविष्टः ।
 केयूरवान्मकरकुण्डलवान्किरीटी
 हारी हिरण्मयवपुर्धृतशङ्खचक्रः ॥

कूर्मपुराणेऽपि—

न विष्ण्वाराधना¹ त्पुण्यं विद्यते कर्म वैदिकम् ।
 तस्मादनादिमध्यान्तं नित्यमाराधयेद्दरिम् ॥
 तद्विष्णोरिति मन्त्रेण सूक्तेन पुरुषेण वा ।
 नैताभ्यां सदृशो मन्त्रो वेदेषूक्तश्चतुर्ष्वपि ॥

¹ न विष्णोरर्चना—क.

अथवा देवमीशानं भगवन्तं सनातनम् ।
 आराधयेन्महादेवं भावपूतो महेश्वरम् ॥
 मन्त्रेण रुद्रगायत्र्या प्रणवेनाथवा पुनः ।
 ईशानेनाथ वा रुद्रैस्त्रयम्बकेण समाहितः ॥
 तथो नमश्शिवायेति मन्त्रेणानेन वा जपेत् ।

इति । बोधायनोऽपि—

अथातो महापुरुषस्याहरहः परिचर्याविधिं व्याख्यास्यामः । स्नातश्शुचिश्शुचौ समे देशे गोमयेनोपलिप्य देवस्य प्रतिकृतिं कृत्वाऽक्षतगन्धपुष्पैर्यथालाभमर्चयित्वा सह पुष्पोदकेन महापुरुषमावाहयेत्— ॐ भूः पुरुषमावाहयामि ॐ भुवः पुरुषमावाहयामि ॐ सुवः पुरुषमावाहयामि ॐ भूर्भुवस्सुवः पुरुषमावाहयामि इत्यावाह्य आयातु भगवान् महापुरुष इति¹ । अथ स्वागतेनाभिनन्दयति स्वागतमनु चागतं भगवते महापुरुषायैतदासनमुपकृप्तं अत्रास्तां भगवान्महापुरुष इति । अत्र कूर्चं ददाति² । भगवतोऽयं कूर्चो दर्भमयस्त्रिवृद्धरितस्सुवर्णस्तं जुषस्वेति । अत्र स्नानादे कल्पयाते अग्रतश्शङ्खाय कल्पयाम चक्राय कल्पयामि दाक्षिणता गदायं कल्पयाम वनमालार

¹ इति कुशैरासन दद्यात् - इति बोधायनगृह्ये.

² अथ..... ददाति - नैतद्बोधायनगृह्ये.

कल्पयामि पश्चिमतः श्रीवत्साय कल्पयामि गरु-
 त्मते कल्पयामि उत्तरतः श्रियै कल्पयामि सरस्वत्यै
 कल्पयामि पुष्ट्यै कल्पयामि तुष्ट्यै कल्पयामीति¹ ।
 अथ सावित्र्या पात्रमद्भिः प्रक्षाल्य तिरःपवित्रमप
 आनीय पुनस्तेनैवापोऽभिमन्त्र्य सपवित्रेणादि-
 त्यं दर्शयेत् ओमित्यातमितोः । तासां 'त्रीणि
 पदा विचक्रमे' इति पाद्यं ददाति । अथ
 व्याहृतिभिः निर्माल्यं व्यपोह्य 'इदं विष्णुर्वि
 चक्रमे' इत्यर्घ्यं दद्यात् । 'दिवो वा विष्णो'
 इत्याचमनीयम् । अथैनं स्नापयति 'आपो हिष्ठा
 मयोभुवः' इति तिसृभिः 'हिरण्यवर्णाश्शु-
 चयः पावकाः' इति चतसृभिः, 'पवमानस्सु-
 वर्जनः' इत्येतेनानुवाकेन, ब्रह्मजज्ञानं वामदेव्य-
 र्चा यजुःपवित्रेणेति । अथाद्भिस्तर्पयति—केशवं
 तर्पयामि नारायणं माधवं गोविन्दं विष्णुं म-
 धुसूदनं त्रिविक्रमं वामनं श्रीधरं हृषीकेशं प-
 द्मनाभं दामोदरं तर्पयामीति । दैवतानि वस्त्र-
 यज्ञोपवीताचमनीयानि उदकेन व्याहृतिभिर्द-
 त्वा² व्याहृतिभिः प्रदक्षिणमुदकं परिषिच्य

¹ अत्र स्नानादि.....कल्पयामीति— नैतद्व्योधायनगृह्ये

² नारायणंव्याहृतिभिर्दत्त्वा— नैतद्व्योधायनगृह्ये.

प्रणवेन वासो ददाति सावित्र्या यज्ञोपवीतं,
 'इदं विष्णुः' इत्याचमनीयं, 'गन्धद्रारां' इति
 गन्धं, 'इरावती' इत्यक्षतं, 'तद्विष्णोः' इति
 पुष्पं, सावित्र्या धूपं, 'उदीप्यस्व' इति दीपं,
 'देवस्य त्वा सवितुः प्रसवेऽश्विनोर्वाहुभ्यां पूष्णो
 हस्ताभ्यां' भगवते महापुरुषाय जुष्टं चरुं नि-
 वेदयामीति नैवेद्यं¹, अथास्मै द्वादशभिर्नामभिः
 (केशवादिभिर्द्वादश²) पुष्पाणि दद्यात् । ततः
 शङ्खाय नमः चक्राय नमः गदायै नमः वनमा-
 लायै नमः श्रीवत्साय नमः गरुत्मते नमः श्रियै
 नमः सरस्वत्यै नमः पुष्ट्यै नमः तुष्ट्यै नमः इति ।
 अथ शिष्टैर्गन्धमाल्यैर्ब्राह्मणानलंकृत्यातिशिष्टैर्ग-
 न्धमाल्यैरात्मानमलंकृत्य³, अथैनमृग्यजुस्सामा-
 थर्वभिस्स्तुतिभिस्स्तुवन्ति । ध्रुवसूक्तं जप्त्वा पु-
 रुषसूक्तं चाथान्यांश्च वैष्णवान्मन्त्रानित्येके⁴ ।
 ॐ भूर्भुवस्सुवर्महरो भगवते महापुरुषाय चरु-
 मुद्रासयामीति चरुमुद्रास्य उद्रासनकाले⁵ 'ॐ

1 देवस्य त्वा इति हविर्निवेदनम्—इत्येवात्र मुद्रितग्रन्थपुस्तके.

2 नैतत्पूर्वोक्तपुस्तके

3 ततः शङ्खाय त्मानमलंकृत्य—नैतत्पूर्वोक्तपुस्तके.

4 ध्रुवसूक्तं नित्येके—नैतत्पूर्वोक्तपुस्तके.

5 ॐ भूर्भुवः..... काले—नैतत्पूर्वोक्तपुस्तके.

भूः पुरुषमुद्रासयामि ॐ भुवः पुरुषमुद्रासयामि
 ॐ सुवः पुरुषमुद्रासयामि ॐ भूर्भुवस्सुवः पु-
 रुषमुद्रासयामि' इत्युद्रास्य प्रयातु भगवान्महा-
 पुरुषोऽनेन हावेषा तृप्तो वा पुनरागमनाय पु-
 नस्सन्दर्शनाय च इति¹ । प्रतिमास्थानेष्वप्सु
 अग्नौ वाऽऽवाहनविसर्जनं सर्वं समानं महत्स्व
 स्त्ययनमित्याचक्षत² इत्याह भगवान्बोधायनः

इति । अत्र पूजानन्तरं योगयाज्ञवल्क्यः —

एवं सम्पूज्य देवेशं क्षणं ध्यात्वा निरञ्जनम् ।

ततोऽवलोकयेदर्कं हंसशुचिषदितृचा ॥

स याति ब्रह्मणस्सन्न ध्यात्वेक्षेतानया³ तु यः ।

इति । एवं कुर्वत फलमाह भगवान्—

येऽर्चयन्ति सदा विष्णुं शङ्खचक्रगदाधरम् ।

सर्वपापाविनेर्मुक्ता ब्रह्माणं प्रविशन्ति ते ॥

विष्णुरहस्येऽपि—

इति विष्णुवर्चनं ये तु प्रकुर्वन्ति नरा भुवि ।

ते यान्ति शाश्वतं विष्णोरनन्तं परमं पदम् ॥

¹ व्याहृतिभिः पुरुषमुद्रासयेत् । ॐ भूः पुरुषमुद्रासयामीत्यादिभिः प्रयातु भगवान्महापुरुषः क्षेमाय विजयाय पुनस्सन्दर्शनाय चेति—इति गृह्यपुस्तके.

² प्रतिमास्थानेष्ववावाहनोद्वासनवर्जमह्यहस्त्वाचक्षते— इति गृह्यपुस्तके.

³ स्नात्वेक्षेतानया—कऽघ.

इति । अत्र व्यासः—

सर्वेषामेव लोकानां गुरुर्नारायणो हरिः ।
तस्य सम्पूजनं कार्यं सर्वपापहरं हि यत् ॥

इति । शिवार्चनफलं तु शिवधर्मशास्त्रे दर्शितं—

यः प्रदद्याद्गवां लक्षं दोग्रीणां वेदपारगे ।
एकाहमर्चयेद्विष्णुं तस्य पुण्यं ततोऽधिकम् ॥
मासे मासे तु योऽश्रीयाद्यावज्जीवं द्विजोत्तमान् ।
यस्त्वर्चयेत्सकृद्विष्णुं सममेतन्न संशयः ॥

इति । तथाऽकरणेऽपि दोषः कूर्मपुराणे दर्शितः—

यो मोहादथवाऽऽलस्यादकृत्वा देवतार्चनम् ।
भुङ्क्ते स याति नरकान्सूकरेष्विह जायते¹ ॥

इति स्मृतिचन्द्रिकायां देवतार्चनम्.

देवतास्नानादिविषयाणि.

अथान्यान्यापि देवतास्नानादिविषयाणि² वचनानि कानिचिल्लि-
ख्यन्ते । अत्र विष्णुधर्मे पुलस्त्यः—

गवां शतस्य विप्राणां यद्दत्तस्य भवेत्फलम् ।
घृतप्रस्थेन तद्विष्णोर्भवेत्स्नानान्न संशयः ॥
भूरिद्युम्नेन सम्प्राप्ता सप्तद्वीपा वसुन्धरा ।

क्रिमिभूत्वेह जायते—ग.

देवताभिषेकविषयाणि-

घृताढकेन गोविन्दप्रतिमास्नापनात्किल ॥
 द्वादश्यां पञ्चदश्यां वा गव्येन हविषा हरेः ।
 स्नापनं दैत्यशार्दूल महापातकनाशनम् ॥
 अयने चोत्तरे प्राप्ते यस्स्नापयति केशवम् ।
 घृतप्रस्थेन पापं स सकलं वै व्यपोहति ॥
 कपिलां विप्रमुख्याय दद्यात्नदिनं हि यः ।
 घृतस्नानं हि देवस्य¹ तस्मिन्काले समं हि यत् ॥
 स्नाप्यमानं च पश्यन्ति ये घृतेनोत्तरायणे ।
 ते यान्ति विष्णुसालोक्यं सर्वपापविवर्जिताः ॥
 दध्यादीनां विकाराणां क्षीरतस्सम्भवो यथा ।
 तथैवाशेषकामानां क्षीरस्नापनतो हरेः ॥

नृसिंहपुराणेऽपि—

स्नाप्य दध्ना सकृद्विष्णुं निर्मलं प्रियदर्शनम् ।
 विष्णुलोकमवाप्नोति सेव्यमानस्सुरोत्तमैः ॥

यमोऽपि—

देवमाल्यापनयनं देवागारसमूहनम् ।
 स्नापनं सर्वदेवानां गोप्रदानसमं स्मृतम् ॥

नृसिंहपुराणे—

कुङ्कुमागरुश्रीखण्डकर्मैरच्युताकृतिम् ।

¹ कपिलां विप्रमुख्याय दर्शन स्पर्शनं तथा ॥ विष्णुलोकमवाप्नोति दद्यात्ननु-
दिनं हि यः । घृतस्नानेन देवस्य— क. ख. ग.

आलिप्य भक्त्या राजेन्द्र कल्पकोटिं त्रमेदिवि ॥
शङ्खोऽपि—

चन्दनकुङ्कुम¹ मृगनाभिभिर्जातीफलवर्जमनुलेपनं
समादध्यात्

इति । एतेषां सम्भव इति शेषः । पद्मपुराणेऽपि—

गन्धेभ्यश्चन्दनं पुण्यं चन्दनादगरुर्वरः ।

कृष्णागरुस्ततश्श्रेष्ठः कुङ्कुमं तु ततो वरम् ॥

नृसिंहपुराणेऽपि—

अपर्युषितनिच्छिद्रैरस्पृष्टैश्चापि जन्तुभिः ।

आत्मारामोद्भवैर्वाऽपि पुष्पैस्सम्पूजयेद्भरिम् ॥

दश दत्त्वा सुवर्णानि यत्फलं लभते नरः ।

तत्फलं लभते विष्णोर्द्रोणपुष्पप्रदानतः ॥

द्रोणपुष्पसहस्रेभ्यः खादिरं पुष्पमुत्तमम् ।

खादिरात्पुष्पसाहस्राच्छमीपत्रं² विशिष्यते ॥

शमीपत्रं² सहस्राद्धि विल्वपत्रं विशिष्यते ।

विल्वपत्रसहस्राद्धि वकुलं पुष्पमुत्तमम् ॥

वकुलात्पुष्पसाहस्रान्नन्धावर्तं विशिष्यते ।

नन्धावर्तसहस्राद्धि करवीरं विशिष्यते ॥

करवीरसहस्रेभ्यः पालाशं पुष्पमुत्तमम् ।

पालाशपुष्पसाहस्रात्कुशपुष्पं विशिष्यते ॥

कुशपुष्पसहस्राद्धि वनमाला विशिष्यते ।
 वनमालासहस्राद्धि चम्पकं पुष्पमुत्तमम् ॥
 चम्पकात्पुष्पसाहस्रादशोकं पुष्पमुत्तमम् ।
 अशोकपुष्पसाहस्रात्सेवन्तीपुष्पमुत्तमम् ॥
 सेवन्तीपुष्पसाहस्राद्रोर्जटापुष्पमुत्तमम् ।
 गोरजटापुष्पसाहस्रान्मालतीपुष्पमुत्तमम् ॥
 मालतीपुष्पसाहस्रात्सन्ध्यारक्तमनुत्तमम् ।
 सन्ध्यारक्तसहस्राद्धि कुन्दपुष्पं विशिष्यते ॥
 कुन्दपुष्पसहस्राद्धि मल्लिकापुष्पमुत्तमम् ।
 मल्लिकापुष्पसाहस्राज्जातीपुष्पं विशिष्यते ॥
 जातीपुष्पसहस्रेण यो मालां सम्प्रयच्छति ।
 विष्णवे विधिवद्भक्त्या तस्य पुण्यफलं शृणु ॥
 कल्पकोटिहस्राणि कल्पकोटिशतानि च ।
 वसेद्विष्णुपुरे श्रीमान्विष्णुतुल्यपराक्रमः ॥

विष्णुरहस्येऽपि—

वर्णानां तु यथा विप्रः तीर्थानां जाह्नवी यथा ।
 सुराणां च यथा विष्णुः पुष्पाणां मालती तथा ॥
 मालत्याऽनुदिनं¹ देवं योऽर्चयेद्भरुडध्वजम् ।
 जन्ममृत्युजरारोगैर्मुक्तोऽसौ मुक्तिमाप्नुयात् ॥

¹ मालत्या मालया—क.

दत्तमात्रं हरेः पुष्पं निर्माल्यं भवति क्षणात् ।
 उपभुङ्क्ते त्वहोरात्रं मालत्याः कुसुमं हरिः ॥
 सुगन्धैर्मल्लिकापुष्पैरर्चयित्वाऽच्युतं नरः ।
 सर्वपापविनिर्मुक्तो विष्णुलोके महीयते ॥
 योऽर्चयेत्पाटलीपुष्पैस्सर्वपापहरं हरिम् ।
 स पुण्यात्मा परं स्थानं वैष्णवं व्रजतेऽमलम् ॥
 सितरक्तैर्महापुण्यैः कुसुमैः करवीरजैः ।
 अर्चयित्वाऽच्युतं याति यत्रास्ते गरुडध्वजः ॥
 गन्धाढ्यैर्विमलै रम्यैः कुसुमैः कुब्जकोद्रवैः ।
 भक्त्याऽभ्यर्च्य हृषीकेशं श्वेतद्रीपं व्रजेन्नरः ॥
 शुभ्रशुद्धैर्महागन्धैः कुसुमैः पङ्कजोद्रवैः ।
 अधोक्षजं समभ्यर्च्य नरो याति हरेः पदम् ॥
 अर्चयित्वा हृषीकेशं कुसुमैः केतकोद्भवैः ।
 पुण्यं तद्भवनं याति केशवस्य निरामयम् ॥
 अभ्यर्च्य कुन्दकुसुमैः केशवं कल्मषापहम् ।
 प्रयाति भवनं विष्णोर्वन्दितं मुनिचारणैः ॥
 आदरूषिक¹ पुष्पैर्यः पूजयेज्जगतां पतिम् ।
 स पुण्यवान्नरो याति विष्णोस्तत्परमं पदम् ॥
 अशोककुसुमै रम्यैर्जन्मशोक² भयापहम् ।
 पूजयित्वाऽच्युतं देवं याति विष्णुमनामयम् ॥

¹ अथ पोपक—घ; अपहाटक—क; आटदूषक—ख. ² रोग—क.

तिलकस्योज्ज्वलैः पुष्पैस्सम्पूज्य मधुसूदनम् ।
 धूतपापो निरातङ्कः कृष्णस्यानुचरो भवेत् ॥
 नीपार्जुनकदम्बैश्च वकुलैश्च सुगन्धिभिः ।
 अभ्यर्च्य केशवं पुष्पैः पुण्यकृद्विष्णुलोकभाक् ¹ ॥
 अगस्त्याम्बुमयैः पुष्पैः किंशुकैः स्मृमनोहरैः ।
 समभ्यर्च्य हृषीकेशं जन्मदुःखाद्विमुच्यते ।
 शतदूर्वामयैः पुष्पैस्तथा काशकुशोद्भवैः ॥
 भूधरं समलङ्कृत्य विष्णुलोकं व्रजेन्नरः ।
 मारुतं केतकं पुष्पं तथा दामनकं पुनः ॥
 उत्तमां तु हरेः प्रीतिं करोति शतवार्षिकीम् ।
 पुरोपवनजैः पुष्पैरलंकृत्य जनार्दनम् ॥
 यत्फलं प्राप्यते पुम्भिरारण्यैस्त्रिगुणं ततः ।
 भक्त्या दत्तं फलं पुष्पं पत्रं दूर्वाङ्कुरं जलम् ॥
 अचिरात्प्रतिगृह्णाति भक्तिग्राह्यो हि केशवः ।

विष्णुधर्मेष्वपि—

भक्त्या दूर्वाङ्कुरैः पुम्भिः पूजितः परमेश्वरः ।
 हरिर्ददाति हि फलं सर्वयज्ञैस्सुदुर्लभम् ॥

विष्णुरहस्येऽपि—

सकृदभ्यर्च्य गोविन्दं बिल्वपत्रेण मानवः ।
 मुक्तिभागी निरातङ्कः कृष्णस्यानुचरो भवेत् ॥

¹ विष्णुलोकं स गच्छति—क. ख. & घ.

² सुगन्धै—क.

येऽर्चयन्ति शमीपत्रैः प्रमादेनापि केशवम् ।
 ते प्रसन्ने हृषीकेशे नरा यान्ति परां गतिम् ॥
 हरिं भृङ्गारजेनापि येऽर्चयन्ति मुरेश्वरम् ।
 तेऽपि मुक्ता जरारोगैर्नरा यान्ति हरेः पदम् ॥
 येऽर्चयन्ति¹ तमालस्य पत्रैः पापहरं हरिम् ।
 धृतपाप्माऽच्युतावासं प्रयाति सुकृती नरः ॥
 तुलसी कृष्णगौरा स्यात्तयाऽभ्यर्च्य जनार्दनम् ।
 नरो याति तनुं त्यक्त्वा वैष्णवीं शाश्वतीं गतिम् ॥

पद्मपुराणेऽपि—

सुगन्धतुलसीपत्रैः प्रतिमायास्समन्ततः ।
 निच्छिद्रमास्त्ररेद्यस्तु सोऽनन्तं फलमाप्नुयात् ॥
 पुष्पजातिषु सर्वासु सौवर्णं पुष्पमुत्तमम् ।
 तृटिमात्रप्रदानात्तु शक्रार्थासनमाप्नुयात् ॥

तृटिमात्रमणुमात्रम् । विष्णुरहस्येऽपि—

स्वर्णे लक्षाधिकं पुण्यं माला कोटिगुणाधिका ।
 दत्ता भवति कृष्णाय नरैर्भक्तिसमन्वितैः ॥
 एवं शुभैस्सदा पुष्पैः पूजनीयो जनार्दनः ।
 निषिद्धैर्दुःखदैर्देवं नार्चयेत् कथं चन ।

इति । निषिद्धान्यापि तत्रैव दर्शितानि—

न शुष्कैः पूजयेद्देवं कुसुमैर्न महीं गतैः ।

¹ योऽर्चयेत् — इति षष्म.

न विशीर्णदलैश्शिष्टैर्नाशुभैर्नाविकामिभिः ॥
पूतिगन्धोग्रगन्धानि आम्लगन्धानि वर्जयेत् ।

पद्मपुराणेऽपि—

कीटकेशापविद्धानि शीर्णपर्युषितानि च ।
भग्नपत्रं च न ग्राह्यं क्रिमिदुष्टं न चाहरेत् ॥
वर्जयेद्दूर्णनाभेन वासितं यदि शोभनम् ।
स्थलजं नोद्धरेत्पुष्पं छेदयेज्जलजं न तु ॥
यानि स्पृष्टानि चास्पृश्यैर्लोकायुक्तैश्च वर्जयेत् ।

हारीतोऽपि—

स्नानं कृत्वा तु ये कोचित्पुष्पं गृह्णन्ति वै द्विजाः ।
देवतास्तं न गृह्णन्ति न च गृह्णन्ति वै द्विजाः ॥
पितरस्तं न गृह्णन्ति भस्मीभवति काष्ठवत् ।

एतन्मध्याह्नस्नानाभिप्रायम् । द्वितीयभागं प्रकृत्य—

समित्पुष्पकुशादीनां¹ न कालः परिकीर्तितः ।

इति दक्षस्मरणात् । विष्णुरहस्येऽपि—

येऽर्कपुष्पैस्त्रिलोकेशमर्चयन्ति जनार्दनम् ।
तेभ्यः क्रुद्धोऽक्षयं दुःखं क्रोधाद्विष्णुः प्रयच्छति ॥
उन्मत्तकेन ये मूढाः पूजयन्ति त्रिविक्रमम् ।
उन्मादं दारुणं तेषां ददाति गरुडध्वजः ॥

¹ फलादीनां—क.

काञ्जनारमयैः पुष्पैर्येऽर्चयन्त्यमुरद्विषम् ।
 दारिद्र्यं दुःखबहुलं तेभ्यो विष्णुः प्रयच्छति ॥
 गिरिकार्णिकया विष्णुं येऽर्चयन्त्यबुधा जनाः ।
 तेषां कुलक्षयं घोरं कुरुते मधुमूदन' ॥

इति । अत्र हारीतः—

महिषाक्षकणं¹ दारुसिल्लकं² सागरं मदम् ।
 शङ्ख' जातेफलं श्रीमत्प्रिया धूपा हरारंभे ॥
 घृततैलैर्विना किञ्चिद्दीपार्थं न समाहरेत् ।

संवर्तोऽपि—

देवागारे द्विजानां च दत्त्वा दीपं चतुष्पथे ।
 मेधावी ज्ञानसम्पन्नश्चक्षुष्मान् जायेत नरः ॥

भविष्योत्तरेऽपि-

प्रज्वाल्य देवदेवस्य कर्पूरेण तु दीपकम् ।
 अश्वमेधमवाप्नोति कुलं चैव समुद्धरेत् ॥

पद्मपुराणेऽपि—

नैवेद्यपात्रं वक्ष्यामि केशवाय महात्मने ।
 हैरण्यं राजतं कांस्यं ताम्रं मृण्मयमेव वा ॥
 पालाशं पद्मपत्रं वा पात्रं⁴ विष्णोरतिप्रियम् ।
 हविश्शाल्योदनं दिव्यमाज्ययुक्तं मशर्करम् ॥

1 महिषाक्षकणं—ग.

2 सिल्पाक—क.घ; सिल्हार्क—घ.

3 कम्ब—क.

4 पत्रं—ख.

नैवेद्यं देवदेवाय यावकं पायसं तथा ।
 नैवेद्यवस्त्वलाभे तु फलानि विनिवेदयेत् ॥
 फलानामप्यभावे तु तृणगुल्मौषधीरपि !
 ओषधीनामलाभे तु तोयान्यपि निवेदयेत् ॥
 तदभावे तु सर्वत्र मानसं परमं स्मृतम् ।

बराहपुराणेऽपि—

प्रणम्य दण्डवद्भूमौ नमस्कारेण योऽर्चयेत् ।
 स यां गतिमवाप्नोति न तां क्रतुशतैरपि ॥

नृसिंहपुराणेऽपि—

नमस्कारेण चैकेन अष्टाङ्गेन हरिं व्रजेत् ।

इति । अष्टाङ्गलक्षणं पुराणे दर्शितं—

उरसा सिरसा दृष्ट्या मनसाऽपि धियाऽपि च ।
 पद्भ्यां कराभ्यां वाचा च प्रणामोऽष्टाङ्ग उच्यते ॥

अत्र ब्रह्मा—

विष्णोर्विमानं यः कुर्यात्सकृद्भक्त्या प्रदाक्षिणम् ।
 अश्वमेधसहस्रस्य फलं प्राप्नोति मानवः ॥

पुराणेऽपि—

अग्निष्टोमसहस्रैस्तु वाजपेयशतैरपि ।
 तत्फलं लभते देवि विष्णोर्नैवेद्यभक्षणात् ॥
 हृदि रूपं मुखे नाम नैवेद्यमुदरे हरेः ।

धारोदकं^१ च निर्मल्यं मस्तके यस्य मोऽच्युतः ॥
इति । इति स्मृतिचन्द्रिकायां देवतास्नानादि विषयाणि.

शिवार्चनम्

अथ शिवार्चनम् । तत्र बोधायनः—

अथातो महादेवस्याहरहः परिचर्याविधिं व्याख्यास्यामः । स्नातश्शुचिस्समे^२ देशे गोमयेनोपलिप्य प्रतिकृतिं^३ कृत्वाऽक्षतगन्धपुष्पैर्यथालाभमर्चयित्वा सह पुष्पोदकेन महादेवमावाहयेत् । ॐ भूर्महादेवमावाहयामि ॐ भुवर्महादेवमावाहयामि ॐ सुवर्महादेवमावाहयामि ॐ भूर्भुवस्सुवः महादेवमावाहयामि । आयातु^४ भगवान्महादेव इति । अथ स्वागतेनाभिनन्दयति स्वागतमनु चागतं भगवते महादेवाय एतदासनमुपकृप्तं अत्रास्तां भगवान्महादेव इति । अत्र कूर्चं ददाति भगवतोऽयं कूर्चो दर्भमयास्त्रिवृद्धारितस्सुवर्णस्तं जुषस्वेति । अत्र स्थानानि कल्पयति अग्रतो ब्रह्मणे कल्पयामि विष्णवे कल्पयामि, दक्षिणतः स्कन्दाय^५ कल्पयामि विनायकाय कल्पयामि, पश्चिमतश्शूलाय कल्पयामि महाकालाय कल्पयामि,

^१ प. धोदकं—क, ^२ स्नात्वा शुचौसमे - क. ख. घ. ^३ देवस्य प्रतिकृति—गृह्ये.

^४ ॐ भूः पुरुषमवाहयामीत्यादि आयातु—इति गृह्ये. ^५ दुर्गायै—ग.

उत्तरत उमायै कल्पयामि नन्दि¹ केश्वराय कल्प
यामि इति कल्पयित्वा² सावित्र्या³ पात्रमभिम-
न्त्रय प्रक्षाल्य तिरःपवित्रमप आनीय पुनस्तेनैवा-
भिमन्त्रय सह पवित्रेणादिसं दर्शयेत् ॐ मिल्यात-
मितोः⁴ । तासां त्वरितरुद्रेण पाद्यं दद्यात्⁵ । प्रण-
वेनार्घ्यम्⁶ । अथ व्याहृतिभिर्निर्माल्यं व्यपोह्य उत्त-
रतश्चण्डीश्वराय⁷ नमः इति । अथैनं स्नापयति
'आपो हिष्ठा मयोभुवः' इति तिसृभिः 'हिरण्य-
वर्णाः' इति चतसृभिः 'पवमानस्सुवर्जनः' इत्येते-
नानुवाकेन⁸ । स्नापयित्वाऽद्भिस्तर्पयति भवं देवं
तर्पयामि शर्वं देवं तर्पयामि ईशानं देवं तर्प-
यामि पशुपतिं देवं तर्पयामि रुद्रं देवं तर्पयामि
उग्रं देवं तर्पयामि भीमं देवं तर्पयामि महान्तं
देवं तर्पयामि इति तर्पयित्वा । अथैतानि वस्त्र-

1 उमायै कल्पयामि शक्त्यै कल्पयामि नन्दि—ग

2 अथ खागतेना..... कल्पयित्वा—नैतद्बोधायनगृह्ये.

3 यो रुद्रो अम्रौ इति यजुषा—इति गृह्ये. 4 ॐ मिल्युतमितोः—क. ख.

5 तासां पाद्यं. इति पाद्यं दद्यात्—इति गृह्ये.

6 नैतद्ब्रह्म्य बोधायनगृह्ये. 7 श्रण्डेशाय—ख.

8 अथ व्याहृतिभिर्निर्माल्यं व्यपोह्यार्घ्यमाचमनीय दत्त्वाऽभिषिञ्चति-आपोहिष्ठा-
मयोभुवः इति तिसृभिः, हिरण्यवर्णा इति चतसृभिः, पवमानस्सुवर्जन इत्येते-
नानुवाकेन, ब्रह्म जज्ञानं, कटद्राय, त्वरितरुद्रं, वामदेव्यं आपो वा
इदं, इति च इति गृह्यपाठः.

यज्ञोपवीताचमनीयान्युदेकन व्याहृतिभिर्दत्त्वा¹
 व्याहृतिभिः प्रदक्षिणमुदकं परिषिच्य नमस्ते
 रुद्र मन्यव इतिगन्धं दद्यात् । सहस्राणि मह-
 स्रश इति पुष्पं दद्यात् । ईशानं त्वा भुवनाना-
 नामधिश्रियं इत्यक्षतान् दद्यात् । सावित्र्या धूपं,
 उद्दीप्यस्वेति दीपं² देवस्य त्वा सावितुः प्रस-
 वेऽश्विनोर्बाहुभ्यां पूष्णो हस्ताभ्यां भगवते महा-
 देवाय जुष्टं चरुं निवेदयामीति नैवेद्यम्³ । अथा-
 ष्ठीभर्नामभिरष्टौ पुष्पाणि दद्यात् भवाय देवा-
 यनमः शर्वाय देवाय नमः ईशानाय देवाय-
 नमः पशुपतये देवाय नमः रुद्राय देवायनमः
 उग्राय देवाय नमः भीमाय देवाय नमः महतेदेवा
 य नमः ब्रह्मणे नमः विष्णवे नमः स्कन्दाय नमः
 विनायकाय नमः महाकालाय नमः उमायै नमः

¹ स्नापीयत्वा... . दत्त्वा—नैतद्गृह्ये.

² परिषिच्य पावित्रं पादमूले निधायान्निस्तर्पयति भवं देवं तर्पयामीत्यष्टाभिः । ॐ न-
 मो भगवते रुद्राय त्र्यम्बकाय इति वस्त्रयज्ञापवीते दद्यात् । भवाय देवाय-
 नमः इत्यष्टाभिः पुष्पाणि दद्यात् त्वरितरुद्रेण गन्धपुष्पधूपदीपं ददाति—
 इति गृह्ये.

³ देवस्य त्वा इति हविषो निवेदयेत् । त्र्यम्बकमिति परिषेकं दद्यात् । अमृतोपस्तर-
 णमसीति प्रतिपदं कृत्वा हविरविरुद्धं सर्वं स्वादु वस्तु कन्दमूलफलानि-
 दद्यात्—इति गृह्ये.

दुर्गायनमः नन्दिकेश्वराय नम इति । चरुशेषे
 णाष्टभिर्नामाभिरष्टाहुतीर्जुहोति भवाय देवाय स्वा-
 हेत्यादिभिः । अथ शिष्टैर्गन्धमाल्यैर्ब्राह्मणानल-
 ङ्कृत्यात्मानं चालङ्कृत्य । अथैनमृग्यजुस्सामाथ-
 र्वाभिस्तुवीन्त सहस्राणि सहस्रश इत्यनुवाकं
 जप्त्वाऽन्यांश्च रौद्रान्मन्त्रान्यथाशक्तीत्यंके । ॐ
 भूर्भुवस्सुवर्महरो भगवते महादेवाय चरुमुद्रासया-
 मीति चरुमुद्रास्य उद्रासनकाले ॐ भूर्महादेवमु-
 द्रासयामि ॐ भुवः महादेवमुद्रासयामि ॐ
 सुवर्महोदेवमुद्रासयामि ॐ भूर्भुवस्सुवर्महादेव-
 मुद्रासयामि
 प्रयातु भगवानीश स्सर्वलोकपरायणः ।

अनेन हविषा तुष्टः पुनरागमनाय च ² ॥

इति । प्रतिमास्थानेष्वप्स्वश्रौ वा आवाहनविसर्जनवर्जं
 सर्वं समानं महत्स्वस्त्ययनमित्याचक्षते ³ महत्स्व

¹ ददातीत्यनन्तरं 'मुहूर्तमात्रमनवेक्षमाण आसीनो हविरुद्रासयामीति निवेद्यमुद्रास्य
 अमृतापिधानंसीति प्रतिपदं कृत्वा त्र्ययं वक इत्याचमनीयं दद्यात् । सवोपक-
 रणैरर्चयित्वा भवाय देवय नम' इत्यादिभिः । अमुष्मै नमोऽमुष्मै नम इति
 गन्धान् ददाति'—इति बोधायनगृह्ये पाठः.

² च पुनस्सन्दर्शनाय च — इत्याधिकः पाठः ख, पुस्तके.

³ गन्धान्ददातीत्यनन्तरं रौद्रीभि ऋग्यजुस्सामाथर्वाभिस्तुवन्त्यन्यैस्तौत्रैश्च नमस्कृ-
 त्य प्रयातु भगवान् महादेव इति विसर्जयति । लिङ्गस्थानेषु आवाहन विस-
 र्जनवर्जमहरहस्वस्त्ययनमित्याचक्षते इत्याह - इति गृह्ये.

स्त्ययनमित्याचक्षत इत्याह भगवान् बोधायनः
इति । त्वारितरुद्र इति सर्वो वै रुद्र इत्यनुवाकेन । एवं
कुर्वतः फलमाह पुराणे नन्दिकेश्वरः—

यः प्रदद्याद्गवां लक्षं दोग्ध्रीणां वेदपारगे ।
एकाहमर्चयेद्विद्धं तस्य पुण्यं ततोऽधिकम् ॥
मामे मासे तु योऽश्रीयाद्यावर्जीवं द्विजोत्तमान् ।
यस्त्वर्चयेत्सकृद्विद्धं सममेतन्न संशयः ॥

इति । इति स्मृतिचन्द्रिकायां शिवार्चनविधिः.

शिवस्नानादिविषयाणि.

अथ शिवस्नानादिविषयाणि । तत्र शिवधर्मे नन्दिकेश्वरः—

कल्पकोटिसहस्रैस्तु यत्पापं समुपार्जितम् ।
घृतस्नानेन तत्सर्वं दहत्यग्निरिवेन्धनम् ॥
वर्षकोटिसहस्रैस्तु यत्पापं समुपार्जितम् ।
घृताभ्यङ्गेन लिङ्गस्य¹ दहेत्सर्वं न संशयः ॥
कृष्णाष्टम्यां घृतस्नानं कृत्वा लिङ्गे सकृन्नरः² ।
त्रिस्तप्तकुलमुद्धृत्य शिवलोके महीयते ॥
नैरन्तर्येण यो मासं घृतस्नानं समाचरेत् ।
स त्रिस्तप्तकुलोपेतो³ लभते पदमैश्वरम् ॥
अयुतं यो गवां दद्याद्दोग्ध्रीणां वेदपारगे ।
वस्त्रहेमादियुक्तानां क्षीरस्नानस्य तत्फलम् ॥

¹ देवस्य—ख.

² न संशयः—ख.

³ त्रिस्तप्तकुलमुद्धृत्य—ग.

दद्यात्तु स्नापयेद्विष्णुं सकृद्भक्त्या तु यो नरः ।
 सर्वपापविनिर्मुक्तो विष्णु¹ लोके महीयते ॥
 दद्यात्तु स्नापयेद्विष्णुं कृष्णाष्टम्यामुपोषितः ।
 कुलसप्तकमुद्धृत्य शिवलोके महीयते ॥
 मधुना स्नापयित्वा तु सकृद्भक्त्या तु वै नरः ।
 पापकञ्चुकमुद्धृत्य वह्निलोके महीयते ॥
 स्नानभिक्षुरसेनापि यो लिङ्गे सकृदाचरेत् ।
 लभेद्रैद्याधरं लोकं सर्वकामसमन्वितम्² ॥
 वस्त्रपूतेन तोयेन यो लिङ्गं स्नापयेत्सकृत् ।
 सर्वकामसुतृप्तात्मा वारुणं लोकमाप्नुयात् ॥
 कुशोदकेन यो लिङ्गं सकृत्स्नापयते नरः ।
 काञ्चनेन विमानेन ब्रह्मलोके महीयते ॥
 गन्धचन्दनतोयेन स्नापयेत्सकृदीश्वरम् ।
 गन्धर्वलोकमासाद्य गन्धर्वैश्च सुपू³ ज्यते ॥
 पुष्पोदकेन सावित्रं कौबेरं हेमवारिणा ।
 रत्नोदकेन चाप्यैन्द्रं लोकं प्राप्य स मोदते ॥
 कपिलापञ्चगव्येन विधिना सकृदाचरेत् ।
 स्नानं शतगुणं प्रोक्त⁴ मितरेषां न संशयः ॥
 स्नानं शतफलं ज्ञेयमभ्यङ्गं पञ्चविंशतिः ।

¹ रुद्र—ग.

² 'स्नानं' इत्यादि पद्य 'ग' पुस्तके न दृश्यते.

³ माप्नोति गन्धर्वैस्सह पू—ख.

⁴ ज्ञेय—ख.

फलानां द्वे सहस्रे ¹ तु महास्नानं प्रकीर्तितम् ॥
 वासांसि सुविचित्राणि सारवन्ति मृदूनि च ।
 धूपितानि शिवे दद्याद्विकेशानि नवानि च ॥
 यावत्तद्रस्त्रतन्तूनां परिमाणं विधीयते ।
 तावद्रर्षसहस्राणि रुद्रलोके महीयते ॥
 त्रिवृतं शुक्लपीतं वा पट्टमूत्रादिनिर्मितम् ।
 दत्वोपवीतं रुद्राय भवेद्वेदान्तपारगः ॥
 लिङ्गस्य ² लेपनं कुर्यादिव्यगन्धैस्सुगन्धिभिः ।
 वर्षकोटिशतं दिव्यं शिवलोके महीयते ॥
 गन्धानुलेपनात्पुण्यं द्विगुणं चन्दनस्य तु ।
 चन्दनादगरोर्ज्ञेयं पुण्यमष्टगुणान्वितम् ॥
 कृष्णागरोर्विशेषेण द्विगुणं फलमिष्यते ³ ।
 तस्माच्छतगुणं पुण्यं कुङ्कुमस्य विधीयते ॥
 चन्दनागरुकर्पूरैश्श्लक्ष्णपिष्टैस्सकुङ्कुमैः ।
 लिङ्गं पर्याप्तमालिप्य कल्पकोटिं वसेद्वि ॥
 संवीज्य ⁴ तालवृन्तेन दिव्यगन्धैर्विलेपितम् ।
 वर्षकोटिसहस्राणि वायुलोके महीयते ॥
 मायूरं व्यजनं दत्वा शिवायातीव शोभनम् ।
 वर्षकोटिशतं तत्र ⁵ रुद्रलोके महीयते ॥

¹ फलानां च सहस्रं—ख.

अङ्गस्य—ग.

³ माप्यते—ख.

⁴ संवृत्य—ग.

⁵ पुण्यं—ख.

पुष्पैररण्यसम्भूतैः पत्रैर्वा गिरिसम्भवैः ।
 अपर्युषितनिच्छिद्रैः प्रोक्षितैर्जन्तुवर्जितैः ॥
 आत्मारामोद्भवैर्वाऽपि पुष्पैस्सम्पूजयेच्छिवम् ।
 पुष्पजातिविशेषेण भवेत्पुण्यं विशेषतः ॥
 अर्कपुष्पे तु एकस्मिन् शिवाय विनिवेदिते ।
 शनं¹ दत्त्वा सुवर्णानां² यत्फलं तदवाप्नुयात् ॥
 अर्कपुष्पसहस्रेभ्यः करवीरं विशिष्यते ।
 करवीरसहस्रेभ्यो विल्वपत्रं विशिष्यते ॥
 विल्वपत्रसहस्रेभ्यः पद्ममेकं³ विशिष्यते ।
 तथा पद्मसहस्रेभ्यो बकपुष्पं विशिष्यते ॥
 बकपुष्पसहस्रेभ्यश्चैकं दुत्तूरकं वरम् ।
 दुत्तूरकसहस्रेभ्यो बृहतीपुष्पमुत्तमम् ॥
 बृहतीपुष्पसाहस्राद्रोणपुष्पं विशिष्यते ।
 द्रोणपुष्पसहस्रेभ्यो ह्यपामार्गं विशिष्यते ॥
 अपामार्गसहस्रेभ्यः कुशपुष्पं विशिष्यते ।
 कुशपुष्पसहस्रेभ्यश्शमीपुष्पं विशिष्यते ॥
 शमीपुष्पसहस्रेभ्यश्शीमन्नीलोत्पलं वरम् ।
 सर्वासां पुष्पजातीनां प्रवरं नीलमुत्पलम् ॥
 नीलोत्पलसहस्रेण यो मालां सम्प्रयच्छति ।

शिवाय विधिवद्भक्त्या¹ तस्य पुण्यफलं शृणु ॥
 कल्पकोटिसहस्राणि कल्पकोटिशतानि च ।
 वसेच्छिवपुरे श्रीमान्² शिवतुल्यपराक्रमः ॥
 शमीपुष्पं बृहत्याश्च कुसुमं तुल्यमुच्यते ।
 करवीरसमा ज्ञेया जातीविजयपाटलाः ॥
 श्वेतमन्दारकुसुमं सितपद्मसमं भवेत् ।
 नागचम्पकपुन्नागा दुत्तूरकसमास्मृताः ॥
 दुत्तूरकेण यो लिङ्गं सकृत्पूजयते नरः ।
 स गोलक्षफलं प्राप्य शिवलोके महीयते ॥
 बृहतीकुसुमैर्भक्त्या यो लिङ्गं मकृदर्चयेत् ।
 गवामयुतदानस्य फलं प्राप्य दिवं व्रजेत् ॥
 मल्लिकोत्पलपद्मानि जातीपुन्नागचम्पकाः ।
 अशोकश्चैव मन्दारकार्णिकारवकानि च ॥
 करवीरार्कदुत्तूरशमीनागरकेसराः ।
 कुशापामार्गकुसुमकादम्बद्रोणजैरपि ॥
 पुष्पैरेतैर्यथालाभं यो नरः पूजयेच्छिवम् ।
 स यत्फलमवाप्नोति तदेकाग्रमनाशृणु ॥
 सूर्यकोटिप्रतीकाशैर्विमानैस्सार्वाकालिकैः ।
 पुष्पमालापरिक्षिप्तैर्गीतवादित्रनादितैः ॥
 तन्त्रीमधुरवाद्यैश्च³ स्वच्छन्दगमनालयैः ।

¹ त्रिदिनं भक्त्या क. ख.

धीमान्—तां.

³ भ्रमन्ति मधुरालापैः—क. ख.

रुद्रकन्यासमाकीर्णैर्देवदानवदुर्लभैः ।
 दोधूयमानश्चमरैस्स्तूयमानस्सुरासुरैः ॥
 गच्छेच्छिवपुरं दिव्यं यत्र वा रुचितं भवेत् ।
 शिवस्योपरि यः कुर्यात्सुघनं पुष्पमण्डपम् ॥
 शोभितं पुष्पमालाद्यैरापीडान्तं प्रलम्बितैः ।
 अत्याश्चर्यैर्महायानैर्दिव्य¹ पुष्पोपशोभितैः ॥
 सर्वैः² परिवृतश्शीमान् गच्छेच्छिवपुरं सुखम् ।
 त्रुटिमात्रं तु यो दद्याद्धेम लिङ्गस्य मूर्धनि ॥
 इन्द्रस्यार्धासने तावद्यावदिन्द्राश्चतुर्दश ।
 एवमेवानुसारेण³ फलं ज्ञेयं समासतः⁴ ॥
 सर्वेषां मणिपद्मानां मकुटार्थे⁵ विशेषतः ।
 स्वयमुत्पाद्य पुष्पाणि यस्स्वयं पूजयेच्छिवम् ॥
 तानि साक्षात्प्रगृह्णाति तद्भक्त्या सततं शिवः ।
 अलाभे वाऽपि पुष्पाणां पत्राप्यपि निवेदयेत् ॥
 पत्राणामप्यलाभे तु तृणगुल्मौषधीरपि⁶ ।
 ओषधीनामलाभे तु भक्त्या भवति पूजितः ॥
 काननानि⁷ कदम्बानि रात्रौ देयानि शम्भवे ।
 दिवा शेषाणि पुष्पाणि दिवा रात्रौ च मल्लिकाः ॥

1 दीप्त—ख.

2 फलैः—ग.

3 रागेण—ख.

4 समानतः—ग.

5 मणिपद्मानां मकुटादेः—ग.

6 फलान्यपि निवेदयेत् । फलानामप्यभावे तु तृणगुल्मौषधीरपि ॥ —क ख

7 कनकानि—क. ख.

निर्गन्धान्युग्रगन्धानि कुसुमानि विवर्जयेत् ।
 गन्धवन्त्यपि पत्राणि यानि तानि विवर्जयेत् ।
 गन्धहीनमपि ग्राह्यं पवित्रं यत्कुशादिकम् ।
 कीटकेशोपविद्धानि शीर्णपर्युषितानि च ॥
 स्वयम्पतितपुष्पाणि खजेदुपहतानि च ।
 मुकुलैर्नार्चयेद्देव¹ मपक्वं न निवेदयेत् ॥
 कृष्णागरुमलो धूपस्तुषाग्निरिव काञ्चनम् ।
 शोधयेत्पापसंयुक्तं पुरुषं नात्र संशयः ॥
 कृष्णागरुसकर्पूरैर्धूपं दद्यान्महेश्वरे ।
 नैरन्तर्येण मासार्धं तस्य पुण्यफलं शृणु ॥
 कल्पकोटिसहस्राणि कल्पकोटिशतानि च ।
 भुङ्क्ते शिवपुरे भोगांस्तस्यान्ते च महीपतिः ॥
 गुग्गुलुं घृतसंयुक्तं साक्षाद्भुङ्क्ताति शङ्करः ।
 मासार्धमात्रदानेन शिवलोके महीयते ॥
 शिवे कृष्णचतुर्दश्यां यस्साज्यं गुग्गुलुं दहेत् ।
 अपराधसहस्रैकमिहामुत्र कृतं दहेत् ॥
 द्वे सहस्रे फलानां² तु महिषाज्यस्य गुग्गुलोः ।
 दग्ध्वा तमाज्यसम्भिभ्रं शिवतुल्यः प्रजायते ॥
 घृतदीपप्रदानेन शिवाय शत³ योजनम् ।

¹ लिङ्ग—ख.

² द्वे सहस्रफलानां—ख.

³ दश—ख.

याम्यं तदालयं हित्वा विमानैस्सूर्यसन्निभैः¹ ॥
 स तस्य² देवदेवस्य गाणापत्यं लभेन्नरः ।
 शालीनां तण्डुलप्रस्थं कुर्यादन्नं सुसंस्कृतम् ॥
 शिवाय तच्चरुं दद्याच्चतुर्दश्यां विशेषतः ।
 यावन्तस्तण्डुलास्तस्मिन्नैवेद्ये परिसङ्ख्यया ॥
 तावद्युगसहस्राणि रुद्र³ लोके महीयते ।
 गुडखण्डघृतानां च भक्षणां च निवेदिते ॥
 घृतेन पाचितानां च दानाच्छतगुणं फलम् ।
 मज्जका⁴ पानकानां च भक्षार्थं फलमिष्यते ॥
 तदर्थं सलिलस्यापि वासितस्य विशेषतः ।
 मातुलुङ्गफलादीनि पक्वानि विनिवेदयेत् ॥
 शिवाय तत्फलं तस्य यद्भक्षणां निवेदने⁵ ।
 पञ्चसौगन्धिकोपेतं यस्ताम्बूलं निवेदयेत् ॥
 शिवाय गुरवे चैव तस्य पुण्यफलं शृणु ।
 सुगन्धिदेहस्तेजस्वी सर्वावयवसुन्दरः ॥
 वर्षकोटिशतं दिव्यं⁶ शिवलोके महीयते ।
 शिवस्य पुरतो दद्यादर्पणं चारु निर्मलम् ॥
 पर्यङ्कशाभितं कृत्वा श्वेतमाल्यैरलङ्कृतम् ।
 चन्द्रांशुनिर्मलशीमान्मुभगः कामरूपधृत् ॥

¹ सप्रभैः—ख.

² तत्र—ग.

³ शिव—ख.

⁴ मज्जको—ग.

⁵ यद्भक्षणां निवेदने—ख.

⁶ वर्षाणि द्विशतं दिव्यं—

कल्पायुतसहस्राणि रुद्रलोके महीयते ।
 प्रणम्य दण्डवद्भूमौ नमस्कारेण योऽर्चयेत् ॥
 स यां गतिमवाप्नोति न तां क्रतुशतैरपि ।
 कृत्वा प्रदक्षिणं भक्त्या शिवस्यायतने नरः ॥
 अश्वमेधसहस्रस्य सुखेन लभते फलम् ।

लिङ्गपुराणेऽपि—

प्रदक्षिणं तु यः कुर्यात्सप्रणामं¹ समन्ततः ।
 सव्यापसव्यन्यायेन मृद्गत्या शुचिर्नरः ॥
 पदे पदेऽश्वमेधस्य यज्ञस्य फलमाप्नुयात् ।
 इति । इति स्मृतिचन्द्रिकायां शिवस्नानादिविषयाणि.

पञ्च महायज्ञाः

अथ पञ्च महायज्ञाः । तत्र संवर्तः—

ततः पञ्च महायज्ञान्कुर्यादहरहर्द्विजः ।
 न हापयेत तान्प्राज्ञश्श्रूयन्ते हि श्रुतावपि ॥
 ततो देवपूजानन्तरमित्यर्थः ।
 पौरुषेण तु सूक्तेन ततो विष्णुं समर्चयेत् ।
 वैश्वदेवं ततः कुर्याद्भूलिकर्म तथैव च ॥
 इति नारसिंहपुराणस्मरणात् । यमोऽपि—

पञ्च सूना गृहस्थस्य वर्तन्तेऽहरहस्सदा ।
 खण्डिनी पेपिणी चुल्ली जलकुम्भ उपस्करः ॥

¹ त्सप्रासादं — ग, त्सप्रणादं—घ.

एता हि वाह¹ यन्विप्रो बध्यते वै मुहुर्मुहुः ।

एतासां पावनार्थाय पञ्च यज्ञाः प्रकल्पिताः ॥

इति । सूना हिंसास्थानानि ।

अथ सूनां व्याख्यास्यामो जङ्गमस्थावरादीन्प्राणि-
नस्सूदयन्तीति सूनाः

इति हारीतस्मरणात् । खण्डिन्युलूखलादिः । पेषिणी दृष-
दादिः । चुली पाकस्थानम् । जलकुम्भ उदकभाण्डम् । उपस्क-
रश्शूर्पादिः । एता निर्वाहयन् तत्तत्कार्यं प्रापयन् बध्यते पापेन
संयुज्यते इत्यर्थः । अत्र यद्यपि निमित्तश्रवणान्नैमित्तिकत्वं प्रति-
भाति, तथाऽपि नित्यनिमित्तत्वान्निसत्तैवेति । अत एव शङ्कः—

पञ्च सूना गृहस्थस्य चुली पेषण्युपस्करः ।

खण्डिनी चोदकुम्भश्च तस्य पापस्य शान्तये ॥

पञ्चयज्ञविधानं तु गृही नित्यं न हापयेत् ।

व्यासोऽपि—

आपद्यपि च कष्टायां पञ्च यज्ञान्न हापयेत् ।

ते च यज्ञा यमेन दर्शिताः—

ब्रह्मयज्ञो देवयज्ञः पितृयज्ञस्तथैव च ।

भूतयज्ञो नृत्ययज्ञश्च पञ्च यज्ञाः प्रकीर्तिताः ॥

इति । एतेषां लक्षणमाह तुर्मनुदेवलौ—

अध्यापनं ब्रह्मयज्ञः पितृयज्ञस्तु तर्पणम् ।

¹ एता निर्वाह— स.

होमो दैवो बलिर्भौतो नृयज्ञोऽतिथिपूजनम् ॥

इति । अध्यापनमयध्यनं जपलक्षणं ब्रह्म¹ यज्ञः ।

यत्स्वाध्यायमधीते² स ब्रह्मयज्ञः

इति शौनकस्मरणात् ।

यस्तु श्रुतिजपः प्रोक्तो ब्रह्मयज्ञस्तु स स्मृतः³ ।

इति कात्यायनस्मरणात् । तर्पणं पितृतर्पणं पितृश्राद्धं पितृयज्ञः ।

यदाह मनुः—

ऋषयः पितरो देवा भूतान्यतिथयस्तथा ।

आशासते कुटुम्बिभ्यस्तेभ्यः कार्यं विजानता ॥

स्वाध्यायेनार्चयेतर्षान् होमैर्देवान्यथाविधि ।

पितृन् श्राद्धेन नृनश्चैर्भूतानि बालिकर्मणा ॥

इति । अथ वा⁴ कात्यायनोक्तं द्रष्टव्यम्—

अध्यापनं ब्रह्मयज्ञः पितृयज्ञस्तु तर्पणम् ।

होमो दैवो बलिर्भौतो नृयज्ञोतिथिपूजनम् ॥

श्राद्धं वा पितृयज्ञस्यात् पित्र्यो बलिरथापि वा ।

इति । अत्र यथास्वशाखं व्यवस्था । श्राद्धमत्र नित्यश्राद्धम् ।

तथा च कूर्मपुराणं—

एकं तु भोजयेद्विप्रं पितृनुद्दिश्य सन्ततम् ।

नित्यश्राद्धं तदुद्दिष्टं पितृयज्ञो गतिप्रदः ॥

¹ स ब्रह्म—ख.

² मधीयत—ख.

³ यज्ञस्तुसंस्कृतः—ख.

⁴ अतोऽथ—ख.

इति । अनेनादैवं श्राद्धमित्युक्तं भवति । उक्तं च मनुना—
एकमप्याशयेद्विप्रं पित्रर्थं पाञ्चयज्ञिके ।

न चैवात्राशयेत्कं चिद्वैश्वदेवं प्रति द्विजः ॥

इति । पाञ्चयज्ञिके पञ्चयज्ञाङ्गभूते¹ । अपिशब्दात्साति विभवे²
बहूनपि । अत एव मार्कण्डेयपुराणं—

कुर्याद्हरहश्श्राद्धमन्नाद्येनोदकेन वा ।

पितृनुद्दिश्य विप्रांस्तु भोजयेद्विप्रमेव वा ॥

इति । अत्र विशेषमाह हारीतः—

नित्यश्राद्धमदैवं स्यादर्घ्यपिण्डादिवर्जितम् ।

इति । प्रचेता अपि—

नामन्त्रणं न होमं च नाह्वानं न विसर्जनम् ।

न पिण्डदानं न स्वधा नित्ये कुर्याद्विजोत्तमः ॥

उपवेश्यासनं दत्त्वा सम्पूज्य कुसुमादिभिः ।

निर्दिश्य भोजयित्वा तु किञ्चिद्दत्त्वा विसर्जयेत् ॥

पुराणेऽपि—

नित्यश्राद्धं तु यन्नाम दैवहीनं तदुच्यते ।

तत्तु³ षाट्पुरुषं ज्ञेयं दक्षिणापिण्डवर्जितम् ॥

व्यासोऽपि—

नित्यश्राद्धेऽर्घ्यगन्धाद्यैर्द्विजानभ्यर्च्य शक्तितः ।

सर्वान्पितृगणान्सम्यक्सहैवोद्दिश्य भोजयेत् ॥

¹ पञ्चयज्ञान्तर्गते—ग.

² सम्भवे—ग.

³ दत्तं—क. ख.

आवाहनस्वधाकारपिण्डाग्नौकरणादिकम् ।
 ब्रह्मचर्यादिनियमान्विश्वेदेवांस्तथैव च ॥
 नित्यग्राद्धे सजेदेतान्भोज्यमन्नं प्रकल्पयेत् ।
 दत्त्वा तु दक्षिणां शक्त्या नमस्कारोर्विसर्जयेत् ॥
 एकमप्याशयेद्विप्रं षण्णामप्यन्वहं गृही ।

अत्र मत्स्यपुराणोक्तं द्रष्टव्यं—

यद्येकं भोजयेद्विप्रं त्रीनुद्दिश्य पितृंस्तथा ।

अत्रानुकल्पमाह कात्यायनः—

एकमप्याशयेद्विप्रं पितृयज्ञार्थसिद्धये ।
 अथैवं नास्ति चेदन्यो भोक्ता भोज्यमथापि वा ॥
 अप्युद्धृत्य यथाशक्ति किञ्चिदन्नं यथाविधि ।
 पितृभ्य इदमित्युक्त्वा स्वधाकारमुदाहरेत् ॥

तच्चान्नं ब्राह्मणाय दद्यात् । अत एव पितृयज्ञं प्रकृत्य कूर्मपुराणं—

उद्धृत्य वा यथाशक्ति किञ्चिदन्नं समाहितः ।
 वेदतत्त्वार्थविदुषे द्विजायैवोपपादयेत् ॥

इति । तत्राप्यसामर्थ्ये मनूक्तं—

दद्यादहरहश्शाद्धमन्नाद्येनोदकेन वा ।
 पयोमूलफलैर्वाऽपि पितृभ्यः प्रीतिमाहरन् ॥

इति । होमो दैव इति होमो वैश्वदेवः, स देवयज्ञ इत्यर्थः । तथा
 च कूर्मपुराणं—

शालाग्नौ लौकिके वाऽथ जले भूम्यामथापि वा ।
वैश्वदेवस्तु कर्तव्यो देवयज्ञस्स वै स्मृतः ॥

इति । शालाग्निर्गृह्याग्निः । अत्र बोधायनः—

अहरहर्देवेभ्यस्स्वाहाकुर्यादा काष्ठादथैनं देवयज्ञं
समाप्नोति

इति । आ काष्ठादित्यन्नाभावविषयम् । अत एव प्रचेताः—

तस्मादहरहर्जुह्यादन्नाभावे केनचिदा काष्ठादेवेभ्यः

इति । बलिर्भौत इति बलिहरणं स भूतयज्ञ इत्यर्थः । तथा च
कूर्मपुराणं—

देवेभ्यश्च हुतादन्नाच्छेषा¹ द्रूतबलिं हरेत् ।

भूतयज्ञस्स विज्ञोयो भूतिदस्सर्वदेहिनाम् ॥

हारीतोऽपि—

वास्तुपालभूतेभ्यो बलिहरणमहुतः

इति । अहुतो भूतयज्ञः । तत्राप्यन्नाभावे बोधायनोक्तं—

अहरहर्भूतेभ्यो बलिं हरेदा पुष्पेभ्योऽथैनं भूतयज्ञं

समाप्नोति

इति । नृयज्ञोऽतिथिपूजनमिति—अतिथिपूजनमतिथिभ्योऽन्न-
दानं स मनुष्ययज्ञ इत्यर्थः ।

अतिथिभ्योऽन्नदानं तु नृयज्ञस्स तु पञ्चमः ।

इति यम² स्मरणात् । हारीतोपि—

¹ दन्नशेषा—स्र.

² मनु—क. स्र.

यद्देवेभ्यो जुहोति देवलोकं तेनाभियजति यत्पितृ-
भ्यः पितृलोकं तेन यत्स्वाध्यायमधीते ऋषिलोकं
तेन यद्भूतेभ्यो बलिं हरति भूतलोकं तेन यद्ब्रा-
ह्मणांस्तर्पयति मनुष्यलोकं तेन । तस्मादन्नं पितृ-
भ्यो दत्त्वोदीक्षेता ¹ गोदोहनात्

इति । मार्कण्डेयपुराणेऽपि—

अनित्यं हि स्थितो यस्मात्तस्मादतिथिरुच्यते ।
तस्मिंस्तृप्ते नृयज्ञार्थान्मुच्येतर्णाद्रृहाशूमी ॥

अत्र विशेषमाह नारायणः—

नियुज्यैकमनेकं वा श्रोत्रियं प्राञ्जुस्त्रं ² सदा ।
निवीती तद्गतमना ऋषीन्ध्यायन्समाहितः ॥
आसनं चार्घ्यदानं च भुक्ते चाचमनं ततः ।

ऋषीन्सनकादीन्, तेषां मनुष्यत्वात् । कार्ष्णाञ्जनिरपि—

मनुष्याणां तथा कुर्यात्तर्पणं प्रत्यहं द्विजः ³ ।

हन्तेति हन्तकारं तु गृहस्थः प्रत्यहं यजेत् ⁴ ॥

हन्तेति क्रियते यस्मिन्स हन्तकारः । हन्तेत्युच्चार्य यजेदित्यर्थः ।

अत एव कात्यायनः—

स्वाहाकारवषट्कारनमस्कारा दिवोकसाम् ।

स्वधाकारः पितृणां तु हन्तकारस्तथा नृणाम् ॥

¹ तस्माद्देवपितृभूतेभ्यो दत्त्वोदीक्षेता—क&ख. ² ब्राह्मणं—ग.

³ कण्ठसेवनम्—ग.

⁴ व्रजेत्—क&ख.

हन्तेतिकरणं हन्तकार इत्यर्थः । अत्रानुकल्पमाह नारायणः—

अशक्तावन्नमुद्धृत्य हन्तेत्येवं प्रकल्पयेत् ।

इति । बोधायनोऽपि—

अहरहर्ब्राह्मणेभ्योऽन्नं दद्यादा मूलफलशकेभ्योऽ-
थैनं मनुष्ययज्ञं समाप्नोति

इति । मुख्यकल्पानन्तरं काष्णार्जनिरपि—

भिक्षां वा पुष्कलं वाऽपि हन्तकारमथापि वा ।

असम्भवे सदा दद्यादुदपात्रमथापि वा ॥

दद्यादातिथय इति शेषः । अत एव मनुष्ययज्ञं प्रकृत्य कूर्म-
पुराणे—

हन्तकारमथाग्रं वा भिक्षां वा शक्तितो द्विजः ।

दद्यादतिथये नित्यं बुध्येत परमेश्वरम् ॥

इति । भिक्षादिलक्षणं तु शातातपेनोक्तं—

ग्रासमात्रं भवेद्भिक्षा पुष्कलं तु चतुर्गुणम् ।

पुष्कलानि च चत्वारि हन्तकारं विदुर्बुधाः ॥

मनुरपि—

ग्रासमात्रं भवेद्भिक्षा अग्रं ग्रासचतुष्टयम् ।

अग्रं चतुर्गुणीकृत्य हन्तकारो विधीयते ॥

इति । यदा तु पितृयज्ञे भिक्षादाने च ब्राह्मणालाभः¹

तदा प्रतिपत्तिनियमः कूर्मपुराणे दर्शितः—

¹ ब्राह्मणानामसम्भवः—क. ख.

सर्वेषामप्यलाभे¹ तु दत्तं गोभ्यो निवेदयेत् ।
इति । एवं च मन्वादिभिर्वैश्वदेवलिहरणे एव देवयज्ञभूतय-
ज्ञाविनि दर्शितम् । आपस्तम्बेन तु मन्त्रभेदात्संज्ञाभेदात्पृथ-
गेवैतद्यज्ञद्वयमुक्तमित्युक्तं, तद्भाष्ये² । अत्र बोधायनः—

प्रवासं गच्छतो यस्य गृहे कर्ता न विद्यते ।
पञ्चानां महतामेषां स यज्ञैस्सह³ गच्छति ॥
प्रवासे कुरुते चैतान्यदन्नमुपपद्यते ।
न चेदुत्पद्यते चान्नमद्भिरेतान् समापयेत् ॥

इति । अत्र कालनियममाह दक्षः—

पञ्चमे च यथाभागे संविभागो यथार्हतः ।
पितृदेवमनुष्याणां भूतानां चोपदिश्यते ॥
इति । संविभागोन्नस्य । अष्टधा विभक्तस्याह पञ्चमभागे । अत
एव विष्णुः—

मध्याह्ने त्वथ सम्प्राप्ते वलिं कृत्वाऽऽत्मनो गृहे ।
देवपितृमनुष्याणां शिष्टं भुञ्जीत वाग्यतः ॥

इति । एवं कुर्वतः फलमाह हारीतः—

देवान्पितृनृषींश्चैव भूतानि ब्राह्मणांस्तथा ।
तर्पयन्विधिना विप्रो ब्रह्मभूयाय कल्पते ॥

¹ प्यभावे—क.ख.

² पञ्चमहायज्ञेभ्यो न पृथग्वैश्वदेवमित्यपि न प्रकरणन्तः। सः। ज्ञाभेदाच्च कमभे-
दावगतेः³ इति आपस्तम्बसूत्रवृत्तां (III, 7, 27) सुदर्शनाचार्यः—

³ सयज्ञैस्सह गच्छति—क. घ, सहयज्ञैस्स गच्छति—ग.

इति । शम्भुरपि—

यत्फलं सोमयागेन प्राप्नोति धनवान्द्रिजः ।

सम्यक्पञ्चमहायज्ञैर्दरिद्रस्तदवाप्नुयात् ॥

अथाकरणे दोषो गर्गेण दर्शितः—

सूनानिर्णिक्तदोषा ये सर्वे ते वृषलास्मृताः ।

न तेषामधिकारोऽस्ति कचिद्धर्मे दुरात्मनाम् ॥

वृषलश्शूद्रः । व्यासोऽपि—

पञ्चयज्ञांस्तु यो मोहान्न करोति गृहाश्रमी ।

तस्य नायं च न परो लोको भवति धर्मतः ॥

विष्णुपुराणे—

देवादिनिश्वासहतं शरीरं यस्य वेश्मनि ।

न तेन सङ्करं कुर्याद्गृहासनपरिच्छदैः ॥

इति । इति स्मृतिचन्द्रिकायां पञ्चमहायज्ञाः.

वैश्वदेवविधिः

अथ वैश्वदेवविधिः । तत्र नारायणः—

सभार्यस्तु शुचिस्त्रातो विधिनाऽऽचम्य वाग्यतः ।

प्रविश्य सुसमिद्धेऽग्नौ वैश्वदेवं समाचरेत् ॥

इति । सुसमिद्धेऽग्नाववैदिके वैदिके वा । तथा च शातातपः

लौकिके वैदिके वाऽपि हुत्वोत्सृष्टे¹ जले क्षितौ ।

वैश्वदेवस्तु कर्तव्यः पञ्चसूनापनुत्तये ॥

¹ हुतात्सृष्टे—ग.

वैदिके वैवाहिके । यदाह मनुः—

वैवाहिकेऽग्नौ कुर्वीत गृह्यकर्म यथाविधि ।

पञ्चयज्ञविधानं च पक्तिं चान्वाहिकीं गृही ॥

इति । विशेषश्चतुर्विंशतौ दर्शितः—

प्रातर्होमं तु निर्वस्य समुद्धृत्य हुताशनात् ।

शेषं महानसे कृत्वा तत्र पाकं समाचरेत् ॥

इति । अथ वा लौकिकेऽग्नौ पाकः । तदाहाङ्गिराः—

शालाग्नौ तु पचेदन्नं लौकिके वाऽपि नित्यशः ।

इति । शालाग्निर्गृह्याग्निः । यदा तु लौकिके पाकस्तदा तस्मिन्ने-
व होमः । तदुक्तं कूर्मपुराणे—

यदि स्याल्लौकिके पाकस्ततोऽन्नं तत्र हूयते ।

शालाग्नौ तत्र चेदन्नं विधिरेष सनातनः ॥

इति । अनेनैवाभिप्रायेणापस्तम्बोऽपि—

औपासने पचने वा षड्ङ्गिराद्यैः प्रतिमन्त्रं हस्तेन

जुहुयात्—

इति । अत्र पचने वेति यस्य¹ सर्वाधानं तद्विषयवेमेति व्याख्या-
तं तद्भाष्ये । तदुक्तं च विष्णुना—

आधानाद्² गृहोत्रस्य आवसथ्यात्तु ब्राह्मणं ।

यस्मिन्नग्नौ पचेदन्नं तत्र होमो विधीयते ॥

¹ यत्र — कर्त्तव्यं.

² अभावाद्—ग

इति । यस्य सर्वाधानं तस्यावसथ्याद्वाह्यतः पृथगग्निहोत्रस्याभा-
वात् गृह्याग्न्य¹ भावेन यस्मिन्लौकिकेऽग्नौ वा पाकस्तत्रैव होम
इत्यर्थः । सोऽपि कथमित्यपेक्षिते शौनकः—

अथ सायम्प्रातस्सिद्धस्य हविष्यस्य जुहुयादग्नि-
होत्रदेवताभ्यस्सोमाय वनस्पतयेऽग्नीषोमाभ्यां द्या-
वापृथिवीभ्यां धन्वन्तरय इन्द्राय विश्वेभ्योदे-
वेभ्यो ब्रह्मणे स्वाहेति । अथ बलिहरणम् ।

इति । हविष्यस्य हविर्योग्यस्येत्यर्थः । अग्निहोत्रदेवताभ्यस्सू-
र्याग्निप्रजापतिभ्य इति यावत् । आपस्तम्बोऽपि—

औपासने पचने वा षड्विराद्यैः प्रतिमन्त्रं हस्तेन
जुहुयात् । उभयतः परिषेचनं यथा पुरस्तात्
इति । आद्यैः अग्रये स्वाहेत्यादिस्विष्टतृदन्तैः । उभयतः कर्मा
दावन्ते चेत्यर्थः । गृह्यकासायनोऽपि—

वैश्वदेवादन्नात्पर्युक्ष्य स्वाहाकारैः जुहुयाद्ब्रह्मणे प्र
जापतये गृहेभ्यः काश्यपायानुमतये²

इति । गौतमोऽपि—

अग्नावग्निर्धन्वन्तरिर्विश्वेदेवाः प्रजापतिस्स्विष्टकृदिति होमाः
इति । अत्र यथास्वशस्त्रं व्यवस्था ।

वैश्वदेवं प्रकृर्वीत स्वशास्त्राविहितं ततः³ ।

¹ गृह्याग्न्य—५.८.५.

² इदं ब्रह्मणे—नुमतये इत्येतन्न 'ग' पुरत हे.

³ तथा—५.

संस्कृतान्नैर्हविष्यैर्वा हविष्यव्यञ्जनान्वितैः ॥

इति स्मरणात्¹ । कात्यायनोऽपि—

उद्धृत्य हविरासिच्य हविष्येण घृतादिना ।

स्वशखाविधिना हुत्वा तच्छेषेण बलिं हरेत् ॥

इति । अत्र हविरुद्धृत्य हविष्येण घृतादिनाऽऽसिच्याभिघार्य
तेन हविषा हुत्वेति सम्बन्धः । अत्रादिशब्दो दध्यादिपरिग्रहार्थः ।

अत एव व्यासः—

जुहुयात्सर्पिषाऽभ्यक्तं तैलक्षारविवर्जितम् ।

दध्यक्तं पयसाऽक्तं वा तदभावेऽम्बुनाऽपि² वा ॥

यदा तु हविष्यद्रव्यालाभस्तदा विशेषश्चतुर्विंशतिमते दर्शितः—

अलाभे येन केनापि फलशाकोदकदिभिः ।

पयोदधिघृतैः कुर्याद्वैश्वदेवं सृवेण तु ॥

हस्तेनान्नादिभिः कुर्यादद्भिरञ्जलिना जले ।

इति । येन केनापि करणेने³सर्थः । अत्रापि यदशनीयं तेनैव
होमः । तदुक्तं परिशिष्टे—

शकं वा यदि वा पत्रं मूलं वा यदि वा फलम् ।

सङ्कल्पयेद्यदा⁴ हारे तेनाग्नौ जुहुयादपि ॥

व्यासस्मरणात्— क.घ.

²ऽम्बुनाऽपि—क.ख.

³कारणेने—ग.

⁴यथा—ग.

इति । अत्रापस्तम्बोक्तो विशेषः—

न क्षारलवणहोमो विद्यते । तथाऽवरात्रंमसृष्टस्य च अह-
विष्यस्य होमः

इति । अत्र नेति सर्वत्रानुवर्तते । गृहपरिशिष्टेऽपि—

उत्तानेन तु हस्तेन अङ्गुष्ठाग्रेण पीडितम् ।

संहताङ्गुलिपाणिस्तु वाग्यतो जुहुयाद्दविः ॥

कात्यायनोऽपि—

योऽनर्चिषि जुहोत्यग्नौ व्यङ्गारे चैव मोहतः^१ ।

मन्दाग्निरामयावी च दरिद्रश्चोपजयते ॥

तस्मात्समिद्धे होतव्यं नासमिद्धे कथं चन ।

आरोग्यमिच्छताऽऽयुश्च श्रियमात्यन्तिकीं तथा ॥

शौनकोऽपि—

बहुशुष्केन्धने वह्नौ सुसमिद्धे विशेषतः ।

विधूमे लोलिहाने च होतव्यं कर्मसिद्धये ॥

कात्यायनोऽपि—

जुहूषुश्च बुभूषुश्च^२ पाणिशूर्पास्यदारुभिः ।

न कुर्यादग्निधमनं न कुर्याद्रिचजनादिना ॥

मुखेनैव धमेदग्निं मुखादेषोऽभ्य^३ जायत ।

^१ मानव — ग.

जुह्व वस्त्रहुनेनैव — क; जुह्वप्वस्त्रहुते चैव — ख.

^२ षो ह्य — ग.

^३ द्वादशाहमुभयोरथ — क. ख. ग. & घ.

अत्र व्यवस्थामाह स एव—

नाग्निं मुखेनेति वचो लौकिके योजयेत्ततः ।

इति । आपस्तम्बस्तु वैश्वदेवाद्युपक्रमे व्रतविशेषमाह—

तेषां मन्वाणामुपयोगे द्वादशाहमध¹ शशय्या ब्रह्म-

चर्यं क्षारलवणवर्जनं चोत्तमस्यैकरात्रमुपवासः

इति । तेषां वैश्वदेवबल्यर्थानाम् । उत्तमस्य 'ये भूताः' इति

मन्त्रस्य । ततो वैश्वदेवश्चरुः,

वैश्वदेवे विश्वे देवाः

इति तेनैवोक्तत्वात् । वैश्वदेवे कर्तव्ये तत्र यत्कर्म तस्मिन्विश्वे-

देवा देवता इत्यर्थः । अत्र पुनरापस्तम्बः—

सिद्धेऽन्ने तिष्ठन् भूतामिति स्वामिने प्रब्रूयात्तत्सु

भूतं विरडन्नं तन्मा क्षायीति प्रतिवचनम् ।

इति । ततो² वैश्वदेवादिकर्म । एतच्च सायम्प्रातः कार्यं,

सायं प्रातैवैश्वदेवः कर्तव्यो वलिकर्म च ।

अनश्नताऽपि कर्तव्यमन्यथा किल्बिषी भवेत् ॥

इति कात्यायनस्मरणात् । अनेनात्मसंस्कार इत्युक्तं भवति ।

उक्तं च परिशिष्टे—

प्रवसेदाहिताग्निश्चेत्तदाचित्कालपर्ययात् ।

यस्मिन्नग्नौ भवेत्पाको वैश्वदेवस्तु तत्र वै ॥

¹ द्वादशाहमुभयोरध—क ख.ग.घ.

² अतो—ग.

तत्राहुत्वा तु यो भुञ्जे स भुञ्जे किल्वषं नरः ।
प्रोषितोऽप्यात्मसंस्कारं कुर्यादेवाविचारयन् ।

गोबिलोऽपि—

यद्येतस्मिन्काले त्रीहियवौ प्रक्रियेयातामन्यतरस्य
हुत्वा कृतमन्येन । यद्येतस्मिन्काले पुनः पुन-
रन्नं पच्येत सकृदेवैकं बलिं तत्र कुर्वीत । यद्येक
स्मिन् काले बहुधाऽन्नं पच्येत गृहपतिर्महानसा-
देवैकं बलिं तत्र कुर्वीत

इति । अस्यार्थः—यद्येतस्मिन्काले त्रीहियवाद्यनेकान्न-
पाकः तदा एकस्मादेव पाकाद्धोमादिबलिं कुर्वीत
न प्रतिपाकम् । यद्येतस्मिन्कालेऽभ्यागतादिवशेन
पुनः पुनरन्नं पच्येत तदाऽप्येकस्मादेव पाका
त्सकृदेवैकं बलिं कुर्यात् । तथैकान्युपजीविनां
भ्रातृपुत्रादीनामेतस्मिन्काले बहुधा पाकेऽपि
गृहपतिपाकात्सकृदेव कुर्वीतेति । अत्रानशिकं
प्रकृत्यात्रिः—

साश्रिकः पितृयज्ञान्तं बलिकर्म समाचरेत् ।
अनश्रिहृतशेषं तु बलिं काकबलिं हरेत् ॥
पुरुषयज्ञादृते नास्ति निरश्रेस्तु महामखः ।

इति । होमोऽपि तस्य वसिष्ठेन दर्शितः—

अनग्निकस्तु ¹ यो विप्रस्मोऽन्नं व्याहृतिभिस्स्वयम् ।

हुत्वा शाकलमन्त्रैश्च शिष्टं काकवलिं हरेत् ॥

शाकलमन्त्राः 'देवकृतस्यैनसः' इत्याद्याः । विष्णुरपि—

अन्नं व्याहृतिभिर्हुत्वा हुत्वा मन्त्रैश्च शाकलैः ।

प्रजापतेर्हविर्हुत्वा पूजयेदतिथिं ततः ॥

इति । अत्र यमः—

अकृत्वा वैश्वदेवं तु भुञ्जते ये द्विजाधमाः ।

वृथा तेनान्नपाकेन काकयोर्निं व्रजन्ति ते ॥

व्यासोऽपि—

अकृत्वा वैश्वदेवं तु यो भुङ्क्तेऽनापदि द्विजः ।

स मूढो नरकं याति कालमूत्रमवाक्छिराः ॥

इति । इति स्मृतिचन्द्रिकायां वैश्वदेवविधिः

बलिहरणम् .

अथ बलिहरणम् । तत्र कात्यायनः—

उद्धृत्य हविरासिच्य हविष्येण घृतादिना ।

स्वशाखाविधिना हुत्वा तच्छेषेण वलिं हरेत् ॥

इति । अत्र हविरुद्धृत्य हविष्येण घृतादिना हविरामिच्या-

भिधार्य तेन हविषा हुत्वेति सम्बन्धः । अत्र गोविलः—

स्वयं पत्नी यावद्वसेद्बलिं हरेदपि वाऽन्यो ब्राह्मणः

¹ अनेकान्नस्तु. क.

इति । यावद्गृहे वसेत्तावत्स्वयं वाऽन्यो बलिं हरेदित्यर्थः ।

ब्राह्मणग्रहणं पुत्रादिप्रदर्शनार्थम् । अत एवात्रिः—

पुत्रो भ्राताऽथवा ऋत्विक्छिष्यश्चथुरमातुलाः ।

पत्नीश्रोत्रिययाज्याश्च दृष्टास्ते बलिकर्मणि ॥

इति । एतत्प्रवासादिविषयम् । अत एव परिशिष्टे—

प्रवसेदाहिताग्निश्चेत्कदाचित्कालपर्ययात् ।

यस्मिन्नग्नौ भवेत्पाको वैश्वदेवस्तु तत्र वै ।

तत्राहुत्वा तु यो भुङ्क्ते स भुङ्क्ते किल्बिषं नरः ॥

प्रोषितोऽप्यात्मसंस्कारं कुर्यादेवाविचारयन् ।

पुत्रो भ्राता तथा पत्नी शिष्यो वाऽस्य बलिं हरेत् ॥

इति । पत्नी चेदमन्त्रकं,

सायमन्नस्य सिद्धस्य पत्रचमन्त्रं बलिं हरेत्

इति मनुस्मरणात् । यदा तु गृहेऽन्यः कर्ता नास्ति तदा

प्रवामेऽपि स्वयमेव कुर्यात् । तदाह बोधायनः—

प्रवासं गच्छतो यस्य गृहे कर्ता न विद्यते ।

पञ्चानां महतामेषां सह यज्ञैस्स गच्छति ॥

अत्र शौनकः-

अथ बलिहरणं—एताभ्यश्चैव दैवताभ्योऽद्भ्य¹

ओषधिवनस्पतिभ्यो गृहाय गृहदेवताभ्यो वास्तु-

¹ अद्भ्यः इति न क, खपुस्तकयोः.

देवताभ्य इन्द्रायेन्द्रपुरुषेभ्यो यमाय यमपुरुषेभ्यो
वरुणाय वरुणपुरुषेभ्यस्सोमाय सोमपुरुषेभ्य इति
प्रतिदिशं ब्रह्मणे ब्रह्मपुरुषेभ्य इति मध्ये विश्वे-
भ्यो देवेभ्यस्सर्वेभ्यो भूतेभ्यो दिवाचारिभ्य
इति दिवा नक्तंचारिभ्य इति नक्तं रक्षोभ्य इ-
त्युत्तरतस्स्वधा पितृभ्य इति प्राचीनावीती शेषं
दक्षिणा निनयेत्.

इति । अस्यार्थः—एताभ्य इति वैश्वदेवदेवतानां ग्रहणम् ।
तासां प्रकृतत्वात् । चकारो वक्ष्यमाणदेवतासमुच्चयार्थः । एव-
कारो मा भूद्ब्रह्मान्तरोक्तानां बलिहरणमिति । एतच्च सूर्या-
येत्यारभ्य वास्तुदेवताभ्य इत्यन्तैः प्रागपवर्गं यथा प्राचि वि-
धि¹ भवति, 'प्राञ्चश्रेष्ठा' इति परिभाषितत्वात् । ततस्त-
स्यान्ते प्रतिदिशमिन्द्राद्यै² स्तेषां मध्ये ब्रह्मणे ब्रह्मपुरुषेभ्य
इति । सर्वस्य प्रधानस्योत्तरतो³ विश्वेभ्यो देवेभ्य इति ।
सर्वेभ्यो भूतेभ्य इति मध्य एव, तस्याधिकारात् । ब्रह्मा-
दीनामुत्तरतो रक्षोभ्य इति, तेषां प्रकृतत्वात् । अत एव
तेषां दक्षिणतस्स्वधा पितृभ्य इति । सर्वे मन्त्रास्स्वाहा-
न्ताः । अत्र निनयेदिति वचनं पितृयज्ञार्थं⁴ भेत्तकर्मन्तरं बलि-
हरणमिति⁵ वक्तुम् । कर्मन्तरत्वं च स्वाहाकारनिवृत्त्यर्थम् ।

¹ हवि —ख. ² मिन्द्रादिभ्य इति वरम्. ³ सर्वप्राधान्यात्तरतः—कख.

⁴ पितृयज्ञाख्य —ग.

⁵ न बलिहरणमिति—ग.

कर्मान्तरत्वे¹ कालान्तरेऽपि स्यात्तन्मा भूदिति शेषग्रहणामि-
ति । एतत्सर्वं गृह्यवृत्तावुक्तम् । आपस्तम्बोऽपि—

अपरेणार्श्विं सप्तमाष्टमाभ्यामुदगपवर्गमुदपानसन्नि-
धौ नवमेन मध्येऽगारस्य दशमैकादशाभ्यां प्राग-
पवर्गम् । उत्तरपूर्वदेशेऽगारस्योत्तरैश्चतुर्भिः । श-
य्यादेशे कामलिङ्गेन । देहल्यामन्तरिक्षलिङ्गे-
नोत्तरेणापिधान्याम् । उत्तरैर्ब्रह्मसदने दक्षिणतः
पितृलिङ्गेन प्राचीनाविस्रवाचीनपाणिः कुर्यात् ।
रौद्र उत्तरो यथा देवताभ्यः । तयोर्नाना परि-
षेचनं धर्मभेदात् । नक्तमेवोत्तमेन वैहायसम् ।

इति । अस्यार्थः—उत्तरैश्चतुर्भिः प्रागपवर्गं तस्याधिकारात् ।
ब्रह्मसदनेऽगारमध्ये । अत्रापि प्रागपवर्गमित्यनुवर्तते । ब्रह्म-
सदनादक्षिणतः पितृलिङ्गेन तस्य प्रकृतत्वात् । रौद्र उत्त-
रतः पैतृकादिति शेषः । तयोर्नाना परिषेचनमित्युत्तरत्र वच-
नात् । यथा देवताभ्य इति, यथोत्तानेन पाणिना देवता-
भ्यो बलिदानं तद्ददस्यापि न पुनः पैतृकवदित्यर्थः² । अत्र
बलिधर्मानाह स एव—

बलीनां तस्य तस्य देशे संस्कारो हस्तेन परि-

मृज्यावोक्ष्य न्युप्य पश्चात्परिषेचनम्

इति । एकदेशसमवेतानां तु परिषेचनं तन्त्रेणैव विभवात्³ ।

¹ कर्मान्तरे—क. ² पैतृमेधिकवदि—कनिख. ³ सम्भवात्—क.

तदपि तेनैवोक्तं—

एवं बलीनां देशे देशे समवेतानां सकृत्सकृ-
दन्ते परिषेचनं सति सूपमंसपृष्टेन कार्याः

इति । अस्यापवादः—

तयोर्नाना परिषेचनं धर्मभेदात्.

इति । तयोः पैतृकरौद्रयोरेकदेशममवेतत्वेऽपि नाना पृथ-
क्परिषेचनं प्राचिनावीतत्वेऽपि धर्मभेदत्वादित्यर्थः । नक्तमे-
वोत्तमेन वैहायसमिति—विहायस्याकाशे भवो वैहायसः तमु-
त्तमेन 'ये भूताः' इति मन्त्रेण नक्तमेव दद्यादित्यर्थः । के-
चिदुत्तमेनैव नक्तं नान्येनेति रात्रावन्यमन्त्रनिवृत्तिमिच्छन्ति ।
एतत्सर्वं भाष्यकारेणोक्तम् । गृह्यकात्यायनोपि—

मणिके त्रीन्पर्जन्यायाद्भ्यः पृथिव्यै धात्रे विधात्रे
च द्वार्योः प्रतिदिशं वायवे दिशां च मध्ये
त्रीन्ब्रह्मणेऽन्तरिक्षाय सूर्याय¹ विश्वेभ्यो देवेभ्यो
विश्वेभ्यश्च² भूतेभ्यस्तेषामुत्तरत उषमे भूतानां
च पतये परं पितृभ्यस्स्वधा नम इति दक्षि-
णतः पितृभ्यस्त्रिभ्य उत्तरापरस्यां दिशि निन-
येत् 'यत्क्षेम तत्ते निर्णेजनम्'³

1 नैतत्पदं 'क,' 'ख' योः. 2 नैतत्पदं 'ग' पुस्तके.

3 दक्षिणतः पात्रं निर्णय्योत्तरापरस्यां दिशि निनयेत् यत्त्वेननिर्णेजनम्—
ग ; दक्षिणतः पितृभ्यस्त्रिभ्य उत्तरापरस्यां दिशि निनयेन् यत्क्षेम तत्ते
निर्णेजनम्—घ.

इति । अयमर्थः—मणिके उदपानसमीपे । प्रतिदिशं वायवे तथा दिशां च । प्रतिदिशमिति शेषः । अत्र प्राचयै दिश इत्येवं प्रयोगः । 'मध्ये' एतेषामिति शेषः । त्रयाणामुत्तरतो विश्वेभ्य इति द्वौ । 'परं' तयोरुत्तरतः उषसे भूतानां च पतय इति । त्रयाणां दक्षिणतः पितृभ्य इति पात्रं निर्णय्य यत्क्षेम¹ तत्ते इत्युत्तरापरस्यां दिशि निनयेत् । एतत्सर्वं तद्गाप्यकारेणोक्तम् । अत्र नमोऽन्तास्सर्वे मन्त्राः—

अमुष्मै नम इत्येवं बलिदानं विधीयते ।

इति कात्यायनस्मरणात् । अत्र यथास्वशाखं व्यवस्था,
न जातु परशाखोक्तं द्विजः कर्म समारभेत्² ।

इति वसिष्ठस्मरणात् । अत्र मार्कण्डेयपुराणं—

एवं गृह्यवर्णिं कृत्वा गृहे गृहपतिश्शुचिः ।
आप्यायनाय भूतानां कुर्यादुत्सर्गमादरात् ॥

इति । उत्सर्गोऽन्नस्य । सोऽपि कथमित्यपेक्षिते विष्णुपुराणं—

देवा मनुष्याः पशवो वयांसि
सिद्धास्सयक्षोरगदैखसङ्गाः ।
प्रेताः पिशाचास्तरवस्समस्ताः
ये चान्नमिच्छन्ति मया प्रदत्तम् ॥
पिपीलिकाः कीटपतङ्गकाश्च

¹ यक्षेम तत्ते—ग.

² समाचरेत्—घ.

बुभुक्षिताः कर्मनिबन्धवद्धाः¹ ।
 प्रयान्तु ते तृप्तिमिदं मयाऽन्नं
 तेभ्यो निसृष्टं सुखिनो भवन्तु ॥
 येषां न माता न पिता न बन्धुः
 नैवान्नसिद्धिर्न तथाऽस्ति तृप्तिः ।
 तत्तृप्तयेऽन्नं भुवि दत्तमेतत्
 ते यान्तु तृप्तिं मुदिता भवन्तु ॥
 भूतानि सर्वाणि तथाऽन्नमेतत्
 अहं च विष्णुर्न ततोऽन्यदस्ति ।
 तस्मादहं भूतहिताय भूतं
 अन्नं प्रयच्छामि भवाय तेषाम् ॥
 चतुर्दशो लोकगणो य एषः
 तत्र स्थिता ये खलु भूतसङ्घाः ।
 तृप्त्यर्थमन्नं हि मया निसृष्टं
 तेषामिदं ते मुदिता भवन्तु ॥
 इत्युच्चार्य नरो दद्यादन्नं श्रद्धासमन्वितः ।
 भुवि भूतोपकाराय गृही सर्वाश्रयो यतः ॥
 इति । ततश्चादिभ्योऽन्नं दद्यात् । तदपि तत्रैवोक्तं—
 श्वचण्डालविहङ्गानां भुवि दद्यात्ततो नरः ।
 ये चान्ये पतिताः केचिदामपात्रास्समागताः ॥

¹ कर्मनिबद्धभावात्— क.

मनुरपि—

शुनां च पतितानां च श्वपचां पापरोगिणाम् ।
वायसानां क्रिमीणां च शनकैर्निक्षिपेद्भुवि ॥

अत्र श्ववायसबलिमन्त्रौ व्यासोक्तौ—

श्वानौ द्वौ श्यामशवलौ वैवस्वतकुलोद्भवौ ।
ताभ्यां षिण्डं प्रदास्यामि रक्षेतां पथि मां सदा ¹ ॥
ऐन्द्रवारुणवायव्या याम्यनैऋतिकाश्च ये ² ।
ते काकाः ³ प्रतिगृह्णन्तु भूमौ पिण्डं मदर्पितम् ॥

अत्र पतितादीनां दानमनिखं तेषामनियतत्वात् । के चित्त्वा-
गतानामपि दद्यादित्याहुः । तदाहापस्तम्बः—

सर्वान्वैश्वदेवे भागिनः कुर्विता श्वचण्डालेभ्यः ।
नानर्हद्भ्यो दद्यादित्येके

इति । अनर्हद्भ्यश्चण्डालादिभ्यः । अत्र व्यासः—
दत्त्वाऽनेन विधानेन बलिं पश्चादुपस्पृशेत् ।

इति । एवं कुर्वतः फलमाह मनुः—
एवं यस्सर्वभूतानि ब्राह्मणो नित्यमर्चति ।
स गच्छति परं स्थानं तेजोमूर्तिः पथर्जुना ⁴ ॥

इति । आपस्तम्बोऽपि—

य एतानव्यग्रो यथोपदेशं कुरुते नित्यस्स्वर्गः पु-
ष्टिश्च । अग्रं च देयम् ।

¹ पथि सर्वदा—क.

² याम्या वै नैऋतास्तथा—ग.

³ वायसाः—ग.

⁴ प्रजापतिर्मे—ग.

इति । श्रोत्रियायेति शेषः । तथा च बलिह्वः—

गृहदेवताभ्यो बलिं हरेच्छ्रोत्रियायाग्रं दत्त्वा ब्रह्म-
चारिणे चानन्तरं पितृभ्यो दद्यात् ।

इति । ब्रह्मचारिणे भिक्षां दत्त्वेत्यर्थः । अत एव यमः—

भिक्षां च भिक्षवे दद्याद्विधिवद्ब्रह्मचारिणे ।

इति । सोऽपि विधिर्गौतमेन दर्शितः—

स्वस्ति वाच्य भिक्षादानमपूर्वम्

इति । भिक्षमाणं ब्रह्मचारिणं स्वस्तीति वाचयित्वा तद्धस्ते
जलं प्रदाय भिक्षादानं कार्यमित्यर्थः । यतेः पुनराद्यन्तयो-
रुदकदानं कार्यम् । तथा च व्यासः—

यतिहस्ते जलं दद्याद्भैक्षं दद्यात्पुनर्जलम् ।

तद्भैक्षं मेरुतुल्यं स्यत्तज्जलं सागरोपमम् ॥

अत्र वचनद्वयेऽपि दद्यादित्यभिधेः नाद्यति ब्रह्मचारिण वा न¹
प्रत्याचक्षीतेति गम्यते । अत एवापस्तम्बः—

स्त्रीणां च प्रत्याचक्षणाणां समाहितो ब्रह्मचा-
रीष्टं दत्तं हुतं प्रजां पशून् ब्रह्मवर्चममन्नाद्यं
वृद्धे । तस्माद्बु ह वै ब्रह्मचारिसङ्घं चरन्तं न
प्रत्याचक्षीत ।

पुराणेऽपि—

अपूजयन् हि काकुत्स्थ तपस्विनमुपागतम् ।

¹ वा भिक्षमाणं न—क.

द्रुःखाशी च परे लोके स्वानि मांसानि खादति ॥

व्यासोऽपि—

यतिश्च ब्रह्मचारी च पक्वान्नस्वामिनावुभौ ।

तयोरन्नमदत्त्वा तु भुक्त्वा चान्द्रायणं चरेत् ॥

इति । अत्र पराशरः—

दद्याच्च भिक्षात्रितयं परिव्राड्ब्रह्मचारिणाम् ।

इच्छया च ततो दद्याद्विभवे सत्यवारितम् ॥

इति । एतदपि व्रताध्ययनादियोगविषयं,

सत्कृत्य भिक्षवे भिक्षा दातव्या सुव्रताय वा ।

इति याज्ञवल्क्यस्मरणात्,

अत्रता ह्यनधीयाना यत्र भैक्षचरा द्विजाः ।

तं ग्रामं दण्डयेद्राजा चोरभक्तप्रदो हि सः ॥

इति वसिष्ठस्मरणाच्च । यदा तु वैश्वदेवादवाग्भिक्षुरागच्छति

तदा व्यासोक्तं द्रष्टव्यं—

अकृते वैश्वदेवे तु भिक्षुके गृहमागते ।

उद्धृत्य वैश्वदेवार्थं भिक्षां दत्त्वा विसर्जयेत् ॥

वैश्वदेवकृतं दोषं शक्तो भिक्षुर्व्यपोहितुम् ।

न हि भिक्षुकृतं दोषं वैश्वदेवो व्यपोहति ॥

भिक्षुः परिव्राट् । एवं ब्रह्मचारिण्यपि द्रष्टव्यम् । अत एव

विष्णु¹ पुराणं—

भिक्षां तु भिक्षवे दद्यात् पत्रिवाद्ब्रह्मचारिणाम् ।
अकल्पितान्नादुद्धृत्य सर्वव्यञ्जनभंग्युताम् ॥

भिक्षां¹ प्रकृत्य यमः—

हस्तदत्ता तु या भिक्षा मल्लिव्यञ्जनानि च ।
भोक्ता² त्वशुचितां याति दाता³ स्वर्गं न गच्छति ॥

यदा तु भिक्षुकालाभस्तदा विष्णुनोक्तं—

भिक्षुकालाभेऽन्नं गोभ्यो दद्याद्दशो वा प्राक्षिपेत्
इति । ते च भिक्षुका व्यासेन दर्शिताः—
ब्रह्मचारी यतिश्चैव धिद्यार्थी गुरुपोपकः ।
अध्वगः क्षीणवृत्तिश्च षडेते भिक्षुकाः स्मृताः ॥

पुराणेऽपि—

व्याधितस्यार्थहीनस्य कुटुम्बात् प्रच्युतस्य च ।
अध्वानं वा प्रपन्नस्य भिक्षाचर्या विधीयते ॥

इति । भिक्षादिपरिमाणं मनुनोक्तं—

ग्रासमात्रा भवेद्भिक्षा अग्रं ग्रामचतुष्टयम् ।
अग्रं चतुर्गुणीकृत्य हन्तकारो विधीयते ॥

इति । एवं कुर्वतः फलमाह यमः—

सत्कृत्य भिक्षवे भिक्षां यः प्रयच्छति मानवः ।
गोप्रदानसमं पुण्यं तस्याह भगवान्यमः ॥

¹ भिक्षान्नं—क.

² भुक्त्वा—क.

³ तथा—क.

ब्रह्मपुराणेऽपि—

यः पात्रपूर्णीं भिक्षां यतिभ्यस्संप्रयच्छति ।

विमुक्तस्सर्वपापेभ्यो नासौ दुर्गतिमान्नुयात् ॥

इति । इति स्मृतिचन्द्रिकायां बलिहरणम्.

अतिथिपूजा

अथातिथिपूजा । तत्र विष्णुः—

भिक्षां च दत्त्वाऽतिथिपूजने परं यत्प्रामाण्येत्.
इति । भिक्षादानानन्तरमप्यतिथिनिरीक्षणाय गृहाङ्कणे कंचि-
त्कालं तिष्ठेदित्यर्थः । तथा च मार्कण्डेयपुराणं—

आचम्य च ततः कुर्यात्प्राज्ञो द्वारावलोकनम् ।

मुहूर्तस्याष्टमं भागमुद्रीक्ष्यो ह्यतिथिर्भवेत् ॥

द्वारेऽवलोकनं द्वारावलोकनम् । ब्रह्मगर्भोऽपि—

गोदोहकालं कांक्षेत कृत्वा भूतबलिं द्विजः ।

इति । अयं च कालनियमः कालान्तरे तस्य निरीक्षणमनाव-
श्यकमिति वक्तुम् । अत एव विष्णुपुराणं—

ततो गोदोहमात्रं वा कालं तिष्ठन्गृहाङ्कणे ।

अतिथिग्रहणार्थाय तदूर्ध्वं वा यथेच्छया ॥

इति । सोऽपि किंलक्षण इत्यपेक्षिते शातातपः—

प्रियो वा यदि वा प्रेष्यो मूर्खः पण्डित एव वा ।

प्राप्तस्तु वैश्वदेवान्ते सोऽतिथिस्वर्गसङ्गमः ॥

मनुरपि-

एकरात्रं तु निवसन्नतिथिर्ब्राह्मणस्मृतः ।

अनिसं हि स्थितो यस्मात्तस्मादतिथिरुच्यते ॥

मार्कण्डेयपुराणेऽपि—

न मित्रमतिथिं कुर्यान्नैकग्रामनिवासिनम् ।

अज्ञातकुलनामानमन्नकाल उपस्थितम् ॥

बुभुक्षुमागतं श्रान्तं याचमानमकिञ्चनम् ।

ब्राह्मणं प्राहुरतिथिं संपूज्यश्शक्तितो वुधैः ॥

इति । ब्राह्मणग्रहणं क्षत्रियव्युदासार्थम् । अत एव मनुः—

न ब्राह्मणस्य त्वतिथिर्गृहे¹ राजन्य उच्यते ।

वैश्यशूद्रौ सखा चैव ज्ञातयो गुरुरेव च ॥

इति । यत्तु वायुपुराणे—

न घोरो नापि न सङ्कीर्णो नाविद्यो नाविशेषवित् ।

न च सन्तानसम्बन्धो न सेवनपरोऽतिथिः ॥

इति । तदतिथिबहुत्वे द्रष्टव्यम् । अत एव शङ्खः—

यदि तु बहूनां न शक्रुयादेकस्मा एव दद्याद्यः प्रथ-

ममुपागतस्तस्य यश्श्रोत्रियस्तस्मै दद्यादिति वा ।

दाने विशेषो मार्कण्डेयेन दर्शितः—

न पृच्छेद्गोत्रचरणं स्वाध्यायं वाऽपि पण्डितः ।

शोभनाशोभनाकारं तं मन्येत प्रजापतिम् ॥

¹ ब्राह्मणस्य त्वनतिथिर्गृहे—क.ख.

पुराणेऽपि—

स्वाध्यायगोत्रचरणमपृष्ट्वा च तथा कुलम् ।

हिरण्यगर्भवुद्धया तं मन्येताभ्यागतं गृही ॥

तथा प्रजापतिश्शुक्रो वह्निर्वसुगणो यमः ।

प्रविश्यातिथिमेवैते भुञ्जतेऽन्नं नरेश्वर ॥

इति । एवं भोक्ताऽपि कुलं¹ न ब्रूयात् । तदाह विष्णुः—

देशं गोत्रं कुलं विद्यामन्नार्थं यो निवेदयेत् ।

वैवस्वतेषु धर्मेषु वान्ताशी स तु कीर्तितः ॥

इति । अतिथौ यत्कर्तव्यं तदाह मनुः—

सम्प्राप्ताय त्वतिथये प्रदद्यादासनोदके ।

अन्नं चैव यथाशक्ति सत्कृत्य विधिपूर्वकम् ॥

इति । उदकग्रहणं पाद्यादिप्रदर्शनार्थं,

स तस्य स्वागतमर्घ्यमाचमनमासनं च प्रदद्यात्.

इति हारीतस्मरणात् । पराशरोऽपि—

आतिथिं तत्र सम्प्राप्तं पूजयेत् स्वागतादिना ।

तथाऽऽसनप्रदानेन पादप्रक्षालनेन च ॥

श्रद्धया चान्नदानेन प्रियप्रश्नोत्तरेण च ।

गच्छतश्चानुयानेन प्रीतिमुत्पादयेद्गृही ॥

यमोऽपि—

चक्षुर्दद्यान्मनो दद्याद्वाचं दद्याच्च सूनुताम् ।

¹ कुलदीन्—क.

उत्थाय चासनं दद्यात्स धर्मः पञ्चलक्षणः ॥

उत्थायेति श्रोत्रियातिथिविषयम् । अत एवापस्तम्बः—
 ब्राह्मणायानथीयानायामनमुदकमन्नमिति देयम् ।
 न प्रत्युत्तिष्ठेत् । अभिवादनार्थवोत्तिष्ठेदभिवाद्यश्चेत्.
 इति । अत्रासनादिदाने विशेषमाह स एव—
 असमुदेतश्चेदतिथिर्ब्रुवाण आगच्छेदासनमुदकमन्नं
 श्रोत्रियाय ददामीत्येव दद्यात् । एवमस्य समृद्धं
 भवति ।

विद्यावित्तादिविहीनोऽसमुदेतः । तथाऽऽहिताग्नावपि विशेष-
 स्तेनैव दर्शितः—

आहिताग्निश्चेदतिथिरभ्यागच्छेत्स्वयमेनमभ्युदेत्य
 ब्रूयात् । ब्राह्म कावात्मीरिति । ब्राह्मोदकमिति ।
 ब्राह्म तर्पयंस्त्विति । ब्राह्म कावाक्मीरिति मन्त्रेण
 सम्भाष्योत्तरेण मन्त्रद्वयेनोदकमन्नं च दद्यादित्यर्थः ।

अत्र पुनरापस्तम्बः—

पयउपसेचनमन्नमग्निष्टोमसम्मितं सर्पिषोक्थ्य-
 सम्मितं मधुनाऽतिरात्रसम्मितं मांमेन द्वादशाह-
 सम्मितमुदकेन प्रजावृद्धिरायुषश्च ।

इति । अन्नाभावे च तेनैवोक्तं—

काले स्वामिनावन्नार्थिनं न प्रत्याचक्षीयाताम् ।
 अभावे भूमिरुदकं तृणानि कल्याणी वागिति ।

एतानि वै सतोऽगारे न क्षीयन्ते कदा चनेति^१ ।

आतिथिवहुत्वे तु मनुनोक्तं—

आसनावसथौ शय्यामनुव्रज्यामुपासनाम् ।

उत्तमेषूत्तमं कुर्याद्धीने हीनं समे समम् ॥

अन्नादिकं तु सममेवैकपङ्क्तौ । यथाऽऽह हारीतः—

विद्यातपोऽधिकानां च प्रथमासनमुच्यते ।

पङ्क्तौ सहस्थितानां तु भोजनादि समं स्मृतम् ॥

इति । अत एव विषमदाने दोषमाह वासिष्ठः—

यद्येकपङ्क्तौ विषमं ददाति

स्नेहाद्गयाद्वा यदि वाऽर्थहेतोः ।

वेदेषु दृष्टामृषिभिश्च गीतां

तां ब्रह्महत्यां मुनयो वदन्ति ॥

अत्र मार्कण्डेय पुराणं—

मांसमन्नं तथा शाकं गृहे यच्चोपपादितम् ।

न वै स्वयं तदश्नीया^१दतिथिं येन नार्चयेत् ॥

आपस्तम्बोऽपि—

ऊर्जं पुष्टिं प्रजां पशूनिष्टापूर्तमिति गृहाणामश्नाति

यः पूर्वोऽतिथेरश्नाति

इति । अतिथिभोजनानन्तरं वासिष्ठः—

ततो गच्छन्तमासीनमासीमान्तमनुव्रजेत् ।

अनुज्ञानाद्वा^२ ।

^१ तथाऽश्नीया—ग.

^२ भोजयित्वापासीत । आसीमान्तमनुव्रजेदनुज्ञानाद्वा—इति वासिष्ठस्मृतौ पाठः.

आसीमान्तमिति श्रोत्रियादिविषयं.

अतिथिं श्रोत्रियं तृप्तमासीमान्तमनुव्रजेत् ।

इति याज्ञवल्क्यस्मरणात् । एवं कुर्वतः फलमाह मनुः-

अतिथिं पूजयेद्यस्तु श्रान्तं चादुष्टमानमम् ।

सवृषं गोशतं तेन दत्तं स्यादिति मे मतिः ॥

विष्णुरपि—

स्वाध्यायेनाग्निहोत्रेण यज्ञेन तपसा तथा ।

नावाप्नोति गृही लोकान्यथा त्वतिथिपूजनात् ॥

इति । तथा अकरणे¹ दोषो व्यासेन दर्शितः—

पथि² श्रान्तमविज्ञातमतिथिं क्षुत्पिपासितम् ।

यो न पूजयते भक्त्या तमाहुर्ब्रह्मघातिनम् ॥

मार्कण्डेयपुराणेऽपि—

अतिथिर्यस्य भग्नाशो गृहात्प्रतिनिवर्तते ।

स दत्त्वा दुष्कृतं तस्य पुण्यमादाय गच्छति ॥

देवलोऽपि—

अतिथिर्गृहमागत्य यस्य प्रतिनिवर्तते ।

असत्कृतो निराशश्च स सद्यो हन्ति तत्कुलम् ॥

अतो न तं प्रसाचक्षीतेति भावः । एवं सूर्योद्देऽपि द्रष्टव्यम् ।

तथा च मनुः—

अप्रणोद्योऽतिथिस्सायं सूर्योद्दे गृहमेधिना ।

¹ अथाकरणेऽपि—क.

² परि—क.

काले प्राप्तस्तुकाले वा नास्यानश्रन्गृहे वसेत् ॥
 इति । काले वैश्वदेवान्ते प्राप्तः । सूर्योदो वा अन्यो वा
 सायमतिथिरप्रणोद्यः अप्रत्याख्येय इत्यर्थः । सूर्योदस्य लक्षण-
 माह प्रचेता —

यस्स्वयं वैश्वदेवान्ते सायं वा गृहमागतः ।

देववत्पूजनीयोऽसौ सूर्योदसोऽतिथिस्मृतः ॥

अत्रापि विमुखेऽतिथौ दोषो विष्णुपुराणे दर्शितः—

देवातिथौ तु विमुखे गते यत्पातकं नृप ।

तदेवाष्टगुणं पुंसां सूर्योदे विमुखे गते ॥

अत एव लुब्धकायातिथयेऽन्नाद्यभावे भोजनार्थं कपोत आत्मा-
 नमेव प्रददौ । तथाऽऽह व्यासः—

देवतानामृषीणां च संवादिषु पुनः पुनः ।

श्रुतपूर्वो मया धर्मो महानतिथिपूजने ॥

सुदूरादाश्रमात्प्रातः क्षुत्तृष्णाश्रमकर्शितः ।

यः पूज्यतेऽतिथिस्सम्यगयूपः ऋतुरेव सः ॥

एवमुक्त्वा स धर्मात्मां प्रहृष्टेनान्तरात्मना ।

तमग्निं त्रिः परिक्रम्य प्रविवेश स्ववेश्मवत् ॥

इति । यदा तु क्षत्रियादिरतिथिरूपेणागच्छति तदा मनूक्तं—

यदि त्वतिथिधर्मेण क्षत्रियो गृहमात्रजेत् ।

भुक्तवत्सूक्तविप्रेषु कामं तपपि भोजयेत् ॥

वैश्यशूद्रावपि प्रातौ कुटुम्बेऽतिथिधर्मिणौ ।

भोजयेत्सह भृत्यैस्तावानृशंस्यं प्रयोजयन् ॥

इति । आनृशंस्यमनैष्टुर्यम् । भृत्याः भरणीयाः पोष्या¹ इत्यर्थः ।

शूद्रेषु विशेषमाहापस्तम्बः —

‘शूद्रमभ्यागतं कर्मणि नियुञ्ज्यात्’

इति । ते च पोष्या दक्षेण दर्शिताः—

माता पिता गुरुर्भार्या प्रजा दीनास्समाश्रिताः ।

अभ्यागतोऽतिथिश्चाग्निः पोष्यवर्ग उदाहृतः ॥

एतच्च भृत्यभरणमावश्यकम् । अन्यथा दोषश्रवणात् । तथा

चात्रिः² —

भरणं पोष्यवर्गस्य प्रशस्तं स्वर्गसाधनम् ।

नरकः पीडने तस्य तस्माद्यत्नेन तं भरेत् ॥

इति । मनुरपि—

देवतातिथिभृत्यानां पितृणामात्मनश्च यः ।

न निर्वपति पञ्चानामुच्छ्रसन्न स जीवति ॥

यत्तु याज्ञवल्क्येनोक्तं,

भोजयेच्चागतान्काले सखिसम्बन्धिवान्धवान् ।

इति, तत्स्वकुटुम्बाविरोधेन सत्यन्ने द्रष्टव्यम् । यदाहापस्तम्बः—

ये नित्या भाक्तिकास्तेषामनुपरोधेन संविभागो

विद्वतः । काममात्मानं भार्या पुत्रं वोपरुन्ध्यात् ।

इति । भक्तमन्नं तदेषां ते भाक्तिकाः । संविभागोऽन्नस्य ।
मनुरपि—

भृत्यानामुपरोधेन यः करोत्यौर्ध्वदैहिकम् ।

तद्भवत्यसुखोदकं जीवतश्च मृतस्य च ॥

इति । अतस्सधनस्यैवायं बान्धवादिऽभोजननियम इत्यवगन्त-
व्यम् । उक्तं चादिपुराणे—

ज्ञातिर्वन्धुजनः क्षीणः तथाऽनाथस्समाश्रितः ।

अन्योपि धनयुक्तस्य पोष्यवर्ग उदाहृतः ॥

अस्याप्यावश्यकमेव भरणम् । यतोऽनन्तरमेवोक्तं—

अभुक्तवत्सु चैतेषु भुञ्जन्भुङ्क्ते तु किल्विषम् ।

मृतश्च गत्वा नरकं श्लेष्मभुग्जायते नरः ॥

मार्कण्डेयपुराणेऽपि—

श्रीमन्तं ज्ञातिमासाद्य यो ज्ञातिरवसीदति ।

सीदता यत्कृतं पापं तत्सर्वं प्रतिपद्यते ॥

इति । अतिथिपूजानन्तरं विष्णुपुराणं—

ततस्सुवासिनीदुःखिगर्भिणीवृद्धवालकान् ।

भोजयेत्संस्कृतान्नेन प्रथमं तु ततो गृही ॥

अत्र व्यासः—

गवाह्निकं परगवे दद्यात्संवत्सरं तु यः ।

अकृत्वा स्वयमाहारं तद्भूतं सार्वकालिकम् ॥

इति । अत्र मन्त्रः—

सौरभेयास्सर्वहिताः पवित्राः पापनाशनाः ।

प्रतिगृह्णन्तु मे ग्रासं गावस्त्रैलोक्यमातरः ॥

इति । इति स्मृतिचन्द्रिकायमतिथिपूजा.

अन्नदानविधिः

अथ प्रसङ्गादन्नदानविषयाणि कानिचिद्रचनानि लिख्यन्ते ।

तत्र व्यासः—

ग्रासमप्येकमन्नस्य यो ददाति दिने दिने ।

स्वर्गलोकमवाप्नोति नरकं च न पश्यति ॥

द्वात्रिंशौ पुरुषौ लोके सूर्यस्योपरि तिष्ठतः ।

अन्नप्रदाता दुर्भिक्षे सुभिक्षे हेमवस्त्रदः ॥

अग्नौ हुत्वाऽथ दानेन यत्पुण्यफलमाप्यते ।

तेन तुल्यं विशिष्टं वा ब्राह्मणे तर्पिते फलम् ॥

ब्राह्मणेष्वक्षयं दानमन्नं शूद्रे महाफलम् ।

अन्नदानं हि शूद्रे च स्याद्विप्रे चाविशेषतः ॥

विष्णुरपि—

कृत्वा तु पातकं कर्म यो दद्यादन्नमर्थिने ।

ब्राह्मणाय विशेषेण न स पापेन लिप्यते ॥

अत्र देवलः—

अघृतं भोजयेद्विभ्रं यो गृहे सति सर्पिषि ।

परत्र निरयं घोरं स यात्येव न संशयः ॥

मृष्टमन्नं स्वयं भुक्त्वा पश्चात्कदशनं नरः ।
ब्राह्मणान्भोजयेन्मूर्खो नरके चिरमावसेत् ॥

इति । ते च ब्राह्मणाश्श्रोत्रिया एव । यदाह व्यासः—
वेदविद्याव्रतस्त्राते श्रोत्रिये गृहमागते ।
क्रीडन्सोषधयस्सर्वा यास्यामः परमां गतिम् ॥
सन्ध्याहीने व्रतभ्रष्टे विप्रे वेदविवर्जिते ।
दीयमानं रुदत्यन्नं किं मया दुष्कृतं कृतम् ॥

मनुरपि—

विद्यातपस्समिद्धेषु हुतं विप्रमुखाग्निषु ।
तत्तारयति दुर्गाच्च महतश्चैव किल्बिषात् ॥

इति । अत्रापि विशेषमाह यमः—

अपचन्तमतिक्रम्य पचन्तं यस्तु भोजयेत् ।
मूषिकाणां भवेद्योनौ वर्षाणामधिकं शतम् ॥

इति । इति स्मृतिचन्द्रिकायामन्नदानविधिः.

भोजनविधिः

अथ भोजनविधिः । तत्र मनुः—

भुक्तवत्सु च विप्रेषु भृत्सेष्वन्येषु चैव हि ।
भुञ्जीयातां ततः पश्चाद्विघसं तं तु¹ दम्पती ॥

विघसं भुक्तशिष्टम् । तथा च व्यासः—

विघसाशी भवेन्नित्यं नित्यं चामृतभोजनः ।

¹ पश्चादवशिष्टं तु—इति मुद्रितमनुस्मृतौ पाठः.

विषसं भुक्तशिष्टं तु यज्ञशिष्टं तथाऽमृतम् ॥

इति । अनेन न कदाचिदप्यान्मार्थमन्नं पचेदित्यर्थादुक्तं
भवति । उक्तं च देवलेन—

नात्मार्थं पाचयेदन्नं नात्मार्थं घातयेत्पशून् ।

देवार्थे ब्राह्मणार्थे च पचमानो न लिप्यते ॥

मनुरापि—

अद्यं स केवलं भुङ्क्ते यः पचत्यात्मकारणात् ।

यज्ञशिष्टाशनं ह्येतत्सतामन्नं विधीयते ॥

अत्र दिङ्मियममाह स एव—

आयुष्यं प्राङ्मुखो भुङ्क्ते यशस्यं दक्षिणामुखः ।

श्रियं प्रत्यङ्मुखो भुङ्क्ते ऋतं भुङ्क्ते उदङ्मुखः ॥

आयुषे हितमायुष्यम् । तत्प्राङ्मुखो भुङ्गीत । यशसे हितं यशस्यं
दक्षिणामुखो भुङ्गीत । श्रियमिच्छन्प्रत्यङ्मुखः । ऋतं सखम् ।
तदिच्छन्नुदङ्मुख इत्यर्थः । विष्णुरापि—

प्राङ्मुखोऽश्रीयाद्दक्षिणामुखो वा

इति । अत्रापस्तम्बः—

दक्षिणामुखो भुङ्गीत । अनायुष्यं त्वेवंमुग्नस्य भो-
जनं मातुरित्युपदिशन्ति.

इति । एतच्च भोजनं रहसि कार्यम् । तथा च देवलः—

आहारं तु रहः कुर्याद्विहारं चापि सर्वतः ।

गुप्तो हि लक्ष्म्या युक्तस्स्थात्प्रकाशे हीयते श्रिया ॥

इति । रहो गुप्तप्रदेशः । पद्मपुराणेऽपि—

गुप्ते चैव प्रदेशे तु प्राङ्मुखो वाऽप्युदङ्मुखः ।
सुखासने समासीनः पादौ कृत्वा महीतले ॥

इति । अत्र विशेषमाह देवलः—

उपलिप्ते शुचौ देशे पादौ प्रक्षाल्य वाग्यतः ।
प्राङ्मुखोऽन्नानि भुञ्जीत शुचिः पीठमाधिष्ठितः ॥

भविष्यत्पुराणेऽपि—

सद्यः कृतोपलेपे तु बहिराचम्य वाग्यतः ।
उदङ्मुखः प्राङ्मुखो वा सम्यग्विधृतभोजनः ॥

बहिर्भोजनशालात इति शेषः ।

यस्तु भोजनशालायां भोक्तुकाम उपस्पृशेत् ।
आसनस्थो न चान्यत्र स विप्रः पङ्क्तिदूषकः ॥

इत्यापस्तम्बस्मरणात् । कृतोपलेपे गोमयेनेति शेषः । तथा च
बोधायनः—

मन्त्रेणैव द्विराचम्य गोमयेनोपलेपिते ।
भस्मना वारिणा वाऽपि कारयेन्मण्डलं ततः ॥

इति । अत्र विशेषमाह शङ्खः—

आदित्या वसवो रुद्रा ब्रह्मा चैव पितामहः ।
मण्डलान्युपजीवन्ति तस्मात्कुर्वीत मण्डलम् ॥
चतुष्कोणं द्विजाग्रयस्य त्रिकोणं क्षत्रियस्य तु ।
मण्डलाकृति वैश्यस्य शूद्रस्याभ्युक्षणं स्मृतम् ॥

इति । अत्र यमः—

आर्द्रपादस्तु भुञ्जीत नार्द्रपादस्तु संविशेत् ।

आर्द्रपादस्तु भुञ्जानो दीर्घमायुरवाप्नुयात् ॥

इति । पादग्रहणमङ्गपञ्चकोपलक्षणार्थम् । अत एव व्यासः—

पञ्चाद्रो भोजनं कुर्यात्प्राञ्ज्ग्वो मौनमास्थिनः ।

हस्तौ पादौ तथैवास्थ्येषु¹ पञ्चाद्रता मता ॥

मार्कण्डेयोऽपि—

नैकवासास्तथाऽश्रीयाद्भिन्नभाण्डेन मानवः ।

अनार्द्रपाणिपादश्च तथैवानार्द्रमस्तकः ॥

इति । न भिन्नभाण्डेनेति ताम्रादिव्यतिरिक्तविषयम् । अत एव

पैठीनासिः—

ताम्ररजतसुवर्णशङ्खशुक्लशम्भुस्फटिकानां भिन्नमभि-
न्नमिति न दोषः.

इति । प्रचेता अपि—

न भिन्नभाण्डे भुञ्जीत न भावप्रतिदूषितैः ।

अन्यत्र ताम्ररौप्याब्जसौवर्णाद्भ्राजनाद्विजः ॥

इति । अब्जं शङ्खादि । भोजनपात्रं प्रकृत्य पैठीनासिः—

ब्रह्मपत्रे तु यो भुङ्क्ते मासमेकं निरन्तरम् ।

त्रिंशच्चान्द्रायणैस्तुल्यं महापातकनाशनम् ॥

¹ मेषा—क.

सौवर्णे राजते पात्रे ताप्रे पद्मपलाशयोः ।
भोजने भोजने चैव त्रिरात्रात्फलमश्रुते ॥

ब्रह्मपत्रं पलाशपत्रम् । पुराणेऽपि—

पलाशेषु च पत्रेषु मध्यमेषु च भारत ।
यः करोत्यशनं तस्य प्राजापत्यं दिनेदिने ॥
य इच्छेदूर्ध्वगामित्वं परं स्थानं च शाश्वतम् ।
पद्मपत्रे तु भोक्तव्यं मासमेकं निरन्तरम् ॥

पैठीनसिरापि—

एक एव तु यो भुङ्क्ते विमले कांस्यभाजने ।
भोजने भोजने चैव त्रिरात्रफलमश्रुते ॥
एक एव तु यो भुङ्क्ते विमले कांस्यभाजने ।
चत्वारि तस्य वर्धन्ते आयुः प्रज्ञा यशो बलम् ॥

कांस्यभाजनं यत्यादिव्यतिरिक्तविषयम् । तदाह प्रचेताः—

ताम्बूलाभ्यञ्जने चैव कांस्यपात्रे च भोजनम् ।
यतिश्च ब्रह्मचारी च विधवा च विवर्जयेत् ॥

अत्र वर्ज्यान्वाह पैठीनसिः—

वटार्काश्वत्थपर्णेषु कुम्भीश्रचौदुम्बरेषु च¹ ।
श्रीकामो नैव भुञ्जीत कोविदारकरञ्जयोः ॥

हारीतोऽपि—

न काष्ण्यायसे मृण्मये वा पात्रेऽश्रीयात्

¹ कुम्भितिन्दुकजेषु वा—ग.

इति । प्रचेता अपि—

मृष्मये पर्णपृष्ठे वा कार्पासे तान्त्रे तथा ।

नाश्रीयान्न पिवेच्चैव न करे न तथाऽऽसने ॥

इति । तथाऽऽसनान्यापि वर्ज्यानि तेनैव दर्शितानि—

गोशकृन्मृष्मयं^१ भिन्नं तथा पात्राशमेव च ।

लोहवद्धं सदैवार्कं वर्जयेदासनं बुधः ॥

इति । अत्र कूर्मपुराणं—

पञ्चाद्रौ भोजनं कुर्याद्भूमौ पात्रं निधाय तु ।

उपवासेन तत्तुल्यं मनुराह प्रजापतिः ॥

व्यासोऽपि—

भूमौ पात्रं प्रतिष्ठाप्य यो भुङ्क्ते वाग्यतश्शुचिः ।

भोजने भोजने चैव त्रिरात्रफलमश्नुते ॥

न्यस्तपात्रस्तु भुञ्जीत पञ्चग्रासान्महासुने ।

शेषमुद्धृत्य भोक्तव्यं श्रूयतामत्र कारणम् ॥

विश्रुषां दोषसंस्पर्शः पादचेलरजस्तथा ।

सुखेन भुङ्क्ते विप्रेन्द्र पित्रर्थं तु न लिप्यते^२ ॥

इति । पित्रर्थं भूमौ पात्रं प्रतिष्ठाप्य न तल्लेपनीयम् । इतममुद्धृत्य

तत्पात्रे भुञ्जीतेत्यर्थः । वाग्यमनं प्रकृत्य पुराणेऽपि—

स्नास्यतो वरुणशक्तिं जुह्वतोऽग्निश्चिग्र्यं हरेत् ।

भुञ्जतो मृत्युरायुष्यं तस्मान्मौनं त्रिषु स्मृतम् ॥

^१ गवां शकृन्मयं—क.

^२ विद्यते—क. ६५ ख.

इति । यत्तु अत्रिणोक्तं—

मौनव्रतं महाकष्टं हुङ्कारेणापि नश्यति ।

तथा सति महान्दोषस्तस्मात्तं नियतं चरेत् ॥

इति । तत्काष्ठमौनाभिप्रायम् । एतच्च ग्रासादुपरि वेदितव्यम्,

अनिन्दन्भक्षयेन्नित्यं वाग्यतोऽन्नमकुत्सयन् ।

पञ्चग्रासं महामौनं प्राणाद्याप्यायनं हि तत् ॥

इति वृद्धमनुस्मरणात् । अकुत्सयन् अनिन्दन्नित्यर्थः । अत्र
शातातपः—

हस्तदत्तानि चान्नानि प्रत्यक्षलवणं तथा ।

मृत्तिकाभक्षणं चैव गोमांसाशनवत्स्मृतम् ॥

वृद्धवसिष्ठोपि—

घृतं वा यदि वा तैलं विप्रो नाद्यान्नखच्युतम् ।

यमस्तमशुचिं प्राह तुल्यं गोमांसभक्षणे ॥

पैठीनसिरपि—

लवणं व्यञ्जनं चैव घृतं तैलं तथैव च ।

लेह्यं पेयं च विविधं हस्तदत्तं न भक्षयेत् ॥

इति । केन तर्हि देयमित्थोपेक्षिते मनुः—

दर्व्या देयं घृतान्नं तु समस्तव्यञ्जनानि च ।

उदकं यच्च पक्वान्नं यो दर्व्या दातुमिच्छति ।

स भ्रूणहा सुरापश्च स स्तेनो गुरुतल्पगः ॥

अत्र बोधायनः—

सर्वावश्यकावसाने ¹ सुप्रक्षालितपाणिपादोऽप आ-
चम्य ² सम्मृष्टोपलिप्ते ³ देशे प्राङ्मुख उपविश्य त-
द्भृत ⁴ माह्वियमाणं भूर्भुवस्सुवरोमित्युपस्थाय वाचं
यच्छेत् । न्यस्तमत्रं महाव्याहृतिभिः प्रदक्षिणमुदकं
परिषिच्य सव्येन पाणिनाऽविमुञ्चन्नमृतोपस्तरण-
मसीति पुरस्ता ⁵ दपः पीत्वा पञ्चान्नेन प्राणाहुती-
र्जुहोति प्राणे निविष्टोऽमृतं जुहोमि शिवो माऽऽवि
शाप्रदाहाय प्राणाय स्वाहेति । एवमपाने व्याने
उदाने समानेऽपि ⁶ । पञ्चान्नेन प्राणाहुतीर्हुत्वा
तूष्णीं भूयो व्रतयेत्प्रजापतिं मनसा ध्यायन् ना
तिमुहि ⁷ तोऽमृतापिधानमसीति तदुपरिष्ठादपः

1 सर्वावस्थानेषु—ग. ² सुप्रक्षा अचम्य—नेद बोधायनसूत्रे.

3 शुचौ संस्कृते ग; शुचौ सवृते—ख.

4 उद्धृत—क, ख & ग. ⁵ तदुपरिष्ठा—क & ख & ग.

6 एवम नेऽपि—नेदं बोधायनसूत्रे

⁷ ध्यायन्नान्तरा वाच विमृजेद्यदन्तरा वाच विमृजेद्भूर्भुवस्सुवरोमिति
जपित्वा पुनरेव भुञ्जीत । त्वक्केशनखकीटान्पुपीपाणि दृष्ट्वा तद्देशापिण्ड-
मुद्धृत्याद्भिर्भ्युक्ष्य भस्मावकीर्य पुनरद्भिः प्रोक्ष्य वाचा च प्रशस्तमुपगृ-
ञ्जीत । अथाप्युदाहरन्ति—

आसीनः प्राङ्मुखोऽश्रीयाद्वाग्यतोऽन्नमकुत्सयन् !

अस्कन्दयस्तन्मनाश्च भुक्त्वा चाग्निमुपस्पृशेत् ॥

इति । सर्वभक्ष्यापूपकन्दमूलफलमांसादीनि दन्तैर्नावधेत् । —इति सूत्रेऽ-
धिकः पाठः.

पीत्वाऽऽचान्तो हृदयदेशमभिमृशति प्राणानां ग्र-
न्थिरसि रुद्रो मा विशान्तकस्तेनान्नेनाप्यायस्वेति
पुनराचम्य दक्षिणे पादाङ्गुष्ठे पाणी मिस्रावयति,
अङ्गुष्ठमात्रं पुरुषोऽङ्गुष्ठं च समाश्रितः । ईशस्सर्व
स्य जगतः प्रभुः प्रीणाति विश्वभुक् ॥

इति । हुतानुमन्त्रणमूर्ध्वहस्तस्समाचरेत् । श्रद्धायां प्राणे निवि-
श्यामृतं हुतं प्राणमन्नेनाप्यायस्वेति । एवमपानव्यानोदानस-
मानाभिः पञ्चभिः¹ । ब्रह्मणि म आत्माऽमृतत्वायेत्यक्षरेणात्मानं
योजयेत्² । सर्वक्रतुयाजिनामात्मयाजी विशिष्यत इति । अ
थाप्युदाहरन्ति—

यथा हि तूलमैषीकमग्नौ प्रोतं प्रदीप्यते ।

तद्वत्सर्वाणि पापानि दहन्ते ह्यात्मयाजिनः ॥

इति । गोबिलोऽपि—

अथातः प्राणाहुतिकल्पो व्याहृतिभिर्गायत्र्याऽभि-
मन्त्रय ऋतं त्वा सत्येन परिषिञ्चामीति सायं
सत्यंत्वर्तेन परिषिञ्चामीति प्रातः अन्तश्चरसि
भूतेषु गुहायां विश्वतोमुखः । त्वं यज्ञस्त्वं
विष्णुस्त्वं वषट्कारस्त्वं ब्रह्म त्वं प्रजापतिः आ-
पो ज्योतीरसोऽमृतं ब्रह्म भूर्भुवस्सुवरोममृतो-
पस्तरणमसीत्यपः पीत्वा दशहोतारं मनसाऽ

¹ प्यायस्वेति पञ्च— इति सूत्रपाठः.

² ऽमृतत्वायेत्यात्मानमक्षरेण चात्मानं योजयेत्—इति सूत्रपाठः.

नुदुत्यात्वरयन् ¹ पञ्चग्रासान्गृहीयात् प्राणाय
स्वाहेति । गार्हपत्यमेतेन जुहोति । अपानाय
स्वाहेति । अन्वाहार्यपचनमेतेन जुहोति । व्यानाय
स्वाहेति । आहवनीयमेतेन जुहोति । उदानाय
स्वाहेति । सभ्यमेतेन जुहोति । ममानायस्वाहेति ।
आवसथ्यमेतेन जुहोति ।

इति । एते मन्त्रा स्वाहाकारान्ताः प्रणवाद्याश्च । तथा च
शौनकः—

स्वाहान्ताः प्रणवाद्याश्च नाम्ना ² मन्त्रास्तु वायवः ।
जुह्वन्नेव ग्रसेदन्नं दशनैश्च न संस्पृशेत् ॥

अत्र विशेषमाह स एव—

तर्जनीमध्यमाङ्गुष्ठलघ्नं प्राणाहुतौ भवेत् ।
मध्यमानामिकाङ्गुष्ठैरपाने जुहुयाद्दुधः ॥
कनिष्ठानामिकाङ्गुष्ठैर्व्याने तु जुहुयाद्धविः ।
तर्जनीं तु बहिः कृत्वा उदाने जुहुयाद्दुधः ॥
समाने सर्वहस्तेन समुदायाहुतिर्भवेत् ।

विष्णुरपि—

श्रूयतां कथयामीह हूयते च यथा मुखे ।
भूमौ पात्रं ³ प्रतिष्ठाप्य अङ्कारेणैव संयुतम् ॥

¹ नुदुत्य परं—ख.

² नाममन्त्रा—ग.

³ पाद—ख.

तदन्नं पञ्चभिश्चैव अङ्गुलीभिर्मुखे क्षिपेत् ।

इति । अन्नोपकल्पनानन्तरं भविष्यत्पुराणं—

भोजनात्किञ्चिदन्नाग्रं धर्मराजाय वै बलिम् ।

दत्त्वाऽथ चित्रगुप्ताय प्रेतेभ्यश्चेदमुच्चरेत् ॥

यत्र क्व चन संस्थानां क्षुत्तृष्णोपहतात्मनाम् ।

प्रेतानां तृप्तयेऽक्षय्यमिदमस्तु यथासुखम् ॥

इति । अत्र विष्णुपुराणं—

अश्रीयात्तन्मना भूत्वा पूर्वं तु मधुरं रसम् ।

लवणाम्लौ तथा मध्ये कटुतिक्तादिकांस्ततः ॥

प्राग्द्रवं पुरुषोऽश्रीयान्मध्ये तु कठिनाशनम् ।

अन्ते पुनर्द्रवाशी तु बलारोग्ये न मुञ्चति ॥

मरीचिरपि—

भुक्त्वा दध्नाऽनुपानं तु न कर्तव्यं च वारिणा ।

भुक्त्वा क्षीरोदनं पश्चान्नातितृप्तः स्पृशेद्बुधः ॥

वृद्धमनुरपि—

पीत्वाऽपोशनमश्रीयात्पात्रदत्तमगर्हितम् ।

भार्याभृतकदासेभ्य उच्छिष्टं शेषयेत्ततः ॥

अत्र केषु¹ चिदपवादमाह पुलस्त्यः—

भोजनं तु न निःशेषं कुर्यात्प्राज्ञः कथं चन ।

अन्यत्र दधिसक्ताज्यपल्लक्षीरमध्वपः ॥

इति । पल्लं मांसम् । एतदपि सायं प्रातः कार्यं ।

सायं प्रातस्त्वन्नमभिपूजितमनिन्दन्भुञ्जीत

इति गौतमस्मरणात् । अनेनार्थान्तरा¹ भुञ्जीतेत्युक्तं भवति ।

उक्तं च मनुना—

सायं प्रातर्द्विजातीनामशनं श्रुतिचोदितम् ।

नान्तरा भोजनं कुर्यादग्निहोत्रममो विधिः ॥

अग्निहोत्रसम इत्यनेन कालद्वयेऽपि भोजनमाकथ्यकमिसाह ।

अत एव श्रुतिः—

तस्मात्सायं प्रातरावश्यकं भोजनं स्यात्

इति । भोजनं प्रकृत्यापस्तम्बः—

अष्टौ ग्रासा मुनेर्भक्षाप्पोऽशरण्यवामिनः ।

द्वात्रिंशतं गृहस्थस्यापरिमितं ब्रह्मचारिणः ॥

आहिताग्निरनङ्गांश्च ब्रह्मचारी च ते त्रयः ।

अश्नन्त एव सिद्धयन्ति नैषां सिद्धिरनश्नताम् ॥

इति । उपवासादौ बोधायनोक्तं—

गृहस्थो ब्रह्मचारी च योऽनश्नंस्तु तपश्चरेत् ।

प्राणाग्निहोत्रलोपेन अवकीर्णी भवेतु सः ॥

प्राणाग्निहोत्रमन्त्रांस्तु निरुद्धे भोजने जपेत् ।

त्रेताग्निहोत्रमन्त्रांस्तु द्रव्यालाभे यथा जपेत् ॥

¹ अनेनार्थान्न मन्ये - क. ख.

इति । भोजनानन्तरं देवलः—

भुक्त्वेच्छिष्टं समादाय सर्वस्मात्किञ्चिदाचमन् ।
उच्छिष्टभागधेयेभ्यस्सोदकं निर्वपेद्भुवि ॥

इति । मन्त्रस्तु—

रौरवेऽपुण्यनिलये पद्भार्बुदनिवातिनाम् ।
अर्दिनामुदकं दत्तं¹ अक्षय्यमुपतिष्ठतु ॥

इति । अत्र गद्यव्यासः—

ततस्तृप्तस्सन् 'अमृतापिधानमसि' इत्यपः प्राश्य
तस्माद्देशान्मनागपसृत्य विधिवदाचामेत्.

इति । अपां प्राशने विशेषमाह स एव व्यासः—

हस्तं प्रक्षाल्य गण्डूषं यः पिबेत्पापमोहितः ।
न दैवं नैव पित्र्यं च आत्मानं नैव साधयेत्² ॥
अर्धं पीत्वाऽथ गण्डूषमर्धं त्याज्यं महीतले ।
रसातलगतान्नागांस्तेन प्रीणाति नित्यशः ॥

अत्र देवलः—

भुक्त्वाऽऽचम्य तयो³ क्तेन विधानेन समाहितः ।
शोधयेन्मुखहस्तौ च मृद्भिर्घर्षणकैरपि ॥
आचम्य च ततः कार्यं दन्तकाष्ठस्य भक्षणम् ।
भोजने दन्तलत्रांश्च निर्हृत्याचमनं चरेत् ॥

¹ नित्यं—ग.

² उ देव चैव पि त्र्य च आत्मानं च त्रसाययेत्—क.

³ भुक्त्वाऽन्न च यथो.

दन्तलग्नमसंहार्यं लेपं मन्येत दन्तवत् ।
 न तत्र बहुशः कुर्याद्यत्नमुद्धरणं प्रति ॥
 भवेदशौचमत्यर्थं तृणवेधादूणे कृते ।

इति । अत्र व्यासः—

मा करेण करं स्प्राक्षीर्मा जह्वे मा च चक्षुषी ।
 जानुनी स्पृश¹ कौन्तेय भर्तव्यस्ते महाजनः ॥

इति । शातातपोऽपि—

आचम्य पात्रमुत्सार्य² किञ्चिदाद्रेण पाणिना ।
 मुख्यान्प्राणान्समालभ्य नार्भिं पाणिनालेन च ॥
 भुक्त्वा चापि प्रतिष्ठेत न चाप्याद्रेण पाणिना ।
 पार्णिं मूर्ध्नि समाधाय स्पृष्ट्वा चार्धिं समाहितः ॥
 ज्ञातिश्रेष्ठश्चमवाप्नोति प्रयोगकुशलो नरः ।

इति । आपस्तम्बोऽपि—

आचम्य चोर्ध्वौ पाणी धारयेदा प्रोदकीभावात् ।
 ततोऽग्निमुपस्पृशेत्.

इति । प्रगतमुदकं याभ्यां तौ प्रोदकौ । विष्णुपुराणेऽपि—

स्वस्थः प्रशान्तचित्तस्तु कृतासनपरिग्रहः ।
 अभीष्टदेवतानां तु कुर्वीत स्मरणं बुधः ॥
 अग्निराप्याययत्त्वं पार्थिवं पवनेरितः ।

¹ कुक्षि संस्पृश—ग; जानुभ्यां स्पृश—ख - मुत्सृज्य—झ.

दत्तावकाशं नभसा¹ जरयत्वस्तु मे सुखम् ॥
 अन्नं वलाय मे भूयादपा² मग्नचनिलस्य च ।
 भवत्वेतत्परिणतं³ ममास्त्वव्याहतं⁴ सुखम् ॥
 प्राणापानसमानानामुदानव्यानयोरपि ।
 अन्नं पुष्टिकरं चास्तु ममास्त्वव्याहतं⁴ सुखम् ॥
 अगास्तिरग्निर्वडवानलश्च भुक्तं मयाऽन्नं जरयत्वशेषम् ।
 सुखं ममैतत्परिणामसम्भवं यच्छत्वरोगं मम चास्तु देहे⁵ ॥
 विष्णुस्समस्तेन्द्रियदेहदेही प्रधानभूतो भगवान्यथैकः ।
 सत्येन तेनात्तमशेषमन्नमारोग्यदं मे परिणाममेतु ॥
 विष्णुरत्ता तथैवान्नं परिणामश्च वै यथा ।
 सत्येन तेन मे भुक्तं⁶ जीर्यत्वन्नमिदं तथा ॥
 इत्युच्चार्य स्वहस्तेन परिमृज्याथ चोदरम्⁷ ।
 अनायासप्रदायीनि कुर्यात्कर्माण्यतन्द्रितः ॥

इति । मार्कण्डेयोऽपि—

भूयोऽप्याचम्य कर्तव्यं ततस्ताम्बूलभक्षणम् ।
 श्रवणं चेतिहासस्य तथा रामायणस्य वा⁸ ॥

कुर्यादिसध्याहारः । विष्णुरपि—

भुक्तोपविष्टो विश्रान्तो ब्रह्म किञ्चिद्विचिन्तयेत्⁹ ।

¹ दत्तावकाशं नभसो—ख. ² अन्नं जरय मे भूमेरपा—ख.

³ तत्परिणतौ—ग.

⁴ स्वविकलं—ख.

⁵ सम्भवो भवत्वरोगो मम चास्तु देहः—ख.

⁶ मद्भुक्तं—ग.

⁷ परिमृज्यात्तथोदरम्—ग.

⁸ ततः कुर्यात्समाहितः । विष्णुरपि—क. ख.

⁹ द्विचारयेत्—क. ख.

दक्षोऽपि—

इतिहासपुराणाभ्यां षष्ठमप्तमकौ नयेत् ।

अष्टमे लोकयात्रा तु वहिस्मन्ध्या ततः पुनः ॥

इति । इति स्मृतिचन्द्रिकायां भोजनविधिः.

भोक्तृनियमाः.

अथ भोक्तृनियमाः । तत्र हारीतः—

मार्जनार्चनवलिकर्मभोजनानि दैवेन तीर्थेन कुर्यात्

इति । दैवं तीर्थमङ्गुल्यग्रम् । आपस्तम्बोऽपि—

यत्रेन धारयेद्विप्रः पवित्रं दक्षिणे करे ।

भुञ्जानस्तु विशेषेण अन्नदोषैर्न लिप्यते ॥

अत्रिरापि—

ब्रह्मयज्ञे जपे चैव ब्रह्मग्रन्थिर्विधीयते ।

भोजने वर्तुलः प्रोक्तः एवं धर्मो न द्वीयते ।

विष्णुपुराणेऽपि—

प्रशस्तरत्नपाणिस्तु भुञ्जीत प्रयतो गृही ।

भुञ्जीतोद्धृतसाराणि न कदाचिन्नरेश्वर ॥

वसिष्ठोऽपि—

न च मुखशब्दं¹ कुर्यात्सर्वाभिरङ्गुलीभिरश्रीया-

त्पाणिं च नावधूनुयात्

¹ मुखेन शब्द—क.

इति । मार्कण्डेयोऽपि—

आपोऽशनं सर्वतीर्थं यावदन्नं न लङ्घयेत् ।
 बाहुना लङ्घितं त्वन्नमभोज्यं मनुरब्रवीत् ॥
 यस्तु पाणितले भुङ्क्ते यस्सवायु समश्नुते ।
 अङ्गुलीं चोद्धरेद्यस्तु गोमांसाशनवत् स्मृतम् ॥

सवायु समश्नुते सशब्दं ग्रसत इत्यर्थः । ब्रह्मपुराणेऽपि—

ग्रासशेषं न चाश्नीयात् पीतशेषं पिवेन्न तु ।
 शाकमूलफलेक्षूणि दन्तच्छेदैर्न भक्षयेत् ॥

बोधायनोऽपि—

सर्वभक्षापूपकन्दमूलफलमांशानि दन्तैर्नावद्यात् ।
 नातिसुहितः.

अतिसुहितोऽतितृप्त इत्यर्थः । मनुरापि—

अनारोग्यमनायुष्यमस्वर्ग्यं चातिभोजनम् ।
 अपुण्यं लोकविद्विष्टं तस्मात्तत्परिवर्जयेत् ॥

यमोऽपि—

नोच्छिष्टं भक्षयेत्किञ्चिन्न गच्छन्वा कदाचन ।
 खट्वारूढो न भुञ्जीत न पाणिस्थं कदा चन ॥

मार्कण्डेयपुराणेऽपि—

नास्नातो न च संविष्टो न चैवान्यमना नरः ।
 न चैव शयने नोर्व्यामुपविष्टो न शब्दवत् ॥

न चैकवस्त्रो न वदन्प्रेक्षतामप्रदाय च ।

भुञ्जीत पुरुषस्स्नातस्मायं प्रातर्यथाविधि ॥

नाश्रीयादिसनुवृत्तौ मार्कण्डेयोऽपि—

पादप्रसारणं कृत्वा न च वेष्टितमस्तकः ।

उशनाऽपि—

नादत्वा मृष्टमश्रीयान्न बहूनां च पश्यताम् ।

नाश्रीयुर्बहवश्चैव तथा चैकस्य पश्यतः ॥

हारीतोऽपि—

न च तदश्रीयाद्येनान्नेन देवपितृमनुष्ययज्ञान्न
कुर्यात्.

इति । वृद्धमनुरपि—

न पिवेन्न च भुञ्जीत द्विजस्सव्येन पाणिना ।

नैकहस्तेन च जलं शूद्रेणावर्जितं पिवेत् ॥

पिवतो यत्पतेत्तोयं भोजने मुखनिस्सृतम् ।

अभोज्यं तद्भवेदन्नं भोक्ता भुञ्जीत किल्बिषम् ॥

पीतावशेषितं कृत्वा ब्राह्मणः पुनरापिवेत् ।

त्रिरात्रं तु व्रतं कुर्याद्दामहस्तेन वा पुनः ॥

एकहस्तेनावर्जितं जलमित्यर्थः । चतुर्विंशतावापि—

हस्तादृतेऽम्बु चान्येन नाश्रन्पात्रादृते पिवेत् ।

विष्णुरपि—

नोच्छिष्टो घृतमश्रीयादश्रीयाच्चातिजीर्णतः ।

इति । आदिपुराणेऽपि—

नोच्छिष्टो ग्राहयेदाज्यं जग्धशिष्टं न संयजेत् ।
शूद्रभुक्तावशिष्टं तु नाद्याद्भाण्डस्थितं तथा ॥

इति । देवलोऽपि—

एकवस्त्रो न भुञ्जीत क्वाटमपिधाय वा ।
यानस्थश्शकटस्थो वा पादुकानिकटेऽपि वा ॥

आत्रिरपि—

आसने पादमरोप्य यो भुङ्क्ते ब्राह्मणः क्वचित् ।
मुखेन धमितं चान्नं तुल्यं गोमांसभक्षणे ॥

बोधायनोऽपि—

भोजनं च जपं¹ दानमुपहारः प्रतिग्रहः ।
न वहिर्जानु कार्याणि तद्गदाचमनं स्मृतम् ॥

इति । बृहस्पतिरपि—

न स्पृशेद्द्वामहस्तेन भुञ्जानोऽन्नं कदा चन ।
न पादौ न शिरो वस्ति न पदा भाजनं स्पृशेत् ॥

वस्तिर्नाभेरंधः। आपस्तम्बोऽपि² —

अग्न्यचगारे गवां गोष्ठे देवब्राह्मणसन्निधौ ।
जप्ये भोजनकाले च पादुके परिवर्जयेत् ॥

¹ भोजनं पूजनं—कः हवनं भोजन—इति बोधायन धर्म.

² नैतच्छ्लोकद्वयमापस्तम्बे दृश्यते.

नोत्सङ्गे भाजनं कृत्वा भुञ्जीत स्नातको द्विजः ।

न च पाणितले कृत्वा न शय्यायां न चासने¹ ॥

आदिपुराणेऽपि—

शयनस्थो न भुञ्जीत न चान्यामनमंस्थितः ।

न सन्ध्योर्न मध्याह्ने नार्धरात्रे कदा चन ॥

नार्द्रवासा नार्द्रगिरा न चायज्ञोपवीतवान् ।

न यन्त्रारूढपादस्तु न च सार्धं तु भार्यया ॥

शून्यालये न चाश्रीयन्न च देवाग्निवेशमनि ।

मातापित्रोरथोच्छिष्टं वालो भुञ्जन्भवेन्मुग्धी ॥

विष्णुपुराणेऽपि²—

नाश्रीयाद्भार्यया सार्धं नाकाशे न तथोत्थितः ।

शयानः प्रौढपादश्च कृत्वा चैवावमक्थिकाम् ॥

प्रौढपादः आसनाद्यारोपितपादः । अवसक्थिका जान्वोर्म-
ध्यस्य च वस्त्रादिना बन्धनम् । यत्तु—

ब्राह्मण्या मह योऽश्रीयादुच्छिष्टं वा कदा चन ।

न तस्य दोषमिच्छन्ति नित्यमेव मनीषिणः ॥

उच्छिष्टमितरस्त्रीणां योऽश्रीयाद्ब्राह्मणः क्वचित् ।

प्रायश्चित्ती स विज्ञेयस्सङ्कीर्णो मृदचेतनः ॥

इति, न तत्सर्वथा दोषाभावप्रतिपादनपरं, कदाचनेति वचनात् ।

अत एवादिपुराणं—

¹ भाजने—क.

² विष्णुपि—क. ख.

ब्राह्मण्या भार्यया सार्धं कचिद्भुञ्जीत वाऽध्वनि ।
अधोवर्णास्त्रिया सार्धं भुक्त्वा पतति तत्क्षणात् ॥

इति । अत्र पैठीनसिः—

नानियुक्तोऽग्रासनं गच्छेत्

इति । भोक्तुमिति शेषः । शङ्खोऽपि—

नाग्रासनस्थः पूर्वमश्रीयात्

इति । शातातपोऽपि—

अग्रासनोपविष्टस्तु यो भुङ्क्ते प्रथमं द्विजः ।

बहूनां पश्यतां सोऽङ्गः पङ्क्त्या हरति किल्बिषम् ॥

इति । गोबिलोऽपि—

एकपङ्क्त्युपविष्टानां विप्राणां सह भोजने ।

यद्येकोऽपि सजेत्पात्रं नाश्रीयुरितरेऽप्यनु ॥

मोहात्तु भुङ्क्ते यस्तत्र स सान्तपनमाचरेत् ।

भुञ्जानेषु तु विप्रेषु यस्तु पात्रं परित्यजेत् ॥

भोजने विघ्नकर्ताऽसौ ब्रह्महा च तथोच्यते ।

आदिपुराणेऽपि—

एकपङ्क्तिरनुत्थाय मध्ये चेदाचमेत्परः ।

तदा शेषं विहायैव ततस्सम्यगुपस्पृशेत् ॥

अप्येकपङ्क्त्या नाश्रीयाद्ब्राह्मणैस्स्वजनैरपि ।

को हि जानाति किं तस्य प्रच्छन्नं पातकं भवेत् ॥

इति । यतस्सर्वेषां पातकं भवतीत्यभिप्रायः । अत एव बृहस्पतिः-

एकपङ्क्त्युपविष्टानां दुष्कृतं यद्दुरात्मनाम् ।
सर्वेषां तत्समं तावद्यावत्पङ्क्तिर्न भिद्यते ॥

इति । पङ्क्तिभेदोऽपि तेनैव दर्शितः—

अग्निना भस्मना वाऽपि मत्म्भेन मल्लिनेन वा ।
द्वारेण चैव मार्गेण पङ्क्तिभेदो बृधैस्स्मृतः ॥

हारीतोऽपि—

उदकं च तृणं भस्म द्वारं पथान्तथैव च ।
एभिरन्तरितं कृत्वा पङ्क्तिदोषो न विद्यते ॥

इति । अत्रात्रिः—

आचान्तोऽप्यशुचिस्तावद्यावन्पात्रमनुद्धृतम् ।
उद्धृतेऽप्यशुचिस्तावद्यावद्भूमिर्न लिप्यते ॥
भूमावपि हि लिप्तायां तावत्स्यादशुचिः पुमान् ।
आसनादुत्थितस्तस्माद्यावन्न स्पृशते महीम् ॥

इति । इति स्मृतिचन्द्रिकायां भोक्तृनियमाः.

ग्रहणविषयाः

अथ भोजननियमप्रसङ्गादन्यदपि तद्विषयं किञ्चिदुच्यते ।

तत्र मनुः—

चन्द्रसूर्यग्रहे नाद्यादद्यात्स्नात्वा विमुक्तयोः ।
अमुक्तयोरस्तगयोर्दृष्ट्वा स्नात्वा परेऽहनि ॥

इति । अत्र चन्द्रमूर्यग्रहशब्देन तद्युक्तमहोरात्रं लक्ष्यते । एवं च चन्द्रमूर्यग्रहणयुक्तेऽहोरात्रे तद्विमोचनात्पूर्वं न भुञ्जीतेत्युक्तं भवति । उक्तं च मार्कण्डेयेन—

चन्द्रस्य यदि वा भानोर्यस्मिन्नहनि भार्गव ।
ग्रहणं तु भवेत्तत्र न पूर्वं भोजनक्रिया ॥
नाचरेत्सग्रहे तस्मिस्तथैवास्तमुपागते ।
यावत्स्यान्नोदयस्तत्र नाश्नीयात्तावदेव तु ॥

इति । तत्र तस्मिन्नहोरात्र इत्यर्थः । अत्रोदयग्रहणं कथंचिन्मुक्तादर्शनेऽप्युदये सति भोजनं यथा स्यादित्येवं कैश्चिद्ब्रह्मचार्या-
तम् । अनेनैवाभिप्रायेण शतातपोऽपि—

अहोरात्रं तु नाश्नीयाच्चन्द्रमूर्यग्रहो यदा ।
मुक्तं दृष्ट्वा तु भुञ्जीत स्नानं कृत्वा विधानतः ॥

इति । चन्द्रग्रहे तु विशेषमाह मार्कण्डेयः—

ग्रहणं तु भवेदिन्द्रोः प्रथमादधियामतः ।
भुञ्जीतावर्तनात्पूर्वं प्रथमे प्रथमादधः ॥

इति । प्रथमादधि प्रथमयामादूर्ध्वमित्यर्थः । आवर्तनं मध्यन्दि-
नम् । अनेन यस्मिन्ग्रहणे ग्रहणं ततः पूर्वं यामत्रयं परिहाय
भुञ्जीतेत्युक्तं भवति । सूर्यग्रहे तु स्मृत्यन्तराक्तो विशेषः—

सूर्यग्रहे तु नाश्नीयात्पूर्वं यामचतुष्टयम् ।
चन्द्रग्रहे तु यामास्त्रीन् बालवृद्धातुरौर्विना ॥

वालवृद्धातुरैरित्युभयत्र सम्बध्यते । अत एव मार्कण्डेयः—

सायाद्वे ग्रहणं चेत्स्यादपराद्वे न भोजनम् ।
 अपराद्वे न मध्याद्वे मध्याद्वे न तु सङ्गवे ॥
 भुञ्जीत सङ्गवे चेत्स्यान्न पूर्वं भोजनक्रिया ।

इति । एवं च यदुक्तं कूर्मपुराणे—

नाद्यात्सूर्यग्रहात्पूर्वमद्वि सायं शशिग्रहान् ।
 ग्रहकाले तु नाश्नीयात्स्नात्वाऽश्नीयाद्रिमुक्तयोः ॥
 मुक्ते शशिनि भुञ्जीत यदि न स्यान्महानिशा ।
 स्नात्वा दृष्ट्वाऽपरेऽह्नयद्याद्भ्रमात्ममितयोस्तयोः ॥

अत्राहस्सायंशब्दावनुवादका वचनान्तरप्राप्तकालोपलक्षणार्थं
 वेत्यनुसन्धेयम् । अत्र व्यासः—

सर्वं भूमिममं दानं सर्वं ब्रह्मममा द्विजाः ।
 सर्वं गङ्गाममं तोयं राहुग्रस्ते दिवाकरे ॥
 इन्दोर्लक्षगुणं पुण्यं रवेःशतगुणं ततः ।
 गङ्गातोये तु सम्प्राप्ते इन्दोः कोटी रवेर्दश ॥
 इन्दोः कोटिसहस्रस्य यत्फलं लभते नरः ।
 तत्फलं जाह्नवीस्नाने राहुग्रस्ते दिवाकरं ॥
 चन्द्रसूर्यग्रहे चैव योऽवगाह्यत जाह्नवीम् ।
 स स्नातस्सर्वतीर्थेषु किमर्थमटते महीम् ॥
 सूर्यवारे रविग्रासस्सोमे सोमग्रहस्तथा ।
 चूडामणिरिति ख्यातः तत्रानन्तं फलं लभेत् ॥

वारेष्वन्येषु यत्पुण्यं ग्रहणे चन्द्रसूर्ययोः ।
तत्पुण्यं कोटिगुणितं ग्रासे चूडामणौ स्मृतम् ।

षट्त्रिंशन्मतेऽपि—

सर्वेषामेव वर्णानां मृतकं राहुदर्शने ।
स्नात्वा कर्माणि कुर्वीत गृतमन्नं विवर्जयेत् ॥

मृतकग्रहणं सचेलस्नानप्राप्त्यर्थम् । अत एव वृद्धवासिष्ठः—

सर्वेषामेव वर्णानां मृतकं राहुमृतके ।
सचेलं तद्भवेत् स्नानं मृतकान्नं च वर्जयेत् ॥

मृतकान्नं राहुमृतकान्नम् । अत्र शातातपः—

सर्वस्वेनापि कर्तव्यं श्राद्धं राहुसमागमे ।
अकुर्वाणस्तु तच्छ्राद्धं पङ्के गौरिव सीदति ॥

ऋष्यगृह्णोऽपि—

राहुग्रस्ते तु वै सूर्ये यस्तु श्राद्धं प्रकल्पयेत् ।
तेनैव सकला पृथ्वी दत्ता विप्रस्य वै करे ॥

स्नानं दानं तपश्श्राद्धमनन्तं राहुदर्शने ।

आसुरी रात्रिरन्यत्र तस्मात्तां परिवर्जयेत् ॥

राहुदर्शनग्रहणं सङ्क्रान्त्यादेरपि प्रदर्शनार्थं—

राहुदर्शनसंक्रान्तिविवाहात्ययवृद्धिषु ।
स्नानदानादिकं कुर्यान्निशि काम्यव्रतेषु च ॥

इति देवलस्मरणात् । अस्यो मरणम् । श्राद्धद्रव्यं च शाता-
तपोक्तं—

आपद्यनशौ तीर्थे च चन्द्रमूर्यग्रहे तथा ।

आमश्राद्धं द्विजः कुर्याच्छूद्रो दद्यान्सदेव हि ॥

बोधायनोऽपि—

अन्नाभावे द्विजाभावे प्रवासे पुत्रजन्मनि ।

हेमश्राद्धं मग्रहे च शूद्रः कुर्यात्सदेव हि¹ ।

इति । अत्र कालानियमो वृद्धवामिष्ठेन दर्शितः—

त्रिदशास्पर्शममये तृप्यन्ति पितरन्मथा ।

मनुष्या मध्यमे काले मोक्षकाले तु राक्षसाः ॥

अत्र लिङ्गपुराणं—

चन्द्रमूर्यग्रहे स्नायात्मृतके मृतकेऽपि वा ।

अस्नायी मृत्युमाप्नोति स्नायी पापं न विन्दति² ॥

मृतके मृतके चैव न दोषो राहुदर्शने ।

तावदेव भवेच्छुद्धिर्याविन्मुक्तो न³ दृश्यते ॥

त्रिरात्रं समुपोऽप्येव ग्रहणे चन्द्रमूर्ययोः ।

स्नात्वा दत्त्वा च विधिवन्मोदते ब्रह्मणा मह ॥

एकरात्रमुपोऽप्येव स्नात्वा दत्त्वा च शक्तितः ।

कञ्चुकादिव सर्पस्य निष्कृतिः पापकोशतः ॥

शातातपोपि—

अयने विषुवे चैव चन्द्रमूर्यग्रहे तथा ।

अहोरात्रोषितस्नातस्सर्वपापैः प्रमुच्यते ॥

¹ नैतद्वोधायनमूत्रेषु दृश्यते.

² मृतके मृतके तथा --क.

³ न्मूर्तिर्न—क.

एवं च यदुक्तं षट्त्रिंशन्मते—

सूर्यग्रहो यदा रात्रौ दिवा चन्द्रग्रहस्तथा ।

तत्र स्नानं न कुर्वीत दद्याद्दानं न च क्वचित् ॥

तद्यद्भूभागावस्थितानामुपरागो न दृश्यते तद्विषयमिसवगन्त-
व्यम् । इति स्मृतिचन्द्रिकायां ग्रहणविषयाः .

सायसन्ध्या

अथ सायसन्ध्या । तत्र व्यासः—

सूर्येऽस्तशिखरं याते पादशौचक्रियान्वितः ।

बहिस्सन्ध्यामुपासीत कुशपाणिस्समाहितः ॥

इति । अस्तशिखरं प्राप्तेऽर्धास्तमित इत्यर्थः । अत एव संवर्तः—

प्रातस्सन्ध्यां सनक्षत्रामुपासीत यथाविधि ।

सादित्यां पश्चिमां सन्ध्यामर्धास्तमितभास्कराम् ॥

अत्र विशेषमाहापस्तम्बः—

सन्ध्ययोश्च बहिर्ग्रामादासनं वाग्यतश्च विप्रतिषेधे

शुतिलक्षणं बलीयः .

इति । अहोरात्रसन्ध्ययोर्ग्रामाद्बहिर्वाग्यतस्य सन्ध्योपासनं
भवति । यस्य तु बहिस्सन्ध्यात्वे शुतिलक्षणविहरणाङ्गबाध

स्तस्य गृहेऽपि सन्ध्याद्वयमविरुद्धमित्यर्थः । अत एवात्रिः—

सन्ध्याद्वयं¹ तु कर्तव्यं द्विजेनात्मविशुद्धये ।

उभे सन्ध्ये तु कर्तव्ये ब्राह्मणैः स्वगृहेष्वपि ॥

¹ त्रय—क.

इति । अत्र व्यासः—

वाहिस्सन्ध्या दशगुणा गर्तप्रस्रवणेषु च ।

ख्याततीर्थे शतगुणा महस्रं जाद्वर्वाजले ॥

शातातपोऽपि —

अनृतं मद्यगन्धं च दिवामैशुनमेव च ;

पुनाति वृषलख्यानं वाहिस्सन्ध्याभ्युपासितम् ¹ ॥

वामिष्ठोऽपि ² —

गृहे त्वेकगुणा सन्ध्या गोष्ठे शतगुणा स्मृता ।

शतसाहस्रिका नद्यामनन्ता विष्णुमन्त्रिधौ ॥

इति । अत्र ' अनन्ता शिवसन्निधौ ' इति गानातर्पीयो विशेषः ।

अत्रायं प्रयोगः—कृतप्राणायामस्मायं सन्ध्यामुपासिष्य इति सङ्क-

ल्प्य पूर्ववन्मार्जनान्ते ' अग्निश्च ' इत्यपः पिबेत् । तदाहतुः क्रमेण

याज्ञवल्क्यशानकौ—

प्राणानायस्य संप्रोक्ष्य ऋचेनाब्द्वतेन तु ।

सायमाग्निश्च मेल्युक्त्वा प्रतस्मूर्येत्यपः पिबेत् ॥

तस्य प्रकृतिश्छन्दः । सूर्य ऋषिः । अग्निमन्युमन्युपसहानि

देवता । सायंसन्ध्याचमने विनियोगः । ततो मार्जनादि समान-

मा गायत्रीजपात् । तत्र विशेषमाह व्यासः—

प्रस्यङ्मुखोपविष्टस्तु वाग्यतस्मुसमाहितः ।

प्रणवव्याहृतियुतां गायत्रीं तु जपेत्ततः ॥

¹ सन्ध्या ह्युपासिता—क.

² व्यासोऽपि—क.

अक्षमूत्रं समादाय सम्यगातारकोदयात् ।

शङ्खोऽपि—

कुशबुस्यां समासीनः कुशोत्तरायां वा कुशपवित्र-
पाणिरुदङ्खस्वस्मूर्याभिमुखो वा अक्षमालामादाय

देवतां ध्यायञ्जपं कुर्यात्

इति । ब्रुसी आसनम् । कुशोत्तरा कुशच्छन्ना । देवता चात्र
गायत्राप्रातपाद्या ,

‘मौनं मन्त्रार्थचिन्तनम्’

इति बृहस्पतिस्मरणात् । ततः पूर्ववद्गायत्रीविसर्जनान्तं कृत्वा
स्वशाखाधीतैर्मन्त्रैरादित्यमुपतिष्ठेत् ,

उपस्थानं स्वकैर्मन्त्रैरादित्यस्य तु कारयेत् ।

इति वसिष्ठस्मरणात् । ते च मन्त्रा नारायणेन दर्शिताः—

वारुणीभिरादित्यमुपस्थाय प्रदक्षिणं कुर्वन् दिशो
नमस्कुर्याद्दिशांश्च पृथक्पृथक्.

इति । वारुण्यश्च ‘इमं मे वरुण’, ‘तत्त्वा यामि’, ‘यच्चि द्विते’
‘यक्ति चेदं’ ‘कित वासः’, इति । तासां प्रथमातृतीययो-
र्गायत्री छन्दः । द्वितीयापञ्चम्योस्त्रिष्टुप्छन्दः । चतुर्थी जगती ।
आद्यानां तिसृणां शुनश्शेफ ऋषिः । अनन्तरयोः क्रमेण वसि-
ष्ठात्री । वरुणो देवता । आदिसोपस्थाने विनियोगः । बोधाय-
नस्तु गायत्रीजपान्ते रात्र्युपस्थानमाह—

वारुणीभ्यां रात्रिमुपतिष्ठत इमं मे वरुण तत्रा
यामीति द्वाभ्याम् .

इति । अत्राङ्गिराः—

उभे मन्ध्ये तु यो विप्रो मौनमास्ते ममाहितः ।
दिव्यं वर्षसहस्रं तु ब्रह्मलोके महीयते ॥

इति । इति स्मृतिचन्द्रिकायां सायंमन्ध्याविधिः .

शयनविधिः

अथ शयनविधिः । तत्र याज्ञवल्क्यः—

उपास्य पाश्चिमां सन्ध्यां हुन्वाऽग्नींस्तानुपास्य च ।
भृत्यैः परिवृतो भुक्त्वा नातितृप्साऽथ संविशेत् ॥

संविशेत्स्वपेदित्यर्थः । चकारो वैश्वदेवादेरापि समृच्चयार्थः .

सायं प्रातर्वैश्वदेवः कर्तव्यो वलिकर्म च ।

अनश्नताऽपि सततमन्यथा क्लित्विषी भवेत् ॥

इति कात्यायनस्मरणात् । एतच्च पाकान्तरादादाय कार्यं न
पुनर्भुक्तशिष्टेन,

न च श्राद्धस्य यच्छिष्टं गृहे पर्युषितं च यत् ।

दम्पत्योर्भुक्तशिष्टं च भुक्त्वा चान्द्रायणं चरेत् ॥

इति तस्याभोज्यत्वस्मरणात् .

यदार्याणामभोजनं स्यान्न तेन यजेत

इत्यापस्तम्बस्मरणात् । अत एव विष्णुपुराणं—

पुनः पाकमुपादाय सायमप्यवनीपते ।

वैश्वदेवनिमित्तं वै पत्न्या सार्धं बलिं हरेत् ॥

तत्रापि श्वपचादिभ्यस्तथैवान्नापवर्जनम् ।
 अतिथिं चागतं तत्र स्वशक्त्या पूजयेत्ततः ॥
 देवातिथौ तु विमुखे गते यत्पातकं नृप ।
 तदेवाष्टगुणं पुंसां सूर्योद्वे विमुखे गते ॥
 कृतपादादिशौचश्च भुक्त्वा सायं ततो गृही ।
 गच्छेच्छय्यामस्फुटितां दृढदारुमयीं नृप ॥

इति । गच्छेच्छय्यां शयनार्थमिति शेषः । तत्कथमित्यपेक्षिते हारीतः-

सुप्रक्षालितचरणः सर्वतो रक्षां कृत्वा उदक-
 पूर्णघटादिमङ्गलं पेतः आत्माभिरुचितामनुपहतां
 'सुत्रामाणं' इति पठन् शय्यामधिष्ठाय रात्रि
 सूक्तं जप्त्वा विष्णुं नमस्कृत्य 'सर्पापसर्प भद्रं ते'
 इत्येतच्छ्लोकद्वयं जप्त्वा इष्टदेवतास्मरणं कृत्वा
 समाधिमास्थाय अन्यांश्च वैदिकान्मन्त्रान् सावित्रीं
 जप्त्वा मङ्गलश्रुतिं शङ्खं च शृण्वन् दक्षिणशिरा-
 स्स्वपेत् .

इति । रक्षा चात्र गारुडैर्मन्त्रैः,

माङ्गल्यं पूर्णकुम्भं च शिरस्स्थाने निधाय च ।
 वैदिकैर्गारुडैर्मन्त्रैः रक्षां कृत्वा स्वपेत्ततः ॥

इति पुराणस्मरणात् । रात्रिसूक्तं 'रात्री व्यख्यदायती'
 इत्यष्टर्चम् । दक्षिणशिरा इति प्रदशनार्थं,

प्राच्यां दिशि शिरःशस्तं याम्यायामथ वा नृप ।

सदैव स्वपतः पुंसो विपरीतं तु गोगदम् ॥

इति पद्मपुराणस्मरणात् । अत्र विशेषमाह व्यासः—

शुचिदेशं विविक्तं तु गोमयेनोषलेपयेत् ।

प्रागुदक्प्रवणे चैव संविशेत्तु मदा बुधः ॥

इति । विविक्तं रहः । गोविलोऽपि—

स्नानस्संवेशनवेलायां वैणवं दण्डमुपनिदधति

शयनममीपे सर्वां रात्रिं निश्चलं स्वत्स्ययनार्थम्

इति । पुराणेऽपि—

रात्रिमूक्तं जपेत्स्मृत्वा देवांश्च सुखशायिनः ।

नमस्कृत्याव्ययं विष्णुं समाधिस्थस्स्वपेन्निशि ॥

इति । सुखशायिनो गोविलेन दर्शिताः—

अगस्त्यो माधवश्चैव मुचुकुन्दो महाबलः ।

कपिलोमुनिरास्तीकः पञ्चैते सुखशायिनः ॥

अत्र मार्कण्डेयः—

शून्यालये श्मशाने च एको वृक्षे चतुष्पथे ।

महादेवगृहे वाऽपि मातृवेश्मनि न स्वपेत् ॥

न यक्षनागायतने स्कन्दस्त्रायतने तथा ।

कूलच्छायासु च तथा शर्करालोष्टपांसुषु ॥

न स्वपेच्च तथा दर्भे विना दीक्षां कथं चन ।

धान्यगोदेवविप्राणां गुरुणां च तथोपरि ॥

न चापि भिन्नशयने नाशुचौ नाशुचिस्स्वयम् ।
 नार्द्रवासा न नग्नश्च नोत्तरापरमस्तकः ॥
 नाकाशे सर्वतश्शून्ये न च चैत्यद्रुमे तथा ।

प्रचेता अपि—

न सन्ध्यायां शयीत न देवसमीपे न वेदसमाप्तौ
 नाशुचिर्न नग्नो न विशीर्णखट्वायां नान्यवर्णोप-
 शायितयां नाश्मपीठोपहितायां न भूतयक्षग्रहाय-
 तनेषु न श्मशानवल्मीकमहावृक्षच्छायासु च,
 इति । विष्णुरपि—

नार्द्रपादवासास्स्वपेन्न पलाशशयने¹ न पञ्चदारुकृते
 न गजभग्नकृते न विद्युद्ग्रथे² नाग्निप्लुष्टे न घटासि-
 क्तद्रुमजे न श्मशानशून्यालयदेवतायतनेषु न च
 पलमध्ये न नारीमध्ये न धान्यगोगुरुहुताशनसुरा-
 णामुपरि नोच्छिष्टो न दिवा .

इति । विष्णुराणेऽपि—

नाविशालां न वा भग्नां नासमां मलिनां न च ।
 न च जन्तुमयीं शय्यामाधितिष्ठेदनास्वृताम् ॥

¹ नोर्द्रपादस्सृप्यनोन्नराशिरः न नग्नो नार्द्रवेशे नाकाशे न पालाशे शकने—
 इति मुर्ध्निताविष्णुस्मृतौ पाटः

² द्रग्ध कृते न । भग्ने नाग्निप्लुष्टे—इति तत्रैव .

इति । दक्षोऽपि—

प्रदोषपश्चिमौ यामौ वेदाभ्यामेन तौ नयेत् ।
यामद्रयं शयानस्तु ब्रह्मभृयाय कल्पते ॥

अत्र कूर्मपुराणं—

इत्येतदग्विलं प्रोक्तमहन्यहनि वै द्विजाः ।
ब्राह्मणानां कृत्यजातमपवर्गफलप्रदम् ॥
नास्तिक्यादथवाऽऽलस्याद्ब्रह्मणो न करोति यः ।
स याति नरकान्वोरान्काकयोर्नौ च जायेत ॥
नान्यो विमुक्त ये पन्था मुक्ताऽऽश्रमविधिं स्वकम् ।
तस्मात्कर्माणि कुर्वीत तुष्टये परमेष्ठिनः ॥

इति । इति स्मृतिचन्द्रिकायां शयनविधिः.

आह्निकं व्यद्धादेवः केशवार्यं मुनस्मुधीः ।
मवैर्वाचनिकैरर्थैरच्युतः प्रीयतामिति ॥

इति श्री सकल विद्याविशारद् श्री केशवादित्य

भट्टोपाध्यायास्तुत याज्ञिक देवणभट्टोपाध्याय

विरचितायां स्मृतिचन्द्रिकायां

आह्निककाण्डः समाप्तः.



